

ፈንደ ያለው ትውልድ

በ ዲያቆን አሸናፊ መኩንን

© መብቱ በሕግ የተጠበቀ ነው!

የመጀመሪያ እትም ሰኔ 2003 ዓ.ም.

አድራሻ:- መ.ሳ.ቁ. 62552 አዲስ አበባ ኢትዮጵያ

ይህን መጽሐፍ ለማከፋፈል ለምትፈልጉ:-

የስልክ ቁጥር 0911-393521

መጠየቅ ትችላላችሁ።

- ዛሬ ላይ ሩቅ ሆነው የሚታዩ፣ ለነገ ግን ቅርብ ናቸው።
- ዛሬ ላይ የማይቻሉ፣ ለነገ ግን ቀላል ናቸው።
- ዛሬ ላይ ከአቅም በላይ የሆኑ፣ ነገ ላይ ከአቅም በታች ናቸው።
- ዛሬ ላይ ለማንሣት የሚከብዱ፣ ነገ ላይ የሚንቃ ጌጥ ናቸው።
- ዛሬ ላይ ብዥ የሚሉ፣ ነገ ላይ ጉልህ ናቸው።
- ዛሬ ላይ ሕልም የሆኑ፣ ነገ ላይ ገሀድ ናቸው።
- ዛሬ ላይ ፍርሃት የሆኑ፣ ነገ ላይ የሚደፈሩ ናቸው።
- ዛሬ ላይ ተስፋ የሚያስቆርጡ፣ ነገ ላይ የሚጨበጡ ናቸው።
- ሁሉም ነገር ከቀኑ በፊት ከባድ፣ በቀኑ ግን ቀላል ነው። በአጋጣሚ ከተገኙ ድሎች፣ በሂደት የተገኙ ድሎች አስደሳች ደግሞም መሠረት ያላቸው ናቸው።

ስጦታ

ለተወዳጅ _____

ከወዳጅ _____

ለተፈጠርንበት ዓላማ ኖረን፤ በዚህ ዓለም ላይ በዕድሜ
የሾመንን የሕይወት ባለቤት የሆነውን አምላክ
እንድናከብረው እየተመኘሁ፤ የዓላማችን አጋዥ
የሆነውን ይህን መጽሐፍ ለምለም ዘመንን በሚናፍቅ
ልብ አበረክታለሁ!

ቀን _____

ፊርማ _____

ማውጫ

ገጽ

ቀዳሚ ቃል	7
መግቢያ	11
ምዕራፍ አንድ	
ጎበዞችና ራእይ	18
ምዕራፍ ሁለት	
የራእይ አስፈላጊነት.	24
ምዕራፍ ሦስት	
የሚመስል ነገር.	42
ምዕራፍ አራት	
ራእይ ያልሆነው.	51
ምዕራፍ አምስት	
ምኞት አይደለም	62
ምዕራፍ ስድስት	
ግብ ነው.	68
ምዕራፍ ሰባት	
የትውልድ መጠጊያ.	79
ምዕራፍ ስምንት	
ወዴት ነህ?.	95
ምዕራፍ ዘጠኝ	
እይበቃም	106
ምዕራፍ ዐሥር	
በትርህን ያዝ.	113
ምዕራፍ ዐሥራ አንድ	
ራስን ማየት	124
ምዕራፍ ዐሥራ ሁለት	
ዓይን ያለው.	134
ምዕራፍ ዐሥራ ሦስት	
ዓይቶ የተነሣ.	143

ምዕራፍ ዐሥራ አራት	ከተራራው በስተጀርባ	157
ምዕራፍ ዐሥራ አምስት	የራእይ መገኛ	173
ምዕራፍ ዐሥራ ስድስት	ራእይ አልባነት	187
ምዕራፍ ዐሥራ ሰባት	የራእይ ባሕርይ	201
ምዕራፍ ዐሥራ ስምንት	ባለ ራእይ	215
ምዕራፍ ዐሥራ ዘጠኝ	በራእይ ማደግ	235
ምዕራፍ 49	የራእይ እንቅፋት	250
ምዕራፍ 49 አንድ	የውስጥ እንቅፋቶች	262
ምዕራፍ 49 ሁለት	ውስጣዊ ማዕበሎች	283
ምዕራፍ 49 ሦስት	ውጫዊ መሰናክሎች	308
ምዕራፍ 49 አራት	ተቃውሞ	325
ምዕራፍ 49 አምስት	መገፋት	343
ምዕራፍ 49 ስድስት	የመጨረሻው ሯጭ	356
	ማጠቃለያ	363

በስመ አብ ወወልድ ወመንፈስ ቅዱስ አሐዱ አምላክ አሜን!

ቀዳሚ ቃል

«ራእይ ያለው ትውልድ» ተብሎ የተሰየመውን ይህንን መጽሐፍ ለመጻፍ ያነሣሣኝ ራእይን በሰው መብዛት የሚለኩ ሰዎች ገጥመውኝ ሲሆን ለእነዚህ ሰዎች ስለ ራእይ ምንነት ማስተማር አለብኝ ብዬ ተነሣሁ። እነርሱም ከትምህርቱ በኋላ ራእይ ብለው የያዙት ነገር ያልጠራ ሕልም መሆኑን ተናዘዙ። የራእይ በረከቱ የሰዎች መብዛት ብቻ ሳይሆን የሰዎች መቀነስም ሲሆን እንደሚችል አስተዋሉ። የራእይን ትክክለኛነት በራእዩ ምንነት ላይ ከማተኮር ይልቅ በተቀባዮቹ ይሁንታ ላይ መሥርተው እንደነበረ በመረዳት ሁሉን ላስደስት ከሚል አስተሳሰብ እንደ ዳኑ አስረዱኝ። እነዚህ ሰዎች የቀመሱትን ሌሎች እንዲቀምሱ ብዙ ጊዜ አሳስበውኛል።

እኔም ለጥቂቶች በመግለጥ ብቻ የራእይን እውነት ማስፋፋት እንደማይቻል ተገነዘብኩ። ለብዙኃንና ለዘመናት የሚተርፈውን መጽሐፍ ለመጻፍ ተነሣሁ። መጽሐፉን በ1998 ዓ.ም. ጨርሼ የነበረ ቢሆንም በወቅቱ ግን ለመታተም አልቻልኩም። ለመጻፍም ጊዜ እንዳለው ሁሉ ለማሳተምም ጊዜ አለውና በዚህ ዓመት ለሕትመት በቃ።

ምንም እንኳ በራሴ በኩል በራእይ አንጻር ብዙ ያልታሰበልኝ ስለዚህም የደከመልኝ መምህር ባይኖርም አምላኬ ግን የራእይን ጎዳና እንድይዝ ረድቶኛል። እግዚአብሔር በሰው እንደሚሠራ እናምናለን። ያንንም እንናፍቃለን። ለእኔ ግን ራሱ እንደሠራልኝ አምናለሁ። ራሱ ብቻውን እንዲሠራልኝም አፈልጋለሁ። የታየኝ ነገር አለ። ያም የትውልድ መፈወስ፣ የፍቅር መቀጣጠል፣ የይቅርታ ቅብብል፣ የኅብረት ዝማሬ፣ ቀና ብሎ የመሄድ ነጻነት ነው። ወደዚህም ለመድረስ ለወገኔ የመጽናናትንና የይቅርታ መልእክቶችን እያስተላለፍኩ ነው። ዕድሜዬንም ለዚህ አገልግሎት ሰጥቻለሁ።

ሳላውቀው የሞቱብኝን መልካም ነገሮች፣ ለመሞትም እያጣገሩ ያሉ መልካም ነገሮችን የማስተውለው በዚህ ጽሑፍ ራሴን ባየሁ ጊዜ ነው። ራእይ እየወረደ ሕልም የሚሆንበት፣ በፍቅር ኃይል ተጀምሮ በይሉኝታ ብቻ የሚቀጥልበት ጊዜ ጥቂት

አይደለም። ላለመሸነፍ ብቻ የራእይ ቃላትን እያነበነቡ እንደ መጓዝ ያለ መከራ የለም።

በሕይወት ውስጥ መልካም መስሎ የተሰማንንና እርግጠኛ የሆንንበትን ነገር በዓላማ መጀመር ተገቢ ነው። የመጨረስን ጉልበት የምናገኘውም በመነሻችን ላይ ከተጠጋነው ዘላለማዊ ኃይል ነው። የፍጻሜው ጉልበት ያለው መነሻው ላይ ነውና ሥራችንን በጸሎትና ስለሌሎች በመማለድ መጀመር ይገባል። ጅማራም ፍጻሜም ከእግዚአብሔር የሚሰጡ ስጦታዎች ናቸው። ስለዚህ እኔም መንገዴን ሁሉ ለእርሱ አደራ እሰጣለሁ። የጻፍኩትንና የተናገርኩትን ከሚቃወም ተግባር እንዲያርቀኝ ዘወትር እጸልያለሁ።

ብዙ ተስፋ አስቆራጭ ነገሮች በራእያችን ፊት ለፊት ይቆማሉ። የቅርብ ወዳጆቻችን ሳይቀሩ ራእዬ የምትለው ነገር የማይሳካና የቀን ቅዠት ነው ይሉናል። ያለመድናቸውም ሰዎች ጦር ይዘው ይሰለፉብናል። ብዙ ዛቻዎችንም እንሰማለን። አብረውን ብዙ የሰፉም በራእዬ ፍጻሜ ላይ ክብር ለእኛ የሆነ ሲመስላቸው ይሰናበቱናል። ብቻ ራእይ እግዚአብሔርን ካላየን እንድ እርምጃ የማንጓዝበት ነው። ምክንያቱም ራእይ የዓይን ጉዳይ ሳይሆን የእምነት ጉዳይ ነውና። ራእይ ለዓይን የራቀቀ ለእምነት ግን የቀረበ ነው። በራእይ ውስጥ ብዙ ሀዘን፣ ብዙ ልቅሶ፣ ብዙ መከፋት ቢኖርም የራእይ ልቅሶ ዓይንን የማያጠፋ፣ ሀዘኑም የማይገድል ነው። በእኛና በሰባሪያችን መካከል የራእይ እምላክ ጣልቃ ይገባል።

በሕይወት ላይ ተምሮ መኖር አይቻልም። አየተማርን ግን እንኖራለን። ለመታረምና ራሳችንን በእውነት ሚዛን ለመለካት የዘወትር ፈቃደኞች መሆን ያስፈልገናል። የምናውቀውን ለማወቅ አስተማሪ መፈለግ ጥቅም የለውም። የማናውቀውን ለማወቅ ግን አስተማሪ መፈለግ ይገባል። መምህር ሆኖ መማር ትምህርት እንዳይነካን ያደርገናል። ትምህርት የተማሪነትን መንፈስ ይጠይቃልና። ስለዚህ ራእዬ በትክክል ራእይ ነው ለማለት በትሕትና ማንበብና መጠየቅ ያስፈልገናል። ስንማር እንደ መሃይም፣ ስናስተምር እንደ ምሁር ቢሆን እንዴት ያማረብን ሕዝቦች በሆንን ነበር! ስንሠራ እንደ እሽከር፣ ስንበላ እንደ ጌታ ቢሆን እንዴት የተመሰገንን ወገኖች በሆንን ነበር! እኛ ግን በተቃራኒው የምንኖር ሕዝቦች ነን። ስንማር እንደ መምህር፣ ስናስተምር እንደ ተማሪ፣ ስንሠራ እንደ ጌታ፣ ስንበላ እንደ ለማኝ ነው። ይህንን ስንናገር ከእንቅልፍ ቀስቀሳችሁን የሚሉ ብስጩዎች፣ ተኝቶ ለመኖር ያቀዱ ወገኖች ብዙ ስደት አድርሰውብናል። የማይታረም እውነትን እንጂ የማይታረም ሐሰትን የያዘ ሰው ከባድ ነው።

በሕይወት ላይ ትልቅ አደጋ ካፈርኩ አይመልሰኝ የሚለው ጉዞ ነው። ሰው ፍጹም አይደለም የሚለው ቃል የሰው መገለጫ ነው። ስለዚህ ከመምህር ብቻ ሳይሆን ከሰህተትም እንደምንማር እየተገነዘብን ለማስተካከል ዝግጁዎች መሆን አለብን። ትላንት እንዲህ ብዬ ዛሬ እንዴት እንዲህ እላለሁ ማለት አይገባንም። መታረም ያቆመ መኖር ያቆመ መሆኑን መገንዘብ ያስፈልጋል። የሰለጠኑት ሕዝቦች ታሪካቸውን ሲተርኩ ከዝቅተኛው ማንነታቸው ተነሥተው ነው። ስህተታቸውንም በአደባባይ ይቅርታ ሲጠይቁበት ኩራት እየተሰማቸው ነው። እነርሱ ሰውነታቸውን እኛ መልእክነታችንን የተቀበልን ይመስላል። አለመሳሳት በማይቻልበት ዓለም ላይ ያለመሳሳትን መርሕ ይዘን ስለምንጓዝ መሳሳት በጣም ይረብሽናል። ከቆሽሽን መታጠብ ወጉ መሆኑን መገንዘብ ያስፈልገናል። ባለ ራእይ ለመታረም ሰው መሆኑን የተቀበለ ነው።

ስለ ራእይ ብዙ ግንዛቤ ቢኖረን እንኳ ይህ መጽሐፍ የራእይ ቱንቢ ሆኖ ከመሠረቱ የወጣውን ግንባታ ይመረምራል። ራእያችን ሁሉን የማስደሰት አቅም አይኖረውም። የሚቀበሉንን ያህል የሚቃወሙንንም መጠበቅ አለብን። ሰዎች መልካም አለመሥራታቸው ብቻ ሳይሆን የተሠራውንም መልካም ሥራ መቃወም ይወዳሉና። ሥራ የሌለበት ወረቀት ጊዜው እየለፈበት መጥቷልና ወረቀትን የሚተካ ሥራ ያስፈልገናል። ይህንን ስናምን ወደ ራእይ እንመጣለን። አሊያ እንደ መታወቂያ ወረቀት እየሳየን ተጠቃሚ እንጂ ጠቃሚ ሳንሆን እናልፋለን። በኃላፊነት ላይ ያሉም ልምድን ሊያከብሩ ይገባቸዋል እንጂ የወረቀት እምልክቸው አገርን እንደማያሳድግ ሊገነዘቡ ይገባል። አስፈላጊው ነገር የምሁርነት መረጃ ሳይሆን ራእይ ያለው ተግባር ብቻ ነው።

ያደረግነው መልካም ነገር ሁሉ ከእኛ የሚጠበቅ በመሆኑ መጉሳን ልንፈልግበት አይገባም። መጉሳን ከፈለግን እኔ ማድረግ አይገባንም ነበር ብለን አስበናል ማለት ነው። ምሳ ስለመብላታችን እንድንሞገስ አንፈልግም። መልካም ሥራም ለራሳችን ያደረግነው ነውና መጉሳን ልንፈልግበት አይገባንም። እንደውም በማያስተውሉ አድር ባዮች ብዙ ከመመስገን የአዋቂዎች ትችት ወደ በለጠ ደረጃ እንደሚያሸጋግረን ማመን አለብን።

እውነትን የግል ማድረግ አይቻልም። ስለዚህ እውነትን ስንሰማት ማሰማትን ትጠብቅብናለች። እውነት ተራ ቃል ሳትሆን መስከታዊ አዋጅ ናትና። አዋጅ ያልሰማህ ስማ፣ የሰማህ ላልሰማ አሰማ የሚል ነውና። የራእይንም እውነት ስናገኝ ተሠርተንበት ለሌሎች ማስተላለፍ ይገባናል። በመነዘርነውም ቍጥር እንደሚበዛ

ልንገነዘብ ያስፈልገናል። ያሳለፍነውን ጊዜ ስንመዝነው እኛ ለራሳችን እንደ ወላጅም እየሆንን ራሳችን ራሳችንን የገለጽንበት፣ ከውድቀት እየተማርን የራእይን መንገድ ያገኘንበት ነው። በነፃነት ሁሉ መሄድ የሚፈልገው ትውልዳችንን እንዲያየን የእውነትና የራእይ ነፃና ልናሳየው፣ መዳከርም በእኛ ሊበቃ ይገባዋል። ስለ ራእይ የሚታወቅበት ጊዜ አሁን ነው።

የትላንት ትጋታችን፣ የትላንት ግለታችን፣ ብዙ ውኃና አፈር ተከልሶበታልና እንደገና ሊቀጣጠል ይገባዋል። ሳንሞት መልካም ነገርን ማቆም አይገባንም። በሰማይ መልካም መሥራት አይቻልም። ሰማይ የሥራ ውጤት ያለባት ሥፍራ ናት። ስለዚህ ይህኛ ዓለም የሥራ ዓለም ናትና መልካም ሥራን እንሥራ! መልካም መሥራትም ዕድል ነውና።

የያዝነው እውነት በራሱ እውነት ካልሆነ በደጋፊዎች ብዛት እውነት ሊሆን አይችልም። አንዳንድ ጊዜ እውነት ያልሆነ ነገር በደጋፊዎች ብዛት፣ በብዙኃን ስምምነት እውነት ሊባል ይችላል። መባልና መሆን ግን እንደ ሁለት የሸለቆ ግድግዳዎች ተፋጠው የሚኖሩ ናቸው። ስለዚህ ደጋፊ ሳይኖርም ራእይ ራእይ ሆኖ ካልተሰማን ራእይን መጀመር አንችልም። የራእይን ጓዳ ለማየትና ራእይ ያለውን ትውልድ ለማግኘት ከዚህ መጽሐፍ ጋር እንድንተባበር ተጠይቀናል። እውነት የሁላችን እንጂ የግለሰቦች አይደለችምና የዚህን መጽሐፍ አሳብ እንደ ራሳችን አሳብ ቆጥረን እንድንገልጠው እማጸናለሁ። ሁሉን ያዘጋጀው ግን እግዚአብሔር ነውና ለእርሱ ከዘላለም እስከ ዘላለም ድረስ ክብር ምስጋና ይሁን አሜን!

መግቢያ

በሰማይ ላይ የሚበሩ አእዋፋት መልካቸውና ተፈጥሮአቸው እንዲሁም የአኗኗር ዘይቤአቸው የተለያዩ ነው። ከእነዚህ አእዋፋት መካከል በV ቅርጽ የሚበሩ አእዋፋት ልዩ የሆነ የበረራ ሥነ ሥርዓት አላቸው። ይህ በተፈጥሮ የታደሉት የበረራ ሥርዓት ለበረራው ሳይንስም ትልቅ መነሻ በመሆን አገልግሏል። በV ቅርጽ የሚበሩት ሁሉም አእዋፋት ሳይሆኑ ውስጥኛ ናቸው። ተመሳሳይ ቀለም ያላቸው በV ቅርጽ የሚበሩት አእዋፋት እግዚአብሔር እንድንማርባቸው ያስቀመጠልን ተጓዥ ሰሌዳዎች ናቸው። ወደ ታላቅ መንፈሳዊ ተመስጦ የምንገባው የእግዚአብሔርን ቃል በማጥናትና ተፈጥሮን በማስተዋል ነው። በተፈጥሮ ውስጥ የፈጠረውን ጌታ የምናደንቅበት ጥበብ ተቀምጧል። እኛንም የሚያስተምር እውቀት ተሰጧል።

በV ቅርጽ የሚበሩ አእዋፋት የበረራ ሥነ ሥርዓታቸው የብዙ ተመራማሪዎችን ቀልብ የሳበ፣ ናሳ የተባለው የአሜሪካ የጠፈር ምርምር ማዕከል ሳይቀር ትኩረት አድርጎ የሚያጠናው ነው። ሰው ከሰው ብቻ ሳይሆን ከአእዋፋትም የሚማረው ትምህርት አለው። ከትምህርት ውጭ የሆነ አንዳች ፍጥረት ስለሌለ የሰው ልጅ በትሕትና መማር ይገባዋል።

እነዚህ አእዋፋት በV ቅርጽ መብረራቸው ራሱን የቻለ ጥቅም አለው። ይህ እውቀትም ከእግዚአብሔር የታደሉትና ለሰው ትልቅ አብነት የሚሆን ነው። አእዋፋቱ የሚበሩበት ቅርጽ፡- ከፊት ጉልበተኛ የሆነ ወፍ የመጀመሪያውን መስመር ሲይዝ፣ ከመጀመሪያው መሪ በመቀጠል ሰልፉ በሁለት መስመር ወደ ጌላ እየሰፋ ይሄዳል። ከፊት ያለው መሪ ጉልበተኛ መሆኑ የአየሩን ግፊት የሚጋፈጠው እርሱ ስለሆነ ነው። መስመሩ በሁለት ረድፍ ወደ ጌላ እየሰፋ ሲሄድ ሁሉም በራሪ አካል መሪውንና የበረራ ጓዱን በቀላሉ ለመመልከት ይረዳዋል። ከሰልፉ የወጣ ካለም ራሱን በሰልፉ መስመር ውስጥ ለማስተካከል የሚችልበት መልካም አይታን ይፈጥርለታል። ከፍታቸውም የሁሉም እኩል አይደለም። ርቀቱን እየጠበቀ ደረጃው ወረድ ወረድ እያለ ያንን የV ቅርጽ ይጠብቃል። ደረጃው እየቀነሰ መብረራቸው የአየር ግፊትን ለመሰንጠቅ ይረዳቸዋል። ከፊት ያለው መሪው ከታች ያለውን ግፊት ታግሎ ሲሰነጥቅ ከጌላ ለሚከተለው ወፍ ወደታች የሚገፋው ኃይል አቅጣጫው ተቀይሮለት ወደላይ የሚገፋ ኃይል ይሆንለታል። ስለሆነም ከፊት የሚቀድመው ወፍ ወደላይ ሊያንሳፍፍ የሚችል

የአየር ሁኔታ ስለሚያጋጥመው ከኋላ የሚከተለው ወፍ ከንፋን በጉልበት ማርገብገብ ሳያስፈልገው ባነሰ ጉልበት በፍጥነት መብረር ያስችለዋል። እነዚህ በሃ ቅርጽ የሚበሩ አእዋፋት ብዙ ጊዜ ቡድናቸው 25 አባላት ያሉት እንደሆነ ተደርሶበታል። እነዚህ በሃ ቅርጽ የሚበሩ ወፍ ብቻቸውን ከሚበሩ ወፍ ይልቅ ሰባ በመቶ የተሻለ እንደሚበሩ ታውቋል። በረራቸውም አንዳቸው ከአንዳቸው ያለውን ርቀት በመጠበቅና በመቆጣጠር የሚከናወን ነው።

በሃ ቅርጽ የሆነው ይህ በረራ መስመሩን የጠበቀ ደረጃ አለው። ደረጃውም የላይኛው የታችኞቹን የሚስብ፣ ለላይኞቹ ደግሞ እንዲንሳፈሩ የሚያደርጋቸው ነው። ይህ የበረራ ስልት ጠቃሚ ቢሆንም ከፊት የሚቀድመው ወፍ ግን አስቸጋሪውን ኃላፊነት የሚወጣ መሆን አለበት። ታዲያ ይህ ወፍ በሚደክምበት ጊዜ ከሃ ቅርጽ የአንዱን ጉን በመያዝ ወደኋላ ሲል ቀጣይ ደግሞ የመሪነቱን ስፍራ ይጎናጸፋል። መተካካቱ ስላለ የሰልፋ ሥርዓት በቅጽበት ውስጥ ተስተካክሎ ይቀጥላል። አሁን የተተካውም ሲደክመው ከመሐል ካሉት አንዱ በፍጥነት በመሄድ የመሪነቱን ድርሻ ይወጣል። ይህ አድካሚውን የመሪነትን ቦታ የመጨበጥ ድርሻ ሁሉም በየተራ ይካፈሉታል። ሁሉም ኃላፊነትንና ድርሻን በመካፈል በረራውን ወደ ግቡ በፍጥነትና በጥራት እንዲጓዝ ያደርጉታል።

በሃ ቅርጽ በሰልፍ መብረር ወፍ በቀላሉ ግንኙነት እንዲያደርጉ ይረዳቸዋል። መልካም መተያየትን ስለሚፈጥሩላቸው ሳይነጣጠሉ እስከ መጨረሻው እንዲበሩ ይረዳቸዋል። መተያየት ተጣጥሎ መግባትን የሚያስቀር የኅብረት ኃይል እንደሆነ እንረዳለን። የጦር ጀት አብራሪዎችም ይህን የተፈጥሮ ትምህርት በመቅሰም ለተመሳሳይ ዓላማ ይጠቀሙበታል።

ከፍተኛው ጫና ያለው በመሪው ላይ በመሆኑ እርሱ አየሩን በጉልበት ሲሰነጥቅላቸው ተከታዮቹ የመንሳፈፍ ያህል በቀላሉ ይጓዛሉ። ከእርሱ በጉልበት እነሰ የሚሉም የመሪነቱን ስፍራ ለመረከብ ተከታይ ሆነው ይጠብቃሉ። ከፊት ያለውና ተከታዮቹ ቡድኑን ሲመሩ ከኋላ ያሉት አእዋፋት ድምፅ በማሰማት ያበረታታሉ። ከኋላ የሚሰማው ድምፅም ለፊተኞቹ ፍጥነታቸውን እንዲጨምሩ ጉልበት የመስጠት አቅም አለው።

አንዱ የቡድኑ አባል ከሰልፋ ወጥቶ ብቻውን እንደሚጓዝ የሚረዳው ቅድም ያላየው የአየር ግፊትና ጫና ሲገጥመው ነው። በዚህ ጊዜ ፈጥኖ ወደ ሰልፋ በመመለስ በሰልፋ ብቻ የሚያገኘውን ያለ ድካም የመንሳፈፍን ኃይል ያገኛል።

ከሰልፋቸው መካከል አንዱ በሕመም፣ በአዳኞች ጥይት ቢመታ ወይም ከሰልፋ ውጭ ባሉ በራሪ ነፍሳት ቢጠቃና ወደ ፊት ከመሄድ ይልቅ ወደ ታች መውረድ ቢጀምር ከሰልፋቸው ሁለቱ ከሰልፋ በመውጣት የተጉዳውን ወገናቸውን ይረዱታል። ከተጨማሪም ጥቃት ይከላከላቸዋል። የተጉዳውም ወፍ ከዛፍ ላይ ወይም ከመሬት ላይ ቢያርፍ መብረር እስኪችል ወይም እስኪሞት ድረስ ሁለቱ ወገኖቹ አብረውት ይቆያሉ። በመጨረሻም ከራሳቸው ቡድን ጋር እስኪቀላቀሉ ከሌሎች ሰልፋቸው ጋር ጉዞአቸውን ይቀጥላሉ። በረራው ግን ምንጊዜም አይታገልም። የደከመውንም ጥሰውና ረስተው አይሄዱም። ደካማውም ዋስትና አለው።

የጠነክሩት ወፍ ሰልፋን ይመራሉ። የጠነክሩትም ሁልጊዜ ስለማይመሩ ለተከታዩ ስፍራ ስለሚለቁ በሥራ ብዛትና ጫና ወይም በድካም የሚታገል መሪ አይኖርም። የተለያዩ ጉልበትና ችሎታ ያላቸው ወፍ በተመሳሳይ ፍጥነት በጋራ መብረራቸው አስገራሚ ነገር ነው። ቡድኑ የብርቱዎች ስብስብ ሳይሆን ብርቱዎች እየቀደሙ ለሎችን የሚያበረቱበት፣ ከቡድኑ በአደጋ የተለየውን መብረር እስኪችል ድረስ በውድቀቱ ስፍራ ወድቀው የሚረዱበት፣ እርዳታው እየተከናወነ ሰልፋ ግን የሚቀጥልበት መሆኑ ይገርማል።

በእነዚህ አእዋፋት ውስጥ የምናየው ሌላው እስደናቂ ነገር በዕድሜ የገፋት ወፍ ለታዳጊዎቹ የበረራ ስልጠና መስጠታቸው ነው። የእነዚህን አእዋፋት ባሕርይ በማጥናት የተመሰጡት ሰዎች ለእኛ ያለውን መልእክት ሲናገሩ እንዲህ ይላሉ፡-

- በመተባበርና በመዋሐድ የጋራን ኃይል ለጋራ ጥቅም መጠቀም በየግል ጥረት ከሚገኝ ውጤት ይበልጣል። ይህም የተፈጥሮ ሕግ ነው።
- የጋራ ዓላማ ያላቸው ሰዎች ሲጣመሩ በፍጥነትና በቀላሉ ብዙ መጓዝ ይችላሉ። ምክንያቱም ጉዞአቸው በአንዱ ኃይል አንዱ በመገፋት ስለሆነ ነው።
- ሁላችንም በሰልፋ ፀንተን በመቆየት በመጨረሻ ልንደርስበት ወዳሰብነው ግብ ከሚሄዱ ጋር መገናኘት አለብን።
- ኃላፊነትን ለመውሰድ መሸሻ የለብንም። ሰው በተፈጥሮ ለብቻው ጎዶሎ ነው። አንዳችን ከሌሎች፣ ሌሎችም ከእኛ የምንፈላለገው እውቀትና ችሎታ እንዲሁም ተሰጥኦ አለን። ስለዚህ አንዳችን ለአንዳችን በረከት ነን።
- የኋላ ጨከታችን የማበረታቻ መሆኑን እርግጠኛ መሆን አለብን። የማበረታቻ ድምፅ ባለበት ውጤቱ ብዙ ነው።

የማበረታቻ ኃይልና ጉልበት የሚወሰነው ልንጮህለት የምንፈልገው ነገር አስፈላጊነት ላይ ነው።

- አንዳችን ለአንዳችን የምንቆም መሆን ይገባል በማለት ይናገራሉ።

እግዚአብሔር አምላክ በእያንዳንዱ ተፈጥሮ ላይ ለእኛ ያስቀመጠውን ትምህርት የምናገኘው በጽሞና ነው። እግዚአብሔር በትንሽ ክፍል ውስጥ በአንድ መምህር ብቻ የሚናገር አምላክ አይደለም። መላው ዓለም ለእግዚአብሔር የማስተማሪያ ክፍሉ ነው። ሁሉም ለጥቅማችንና ለትምህርታችን ተፈጥሮአል። አርኪ ጥቅም ያለው በመማር ውስጥ ነው። እነዚህ አካዋፋት ከሕይወታችን ጋር ምንም ተዛምዶ የሌላቸው ይመስለናል። ይህንን መምሰል ግን የሚሸረው መመርመር ነው። እነርሱም ለእኛ እንዲናገሩ ሆነው ተፈጥረዋል። ይህንን ትምህርት ግን የምናገኘው ከግርግር ይልቅ በጽሞና፣ ከመናገር ይልቅ በማዳመጥ ውስጥ ነው። ግርግርና ልፍለፋ የእውቀት ጠላቶች ናቸውና።

እግዚአብሔር ሁሉን በወገኑ ፈጥሯል። ሁሉም በወገኑ ይጓዛል። ይበራል። የሰው ወገን ደግሞ ሰው ነው። ስለዚህ ሰው ከሌላኛው ወገኑ ጋር አብሮ ሊጓዝ፣ ተባብሮ ሊሠራ ይገባዋል። እግዚአብሔር የሰጠን ዓለም በኅብረት የምትገነባ አንዲት ቤት ናት። እንኳን ሰፊዋን ዓለም አንድ ሕንፃ ብንመለከት በውስጡ ዲዛይን ካደረገው አንሥቶ ብዙ ባለሙያዎችን እናገኛለን። ግንበኛው፣ የቧንቧ ሠራተኛው፣ የኤሌክትሪክ ባለሙያው፣ ቀለም ቀበው፣ ... ተባብረው ይገኛሉ። በአጭር ቁመት በጠባብ ደረት ያለው ሕንፃ እነዚህን ሁሉ ሰዎች የሚያሳትፍ ከሆነ ትልቁ ዓለምማ የብዙኃኑን ትብብር ይጠይቃል። በዓለም የሚገኙ ሰዎችን በሦስት ክፍሉን ብናያቸው፡-

- ኅብረት ወዳጆች፡- ለብዙኃን ጥቅም የሚኖሩ
- ራስ ወዳዶች፡- ብዙኃን ለእኔ ይኑሩ የሚሉ
- ገለልተኞች፡- ተሸፍነው ለማለፍ የሚፈልጉ ናቸው።

ገለልተኝነት ሌሎችን ብቻ ሳይሆን ራስንም የማይጠቅም ቃጠሎ የበዛበት ደሴት ነው። ራስ ወዳድነት በመጨረሻ ራስን ለማጥፋት ወንጀል የሚዳርግ ነው። ኅብረትን ፈላጊነት ግን ለብዙዎች ጥቅም ልኑር የሚል መንፈስ ነው። የቤተ ክርስቲያንና የአገር መሪዎችን ስንነቅፍ ከግላችን ጥቅም አንፃር ነው ወይስ ከብዙኃኑ ጥቅም አንፃር ነው? ብለን መጠየቅ ያስፈልጋል። ከራሳችን አንፃር የምንሰጠው ድጋፍም ሆነ ተቃውሞ ፍትሐዊ አያደርገንም። ለብዙኃን እንድንኖርና የተፈጥሮ ግባችንን አሳክተን እንድናልፍ

የሚያደርገን ራእይ ብቻ ነው። ራእይ ሁሉን ሰው እንደ ጠቃሚው እንደ ለውጥ አጋሩ ያየዋል። ክፉውንም ሰው ሳይቀር ይጥፋ ብሎ አይበይንበትም። ዐረ ቴዎድሮስ እንዲህ አሉ ይባላል፡-

«ጋረድ ይመጡ ብሎ ማነው የመከረ፣ ክፉ ለክፉ ቀን ይሆን የነበረ፤»

ክፉ ቀን ሲመጣበን መልካሞቹ ይጨነቃሉ። ያለቅሱልናል፣ ተከሰሰን ፍርድ ቤት ስንቀርብ ግራ ይጋባሉ። ክፉዎቹ ግን ዳኛው እንዲህ ቢልህ እንዲህ በለው እያሉ ምክር ይሰጡናል። አዎ ባለ ራእይ በክፉው ሰው ሞትም አይሰማማም። እርሱም የሚጠቅምበት ቀን እንዳለ ይገነዘባል። ለጥቅማችን ስንል ከሌሎች ጋር እንሠራለን። እንደሚያስፈልጉን ግን በፍቅር ልብ ማመን አንፈልገንም። ግድ ስለሆነብን እናደርገዋለን። ራእይ ግን ሌሎች ያስፈልጉኛል፣ ድካሜን ይጋሩኛል ብሎ ያምናል። እኔ ለእኔ የሚል ራእይ ሊኖር አይችልም። ራእይ ከራሳችን ባሻገር ማየት፣ የእኛ ስላልሆነ፣ የቅርብ ዘመዶቻችን ላልሆኑት ወገኖች መታመም ነው። እማሆይ ትሬሳ፡- «ሰዎችን መውደድ ያለብን እስከ ምን ድረስ ነው?» ቢሏቸው፡- «ሕመም እስኪሰማችሁ» በማለት መልሰዋል። የማይገድለው የፍቅር ሕመም ራእይ ብለን የምንጠራው ነው። ስሜት ሳይሆን ተግባር የሆነው ፍቅር ሌላኛው መጠሪያው ራእይ የሚል ነው።

ቀድመው ያዩ፣ የማስተባበርና የብዙኃንን ልብ በቀላሉ ማግኘት የሚችሉ ውስጣዊ ጀግንነት ያላቸው እንዲመሩን እንፍቀድ። ሁላችንም መሪ ከሆንን ብዙ ግቦች ይኖሩናል። አንድ መሪ ከቆመ ግን አንድ ግብ ይኖረናል። ይህ የተፈጥሮ ሕግ ነው። ይህ የሥልጣኔም መለኪያ ነው። በታ ሊያሳየን ከፊት የሚቀድመውን ሰው እናስብ። ሊመራን የሚችለው ቀድሞ ያየ በመሆኑ ነው። አስቀድሞ መጥቷል፣ አሊያም የመንገዱ ምልክት ገብቶታል። ሆኖም ቀረም መሪ የሚሆነው ቀድሞ ያየ ሰው ነው። መሪነት ሹመት ሳይሆን የማየት ጉዳይ ነው። ይህም ራእይ ነው።

ከአገር አገር በግል ስንጓዝና በኅብረት ስንጓዝ ወጪውና እርካታው ልዩነት አለው። በኅብረት ስንሆን በአነስተኛ ወጪ ብዙ እንረካለን። በግላችን ስንሆን ግን በብዙ ወጪ እንኳ ትንሽ መርካት ያቅተናል። በኅብረት መጓዝ በማንኛውም ገጽታ ጉልበት ይቀንሳል። እርካታውም ይበዛል። እኛ በኑሮአችን የጋራ ስህተትን ስንመኝ፣ የግል ሽልማትን ደግሞ እንፈልጋለን። ነገር ግን ስህተትም እርምት የሚያገኘው በኅብረት ውስጥ ነው።

በማንኛውም የሕይወት ዘርፍ ከጊላ ሆነን ለመሪዎቻችን የምናሰማው ድምፅ የሚያበረታታ አይደለም። ጓደኛ ለጓደኛው፣ ሚስት ለባሏ፣ ምእመናን ለቀሳውስት፣ ዜጎች ለመንግሥታት፣ እንባባያን ለደራሲያን... የሚያሰሙት ድምፅ መልካም ስላልሆነ ጉዞው መዘግየት ይገባቸዋል። እነዚያ አእዋፋት ግን የብርታት ጩኸትን ያሰማሉ። ጩኸቱ ሲሰማ ሩጫው ይፈጥናል። ቡድኑ በአንድነት እንዳለ ይገልጻል። የፊት መሪው የጊላውን የሚያየው በጀርድ ነው። በብርታት ጩኸት!

መሪዎች በቃኝ ሊሉ ሳይሆን በጉልበታቸው ልንተካላቸው ያስፈልገናል። «መልካም ባልንጀራ ማር ነው፣ ነገር ግን ጨርሰህ አትላሰው» ይባላል። ጉልበቱን ጨርሶ የሚያገለግለን መሪ ደክሞት የወረደ ቀን ደስታ የለውም። የሠራውን እያየ እንዲደሰት፣ አማካሪ ሆኖ ተተኪውን እንዲያሰለጥን በጉልበቱ ሳለ ልንተካው ያስፈልጋል። ሰልፉ ሳይቆም መተካካት መልካም ነው። ሰልፉ ከቆመ በጊላ መተካካት ግን ሁልጊዜ ጀማሪ፣ ሁልጊዜ ሕግ አርቃቂ መሆን ነው።

መንግሥት ለሠራተኛው ደሞዝ ብቻ ሳይሆን ጡረታም ይሰጣል። ደሞዝ መሥራት ለቻለበት ዘመን የሚከፈል የጉልበት ዕዳ ነው። ጡረታ ደግሞ መሥራት በማይችልበት ዘመን የሚሰጥ የአገልግሎቱ መታሰቢያ ነው። ለደክሙት የምናደርገው ምንድነው? በሕመም፣ በጠላት ጥይት ተጉድተው ከሰልፉ ለወጡት የወፎቹን ያህል እንኳ ማድረግ ችለናል? ሰው ማለት ተጠቅመን የምንጥለው ዕቃ አይደለም። ቢደክምም እንደ ገና ኃይሉን አድሶ የሚነሣ ነው። ለደክሙት በጀት አለን? የሠሩትን ሥራ ብቻ ሳይሆን ሰዎቹንም ማክበር ይገባናል። ሠራተኛ በሌለበት ሥራ የለምና። የራእይ ቤት በእነዚህ ሁሉ ሐቆች የተዋቀረ ነው።

በዕድሜ የገፋ፣ ብዙ ትግሎችን አይተው በአቅም ገዳቢነት የተቀመጡ ለአዲሶቹ ስልጠና መስጠት ይገባቸዋል። የእነርሱ ሥራ በሌሎች ከተሠራ ዛሬም እየሠሩ እንደሆነ እየተሰማቸው ሊደሰቱ ይገባቸዋል። ሁልጊዜ በጉልበትና በብርታት መሆን አይቻልም። ዓለም በራሷ በልደትና በሞት ሕግ የተያዘች ናት። ስለዚህ መተካካቱን ሊያምኑበት ይገባል። አዲሱን ትውልድ እንደ እውዳሚ ከማየት መንገዱን ማሳየት ይገባል። ሳያስተምሩ መውቀስ፣ መልካሙን መልካም ሳይሉ ስህተቱን ስህተት ማለት አይቻልም።

እነዚህ አእዋፋት ስለ ራእይ ብዙ ትምህርት ያዘሉ፣ የመልካም መጋቢነትን/አስተዳዳሪነትን ወግ የሚያስተምሩን ናቸው። በራእይ ውስጥ ከግል ይልቅ የጋራ ሩጫ የሚፈለግ ነው። በራእይ

ውስጥ መሪነት ማየት እንጂ ሹመት አይደለም። በራእይ ውስጥ ተጣጥሎ መግባት የለም። በራእይ ውስጥ ጎበዙ ብቻ ሳይሆን የትላንት ጎበዝም ዋስትና አለው። በራእይ ውስጥ አቅም ሳለ ሩጫ አቅም የሌለ ቀን ደግሞ ታዳጊዎችን ማሰልጠን አለ። ስለዚህ እነዚህ አእዋፋት ራእይን የሚገልጡ በራሪ ሰሌዳዎች ናቸው ማለት ይቻላል።

ወቅታዊ መነቃቃቶችን ብዙ ጊዜ እናያለን። የአገር ድንበር ሲደረር የቤታችንን አጥር ማጠባበቅ እንጀምራለን። የጽዳት ዘመቻ ሲጀመር በራችንን ለማጽዳት እንወጣለን። ሯጮቻችን አሸነፉ ሲባል በየማለዳው መርጥ እንጀምራለን። ከጥቂት ጊዜ በጊላ ግን እንረሳለን። ራእይ ግን እንዲህ አይደለም። የምንኖርለት ዓላማ፣ ለዓለም የምናደርሰውም የተፈጥሮ መልእክት ነው።

የራእይን ጎዳና ያልጀመሩ እንዲጀምሩ ይህ መጽሐፍ ያበረታታል። የራእይን ጎዳና የጀመሩ ደግሞ ራእያቸውን እንዲገመገሙና የሚያደርጉትን እንዲያውቁ ይህ መጽሐፍ ያተጋል። ያለ እውቀት የሚሠራ ያለ እምነት የሚሠራ በመሆኑ ዋጋው ያነሰ ነውና። መጽሐፉ የራእይን ምንነት በሁለት አንፃር ለማየት ይጥራል። ራእይ የሆነውን ራእይ ካልሆነው ጋር በማነጻጸር በእጃችን የያዘነው ትክክለኛ ወርቅ ወይስ ቅብ መሆኑን እንድንለይ ሁለት ማጣሪያ ያደርጋል። የራእይን ትርጉም ከሰጠ በጊላ የራእይ አርበኞችን በማውሳት ታሪካቸውን ከመተረክ ታሪክን እንድንደግም፣ በሕይወታችንም እንድንዘክራቸው ይጮኻል። ከእያንዳንዱ ምዕራፍ መደምደሚያ ላይ «እናስተውል» በማለት አጽንኦት ይሰጣል። መጽሐፉ ወደ ፍጻሜው የሚቻሉት ራእይን አበባ ሳይሆን ሰይፍ ይዘው እንደሚቀበሏት በመግለጥ ዋጋ ተምኑ በማለት ነው። ከሁሉም በላይ በዘመን ፍጻሜ ያለን ሰዎች ነንና መፍጠን እንደሚገባን መጽሐፉ የሚደመድምበት ማኅተም ነው። ፊርማውና ቃል ኪዳንም ጸሎት ነውና ወደ ራእይ አምላክ በመማለድ በድል ይወጣል።

ያለን ሰዎች ሳይሆን የምንኖር ሰዎች የምንሆነው በራእይ ነው። ብዙ ያሉ ቁጥኞች አሉ። ነገር ግን አይኖሩም። የዚህ መጽሐፍ ዓላማ ነዋሪዎችን ለማብዛት ነው። መጽሐፉ ጠባብነትን የረታ፣ ጥላቻን ያራቀ፣ ለእውነት ያደላ፣ የትውልድን ውድቀት በትንሣኤ ለመለወጥ የሚያነባ ነው። ይህ መጽሐፍ ለክብር እንዲበቃ ብዙ የቤተ ክርስቲያን ሊቃውንትና የቤተ ክርስቲያን አባቶች እንዲሁም አንባባያን ምክራቸውና ጸሎታቸው ረድቶናል።

ምዕራፍ አንድ

ጎበዞችና ራእይ

ዕድሜዬ ቢያንስ ዐሥራ አንድ ዓመት ገደማ ይመስለኛል። «ሕፃናት ምን ይመኛሉ?» የሚለው የዚያን ወቅት ታላቅ ጉባዔ አንዱ ፕሮግራም ነበር። ታዲያ በቤተ ክርስቲያን ዐውደ ምሕረት ላይ አቀራመውን ሁለት ሕፃናትን ጠየቁን። ሁለታችንም ባልንጀሮች ነን። «ወደፊት ምን ለመሆን ታስባላችሁ?» አሉን። እኔ፡- «ሰባኪ እሆናለሁ» አልኩ። ያ ሕፃን ባልንጀራዬ ደግሞ «ዘማሪ እሆናለሁ» አለ። ሕዝቡ አጨበጩ፤ የእግዚአብሔር ፈቃድ ሆኖ በዐሥራ ሦስት ዓመቱ ሰባኪ ሆንኩ። ያም ተወዳጅ ሕፃን የተናገረውን ሆነ። እኔም ድምፅ ነበረኝ፤ እርሱም ከእኔ ይልቅ መናገር ይችላል። ነገር ግን እኔ ዘማሪነትን፤ እርሱ ሰባኪነትን አልመረጥንም። ራእይ በመቻላችን ላይ አይደገፍም። እንደውም በማንችለው ነገር ላይ የእግዚአብሔርን መቻል እናይበታለን። በዚያ ዕድሜ ይህን ምኞት ለመመኘት አቅም አልነበረንም። እግዚአብሔር ግን በውስጣችን ሆኖ ይመኝልን ነበር። በርግጥ በጸጋ መስበክ፤ መዘመር ይቻላል። ራእይ ከሌለው ግን መስበክም የንግግር ችሎታ፤ መዘመርም የድምፅ ቅላፃ ብቻ ሆኖ ይቀራል። የሴት ልጅ ሆኗ ከፍ ብሎ ሲታይ ተጠራጣሪ ሴቶች፡- «እንሊት አርግዛለች እንዴ?» ብለው ሲጨነቁ አንደኛዋ የሚያሳርፍ ንግግር ትናገራለች፡- «መብል ከሆነ ይጠፋል፤ ልጅ ከሆነ ይገፋል» በማለት። ጊዜ ሁሉን የሚያጣራ ወንፊት ነው። አዎ ምኞት ከሆነ ይጠፋል፤ ራእይ ከሆነ ይገፋል። ታዲያ በዚያ ወቅት በልጅነት አንደበት የተናገርነው ምኞት አልነበረም፤ ራእይ ነበረ። በዚያ ዕድሜ ላይ የማገለግልባቸው መድረኮች፤ የሚገጥሙኝ ፈተናዎች፤ የማገኛቸው በረከቶች በስሉ ይታዩኝ ነበር። የታዩኝ ነገሮች ሁሉ በጊዜው ሲሆኑ አስተውያለሁ።

- ዛሬ ላይ ሩቅ ሆነው የሚታዩ፤ ለነገ ግን ቅርብ ናቸው።
- ዛሬ ላይ የማይቻሉ፤ ለነገ ግን ቀላል ናቸው።
- ዛሬ ላይ ከአቅም በላይ የሆኑ፤ ነገ ላይ ከአቅም በታች ናቸው።
- ዛሬ ላይ ለማንሳት የሚከብዱ፤ ነገ ላይ የጫንቃ ጌጥ ናቸው።
- ዛሬ ላይ ብዥ የሚሉ፤ ነገ ላይ ጉልህ ናቸው።
- ዛሬ ላይ ሕልም የሆኑ፤ ነገ ላይ ገህድ ናቸው።

- ዛሬ ላይ ፍርሃት የሆኑ፤ ነገ ላይ የሚደፈሩ ናቸው።
- ዛሬ ላይ ተስፋ የሚያስቆርጡ፤ ነገ ላይ የሚጨበጡ ናቸው።
- ሁሉም ነገር ከቀኑ በፊት ከባድ፤ በቀኑ ግን ቀላል ነው። በአጋጣሚ ከተገኙ ድሎች፤ በሂደት የተገኙ ድሎች አስደሳች ደግሞም መሠረት ያላቸው ናቸው።

የምናስባቸውን ነገሮች ሁሉ በዛሬው አቅማችን ልንለካቸው አይገባም። ራእዮቻችን በመንፈሱ እንጂ በኃይል አይሠሩም/አይተገቡምና።/ በዓለማችን ያሉ ሰማይ ጠቀስና ግዙፍ ፎቆች መሠረታቸው የማይታይ ነው። እርሱም ረቂቅ የሆነው የሰው አእምሮ ነው። አስቀድመው በሰው አእምሮ ላይ ከተሠሩ በኋላ ገዝፈው ታዩ። የሚታየው ዓለም መሠረቱ።

- የማይታየው እግዚአብሔርና
- የማትታየው አዋቂ ነፍስ ናቸው።

የዕብራውያን መልእክት ፀሐፊ፡- «ዓለምች በእግዚአብሔር ቃል እንደ ተዘጋጁ ስለዚህም የሚታየው ነገር ከሚታዩት እንዳልሆነ በእምነት እናስተውላለን» (ዕብ. 11፡3) ማለቱ ለዚህ ነው።

አሳብ ኃይል ነው። የማይታየው አሳብ እስከሌለ የሚገዝፍ ተግባር አይኖርም። ስለዚህ አሳብ ወይም ራእይ የሚኖቅ አይደለም፤ ምክንያቱም የግዙፍ ነገር መነሻው ረቂቁ እንደሆነ አይተናል። ልብ አድርገ! የጦርነት ሰልት በጦር ሜዳ ውስጥ አይሠራም። በሰላማዊው የጦር ሰፈር ግን ይሠራል። ራእይም የሚወለደው ሥልጣን ስንጨብጥ፤ ሀብት ስንይዝ፤ ዝና ስናተርፍ አይደለም። ራእይ ምንም በማይታይበት ስፍራ ላይ የሚታየን ክቡር ነገር ነው። ሀብት ራእይን አይወልድም፤ ራእይ ግን ሀብትን ሊወልድ ይችላል። ከፈረሱ ጋሪው ከቀደመ ከመንዝ ይልቅ መገፋፋት ይከሰታል። ራእይ ያልቀደመበት ማንኛውም ነገር መገፋፋት እንጂ ጉዞ አይኖረውም። መንገደኛ ከድካሙ የሚያርፈው መድረሻውን ተምኖ ሲነሣ ነው። ኳስ ተጫዋች በድሉ ደስ የሚለው ማሸነፍን ሲያቅድ ነው። እግረ መንገዳችንን የምንጠልዘው ኳስ ጎል ቢሆንም አያስደስተንም። በአጋጣሚ የምናገኛቸው ነገሮች አባካኝ ወይም ደስታ የለሽ፤ አሊያም እብዶች ያደርጉናል። እንዲሁም ራእይ የሌለበት ስኬት አርካታ የለውም። ሕይወትን በመለኮታዊ እቅድ ያገኘናት በመሆኗ እንዲሁ የምንገፋት አይደለችም። እንኳን ያለ ራእይ በራሳችን ዕቅድ እንኳ የምትገፋ አይደለችም። በመለኮታዊ ዕቅድ የተገኘች ሕይወት

የምትመራውም በመለኮታዊ ዕቅድ ነው። ስለዚህ በአጋጣሚ ያልተገኘውን ሕይወት በአጋጣሚ መኖር ከባድና ውስብስብ ነው።

እግዚአብሔር በእያንዳንዳችን ላይ ዓላማ አለው። የዓለም መሪዎች ዓላማቸው በሕዝቡ ላይ ሊሆን ይችላል። እግዚአብሔር ግን በእያንዳንዳችን ላይ ዓላማ አለው። መንግሥታት በብዙኃኑ ላይ ያላቸው ዓላማ ግለሰቦችን ላያይና ላይነት ይችላል። ተዋረዱም/ፍሰቱም/ ከላይ ወደ ታች ነው። እግዚአብሔር ግን በእያንዳንዳችን ላይ ያለው ዓላማ በሕዝቡ ላይ ያለውን ዓላማ ይገልጣል። ተዋረዱም ከታች ወደ ላይ ነው። የእኛ ማንነትና የእኛ አቅም እርሱን አይረዳውም። አጥንቱ የተሰበረ ሰው ለመጠገን አቅሙን ትቶ ለጠጋችሁ ሐኪም ራሱን ማላላት አለበት። ከአሁን ኃይሉ ይልቅ ከመዳን በኋላ ያለው ብርታቱ ጠቃሚ ነው። እግዚአብሔርም ሕፃናትን፣ ድሆችንና ስም የሌላቸውን ለዓላማ ይጠራቸዋል። ከዛሬው አቅማችን እግዚአብሔር ባለ ዓላማ ሲያደርገን ያለን አቅም ይበልጣል።

አንድ ዕቃ ስንገዛ አጠቃቀሙን የሚገልጥ ጽሑፍ ይሰጠናል። ጽሑፉን እያነበብን ዕቃውን በተላካ ሁኔታ መጠቀም እንችላለን። እንዲሁም እግዚአብሔር ሕይወትን ሲሰጠን ለአጠቃቀሙ ደግሞ መጽሐፍ ቅዱስን ሰጥቶናል። የእግዚአብሔር ቃል ያለው ሕይወትን አቻችሎ መኖር ይችላል። ለብዙ ሰዎች «ለምን እኖራለሁ?» የሚለው ጥያቄ ከባድ ጥያቄ ነው። የምንኖርበትን ምክንያት እግዚአብሔር ሲመልሰልን ብቻ መኖር እንችላለን። አንድ ሰው፡- «ዓላማን በመፈለግ ዓላማ አይገኝም። እግዚአብሔር በእኔ ላይ ያለው ዓላማ ምንድነው? በማለት ግን ዓላማን ማግኘት ይቻላል» ብሏል። እግዚአብሔር ለሰው ልጆች ከሚሰጠው ስጦታ አንዱ ራእይ ነው። እርሱ የራእይ አምላክ ነው። ራእይ በእግዚአብሔር ይጀመራል፤ በእግዚአብሔር ይከናወናል፤ በእግዚአብሔር ይፈጸማል።

በነቢዩ በኢየሱል የተነገረው ትንቢትና የመጀመሪያውን ፍጻሜ በበዓለ ሃምሳ ያገኘው ትንቢት፤ በሐዋርያው ጴጥሮስ እፍ እንዲህ ተነግሯል፡- «እግዚአብሔር ይላል፡- በመጨረሻው ቀን እንዲህ ይሆናል፤ ሥጋ በለበሰ ሁሉ ላይ ከመንፈሴ አፈሳለሁ!... ጎበዞቻችሁም ራእይ ያያሉ» (የሐዋ. 2፡17፤ ኢዩ. 2፡28-32)።

በመጽሐፍ ቅዱስ ላይ ሁለት የመጨረሻ ቀኖች አሉ። አንዱ የዓመተ ፍዳና የዓመተ ክህነኔ ማብቂያ የሆነው መጨረሻ ሲሆን ሁለተኛው መጨረሻ ደግሞ የክርስቶስ ዳግመኛ መምጣት ነው።

የነቢዩ የኢየሱል ትንቢት ስለ ሁለቱም መጨረሻዎች የሚናገር ነው። ትንቢቱ በሙሉነት በበዓለ ሃምሳ አልተፈጸመም። ለምሳሌ፡- ከትንቢቱ ክፍል አንዱ፡- «ድንቆችን በላይ በሰማይ፣ ምልክቶችንም በታች በምድር እሰጣለሁ! ደግሞም እሳትም የጢስ ጭጋም ይሆናል፤ ታላቅ የሆነ የተሰማም የጌታ ቀን ሳይመጣ ፀሐይ ወደ ጨለማ ጨረቃም ወደ ደም ይለወጣሉ» (የሐዋ. 2፡19-20) የሚለው ፍጻሜ አላገኘም። በበዓለ ሃምሳ የመንፈስ ቅዱስ የጸጋ ግብዣ የዋዜማ ድግስ ነበር። ሐዋርያትም ከዋዜማው በልተዋል። በመጨረሻው ዘመን ደግሞ ይህ ጸጋ ይፈሳል። ከሚፈሰው ጸጋ አንዱ ጎበዞች ወይም ወጣቶች ራእይ ማየታቸው ነው። ካለፉት ዘመናት ይልቅ ወጣቶች ብዙ ራእይ እንዳላቸው ይናገራሉ። የተለመደው የኑሮ ሂደት ከልጅነት ወደ ጋብቻ፣ ከዚያም ወደ አባወራነት የሚሄደው ጉዞ ተሰውጧል። ወጣቶች በስፋት ያያሉ። የታያቸው ነገር ትክክል ነው ወይ? የሚለውን አሁን እንተነትነውም። ነገር ግን ራእይን መጫወት በራሱ ትልቅ ለውጥ እንደሆነ እንረዳለን።

ጌታችን ኢየሱስ ክርስቶስ በናይን አንድ ለእናቱ የነበረውንና የሞተውን ሰው ራሣ አገኘ። ሰዎች ሁሉ ተስፋ ቆርጠው አፈር ሊጭኑበት እየተጓዙ ነው። እናቱም እንዲቀበር ወስናለች። እምቢ የምትለው ለማልቀስ እንጂ እንዳይቀበር አልነበረም። ከዚህ በኋላ መውለድ የማትችል መበላት ናት። ከእርሷ በኋላ የተገኘው ልጅ ከእርሷ በፊት ሲሄድ አይታ አዝናለች። ጌታ ግን በመንገድ አገኛቸው። አብሮ አላለቀሰም። የሞት መድኃኒትነቱን መግለጥ ፈለገ። ቃሬዛውን የተሸከሙትን ቁሙ አላቸው። እናቱም አታልቅሺ አላት። ለሞተው ሰው በፍቅር ቃና፡- «አንተ ጉበዝ እልሃለሁ ተነሣ» አለው (ሉቃ. 7፡11-17)። የሞተው ቀና አለ። ለመጀመሪያ ጊዜ ራሳ ሰማ። ልቅሶውን ሳይሰማ፡- «አንተ ጉበዝ!» የሚለውን ድምፅ ሰማ። ሙትን በጎበዝ ስም መጥራት ያልተለመደ ነው። የሞተ ሰው ወዲያው ስሙ ይሻራል፤ ራሳ ይባላል። ጌታ ግን በመቃብር አፋፍ ላይ፡- «አንተ ጎበዝ እልሃለሁ ተነሣ» አለው።

ብዙ ወጣቶች ተስፋ በመቀረጥ ውስጣቸው ሞቷል። ላይቀበሩ ጉዞ አቀመዋል። ቤተሰብ ያዝናል። አካባቢው ቃሬዛ እሰናድቶ ሊቀበራቸው ይፈልጋል። ጌታ ግን በእነርሱ ውስጥ ያየው ነገር ሰላለ። «አንተ ጉበዝ እልሃለሁ ተነሣ» ይላቸዋል። እርሱ በዛሬው ሳውልነታችን ሳይሆን በነገው ጳውሎስነታችን የሚያየን ወዳጆችን ነው። እግዚአብሔር ባለቀ ነገር መጀመር የሚችል ጉልበታም፣ ከብሮ የሚያከብር ንጉሥ ነው።

ሰዎችን ከተኙበት ነገር የመቀስቀሻ ዘዴዎች በዘመናት የተለያዩ ቅርጽ አላቸው። ይህን በሦስት ዘመን ብናየው፡-

- 1- ባለፉት ዘመናት አንድን መንፈስ ደካማ ወጣት ለመቀስቀስ ደደብ፤ የማትረባ ... የሚለው ቃል ያነቃው ነበር።
- 2- በቅርብ ዘመናት እነ እገሌን አታይም የሚለው ማወዳደሪያ ቃል ያነቃዋል ተብሎ ይታሰብ ነበር።
- 3- አሁን ግን፡- ገና ነው፤ ትችላለህ፤ በርታ የሚለው ድምፅ ያነቃዋል ይባላል። ስለዚህ ጌታ ያለው የዚህን ዘመን ማንቂያ ነው። «አንተ ግብዝ እልሃለሁ ተነሣ»

ሚካኤል አንደሱ አናጢዎች የጣሉትን ድንጋይ እንሥቶ ሲቀጠቅጥ ጓደኛው ተመልክቶ ምን ይወጣዋል? ብለህ ነው የምትጠርበው ቢለው፡- «ውብ መልአክን አያሰሁ» አለው። በብዙ ድካም ከቀረፀ በኋላ ያማረ መልአክ ቅርጽ ወጣ። ከመጥረብ በፊት ማየት ያስፈልጋል። ትልቁ ዋጋ ያለውም በማየት ውስጥ ነው። ያየ ሰው ድካሙን አይቆጥርም። ያየው ጋ እስኪደርስ ዕረፍት የለውም። ያየውን ለማየት ከሚደክመው ድካም፤ ያየውን ታግሦ የሚቀመጠው ይከብድበታል። በመንገድ ስንሄድ ከማይታይ ቅርብ መንገድ ይልቅ የሚታየን ሩቁ መንገድ አጭር ነው።

ዛሬ ብዙ ወጣቶች ኃይል አላቸው፤ ራእይ ግን የላቸውም። ኃይል ከአራዊትም ብዙዎቹ አላቸው። ራእይ ግን ስለሌላቸው በቀጣይ ዘመን አይታወሱም። የጋራ ስም እንጂ የተለየ የዝና ስም የላቸውም። ታሪክ በተጠና ቊጥር በዚያ ዘመን እነማን ነበሩ ለሚለው መልስ የሚሰጡ የዚያ ዘመን ባለ ራእዮች ናቸው። ብዙ ወጣቶች መጀመር ይፈራሉ። ያለቀ ነገር ይፈልጋሉ። ስለዚህ የድል ደስታን ስለማያገኙ ሕይወትን ይሰለቻሉ። ያለ ትግል ድልን ይመኛሉ፤ መንፈሳቸውን ቀዝቃዛ ያደርጉታል። በጅምሩ ፍጹም ነገርን በመፈለግ ራሳቸውን ከተፈጥሮ ግጭት ውስጥ ይከቱታል። ፍጹምነትን የሚፈልግ ከተፈጥሮ ጋር ይጋጫል፤ ከእግዚአብሔር ጋር ግን ይሰማማል። ብዙ ወጣቶች ከትልቅ ቤተሰብ መወለድን ዳግመኛም ከጥበብ ጋር መወለድን ይመኛሉ። ለራእይ ግን የሚመቸው ከተስተካከለው የተዘባረቀው ነው። ቀዳማዊ ኃይለ ሥላሴ፡- «ከትንሽ ወይም ከትልቅ መወለድ ሙያ አይደለም። ራስን ከትልቅ ሙያ መውለድ ግን እውነተኛ ሙያ ነው» ብለዋል።

«ግብዝቻችሁም ራእይ ያያሉ» የሚለው ቃል ማራኪ ነው። ለግብዝ የሚያስፈልገው ኃይል ሳይሆን ራእይ ነው። ራእይ የሌለበት

ግብዝና ከንቁ ግብዝና ነው። መኪና ኃይል አለው። ኃይሉን ጠቃሚ የሚያደርገው ግን መሪው ነው። ለትልቁ መኪና ፍጹሜውን የሚወስንለት መሪው እንጂ ኃይሉ አይደለም። ዛሬም ለትውልዳችን መልካም ግብ ከኃይል ይልቅ ራእይ አስፈላጊ ነው።

እናስተውል

- ራእይ በመቻላችን ላይ አይደገፍም። እንደውም በማንችለው ነገር ላይ የእግዚአብሔርን መቻል እናይበታለን።
- በጸጋ መስበክ፤ መዘመር ይቻላል። ራእይ ከሌለው ግን መስበክም የንግግር ችሎታ፤ መዘመርም የድምፅ ቅላፂ ብቻ ሆኖ ይቀራል።
- ምኞት ከሆነ ይጠፋል፤ ራእይ ከሆነ ይገፋል።
- ራእይ ምንም በማይታይበት ስፍራ ላይ የሚታየን ክቡር ነገር ነው።
- ሀብት ራእይን አይወልድም፤ ራእይ ግን ሀብትን ሊወልድ ይችላል።
- ራእይ የሌለበት ሰኬት እርካታ የለውም።
- እግዚአብሔር ሕይወትን ሲሰጠን ለአጠቃቀሙ ደግሞ መጽሐፍ ቅዱስን ሰጥቶናል።
- እግዚአብሔር ለሰው ልጆች ከሚሰጠው ስጦታ አንዱ ራእይ ነው።
- ከመጥረብ በፊት ማየት ያስፈልጋል። ትልቁ ዋጋ ያለውም በማየት ውስጥ ነው።
- ታሪክ በተጠና ቊጥር በዚያ ዘመን እነማን ነበሩ ለሚለው መልስ የሚሰጡ የዚያ ዘመን ባለ ራእዮች ናቸው።

ምዕራፍ ሁለት

የራእይ አስፈላጊነት

በአንድ ትልቅ ፋብሪካ ውስጥ የፋብሪካው ዋነኛ ማሽን ተበላሽና ማንም ሊሠራው አልተቻለውም። በታላቅ ጭንቀት ውስጥ ሳሉ ማሽኑን ሊሠራ የሚችል አንድ ሰው እገኙ። ይህ ሰው እዚህ ግባ የማይባል በመሆኑ ሁሉም በትንግርት ያየዋል። ከዚያ ይልቅ ያንን ግዙፍ ማሽን ለመሥራት የያዘው መሣሪያ በእጁ የጨበጣት አንዲት መደሻ መሳይ ነገር ናት። እርሱም በፀጥታ ገብቶ ብልሽቱ የት እንደ ሆነ ትክ ብሎ ተመለከተ። በዚያች ብረትም አንዱን ስፍራ ሲመታው ማሽኑ ተነሣ። እነርሱም በጣም ተደነቁና ዋጋ ሲጠይቁት፡- «አንድ መቶ ዶላር ክፈሉኝ» አለ። እነርሱም፡- «የመታሽው አንድ ጊዜ ነው፤ እንዴት መቶ ዶላር ትጠይቃለህ?» አሉት። እርሱም፡- «ለመታሁበት ዐሥር ዶላር፤ ላየሁበት ዘጠና ዶላር ያስከፍላል» አላቸው። እነርሱም የተመኑት ለመታበት ብቻ ነበርና ላየበት ዘጠና ዶላር ጨምረው ባጠቃላይ የጠየቀውን ክፈሉት።

ትልቅ ዋጋ ያለው መምታት ላይ አይደለም። የመምታት ዋጋው ዐሥር ዶላር ይላል ነው። በትክክል ማየት ግን ዋጋው ከፍ ያለ ነው። ካላየን መምታት ብቻውን ትክክል አይሆንም። አይተን አለመምታትም የቆመውን ነገር እንዲቀጥል አያደርገውም። ሳያዩ መምታት የተበላሸውን አይሠራም፤ ከዚያ ሁሉ በላይ ደህናውን ያበላሻል። ያየውን መምታት ግን ብልሽቱን ይጠግናል። ትልቅ ዋጋ የእጅ ሳይሆን የዓይን ነው። እጅ በራሱ ልክ አይሆንም፤ እጅ የልክ ጉዳይ አስፈጻሚ ነው። የልክነት ሚዛን ማየት ነው። የሚወቀስም የሚሸለምም ዕይታ ነው። እጅን ልክ የሚያደርገው ማየት ነው። ሳናይ መምታት ደህናውን ማበላሸት ብቻ ሳይሆን የገዛ እጃችንንም መምታት ነው። በሕይወት ውስጥም ትልቅ ዋጋ ማየት ወይም ራእይ ነው።

ባለ ራእይ ሰው ሁሉ የሚያየውን የሚያይ አይደለም። የተሰወረውን፣ ማሽኑን ያቆመውን ችግር የሚያይ ነው። የባለ ራእይ አይታ አጥፍ ዕይታ ነው። ራእይ በእውቀት ያሳድገናል። በቀረብን ቊጥር እርግጠኝነቱ ይደግፈናል። የሥዕሉ መሉኑን ይማርከናል። ከታየን ስፍራ ላይ ቆሞ መርገጥ በራእይ ውስጥ መጨናገፍን ይወልዳል። መራመድ ግን ሁሉን ያሳያል። የራእይ ተጨባጭነቱ ርምጃው ነው። በሕይወት ውስጥ ሰዎች ያሰቡልን፤ ለራሳችን

ያሰብነው ነገር አለ። የሚሻለው ግን እግዚአብሔር ያሰበልን ነው። እርሱም ራእይ ነው። ራእይ ላለው ሰው ዕቅዱ፣ መከራው ባዶ ደመና አይደለም። የራእይም ኃይሉ ታሪክና አሴት ሳይሆን እግዚአብሔር ነው። ራእይ ከትላንት ጋር ሰንሰለት ላይኖረው ይችላል። ትላንት ያልተሞከረ ነገር በራእይ ዛሬ ሊወለድ ይችላል። የራእይ ድጋፉ ትውፊት አይደለም። የራእይ ድጋፉ መንፈሳዊ ቅንዓት ብቻ ነው። በታሪክ ፍቅር የተጠመደ ለዛሬ ዋጋ የማይሰጥ ሰው ባለ ራእይ መሆን አይችልም። የሠራሹት ሥራ በቂ ነው ብሎ በትንንሽ ድሎች የረካ ሰው ባለ ራእይ መሆን አይችልም። ወደ ዓላማ መግባትም አይችልም። ብዙ የሚያሠራን ነገር አለመርካት ነው። ራእይ ትላንት የተበላሸውን ይጠግናል፤ የዛሬ መዘግየት የነገ ዕዳ መሆኑን በማሰብ ሥራውን በጊዜ ይፈጽማል። ራእይ በነጻ እንቀበለዋለን፤ በዋጋ እንፈጽመዋለን። ራእይ ማንም ያበላሸው፤ ያበላሸውን ሰው ሰብእና ለማውገዝ አይሸቀዳደምም። መጠን ላይ ኃይሉን ያውላል።

ሥጋዊ ዓይን ለእግራችን እንጂ ለራእያችን ምንም የሚያደርገው አስተዋጽኦ የለም። በዓይናቸው አንድ ጊዜ አይተው የሚያልፉ፤ ልብ የማያደርጉት እያዩ የማያዩ ናቸው። ደግመው የሚያዩ ነገር ግን አይተው የሚቀመጡ በሽታውን ገልጾ መድኃኒት እንደማያዝ ሐኪም ናቸው። ባለ ራእይ ግን ያየውን ክፍተት ለመመላት የሚንቀሳቀስ ነው። የሕይወት ምሥጢር የተቀበረው ከላይ ይልቅ በጥልቀት ነው። የባሕር ዓሦችን በማየት መርከብ የመሥራት ቅንዓት፤ የሰማይ አእዋፋትን በማየት አውሮፕላን የመሥራት ምኞት በሰው ልብ ውስጥ ተቀብሯል። ሰው የመሆን ክብር ለሰው ምኞት ነው። እንስሳት በሰው ላይ እየደረሰ ያለው ችግር ሊያገኛቸው ይችላል፤ እንስሳ መሆናቸው ግን ተጠቂ እንጂ መፍትሔ ፈላጊ አለመሆናቸው ነው። ሰው ግን መፍትሔ በመፈለግ ዋጋውን መግለጥ ያስፈልገዋል። የባሕር ዓሦች፤ የሰማይ አእዋፋት የሚፋት ቅንዓት በሰው ልብ ራእይን አረገዘ። ይህ ራእይ ተወለደ። ያለ ራእይ የተገኙ መልካም ስልጣኔዎች፤ ጠቃሚነታቸውን የቀጠሉ ግንቶች በፍጹም የሉም።

ራእይ የሚገፋ ኃይል ነው። ከውጭ ወደ ውስጥ ሳይሆን ከውስጥ ወደ ውጭ የሚገፋ፤ ለመገለጽ አካል ለመንሣት የሚችሉ ነው። ሰዎች ራእያችሁ ምንድነው? ቢባሉ የሚጠቅሱት ራእይ ያልሆነውን ነገር ነው። መማር፤ ሀብት ማከማቸት፤ ትዳር መያዝ ...። ይህ ፍላጎት ሁሉም የሚጋሩት ነው። ራእይ ግን ከዚህ የተሻለ ዕይታ ነው። አስፈላጊ ነገሮች ሁሉ ራእይ አይደለም። እግዚአብሔር አምላክ የእስራኤል ልጆች በግብፅ ሳሉ የኤርትራን ባሕር

አልከፈለላቸውም። ባሕሩን ሲረግጡ ግን ከፍሎታል። ስንረግጠው እንጂ ስናስበው የሚከፈል ባሕር የለም።

በኑሮ ውስጥ አራት ዓይነት ሰዎች አሉ፡-

- የመጀመሪያዎቹ ሰሜታውያን ናቸው። እነዚህ በሆነው ነገር እየተገለበጡ የሚኖሩ፤ እንደ እየሩ ጠባይ የሚቀያየሩ፤ ላየለው ደጋፊ የሚሆኑ፤ የገዳይ አወዳሽ ናቸው።
- ሁለተኛዎቹ፡- ገንዘብ አሳዳጆች ናቸው። እነዚህ ሰዎች ከወንድም ፍቅር የገንዘብን ፍቅር የሚያስበልጡ፤ የትም ፍጭው ዱቄቱን አምጪው እንደሚባለው ነፍሳቸውን ጭምር አርክሰው ሀብት የሚያከማቹ፤ ገንዘብን ሰብስበው በአጥር ተወስነው ለመኖር የሚያስቡ ናቸው።
- ሦስተኛዎቹ፡- እውቀትን ሰብስበው ለመከፈስ የሚያስቡ ናቸው። ተምረው ጠቃሚ ሳይሆን ተጠቃሚ ለመሆን፤ በመማራቸው የንቀትንና የስድብን መብት የሚያገኙ የሚመስላቸው፤ የሕይወት ሁሉም ነገር ትምህርት መስጧቸው የግንኙነት ድህነት ያለባቸው ሰዎች ናቸው።
- አራተኛዎቹ ግን ለዚህች ዓለም የሚያስፈልጉ ዓለ ራሽዮች ናቸው። እነዚህ ለዓለምም የሚያበሩ ናቸው። የተፈጠርነው አብሪ ከዋክብት እንድንሆን ነው።

ተጽእኖ ነን

ጌታችን ኢየሱስ ክርስቶስ በተራራው ስብከቱ፡- «እናንተ የምድር ጨው ናችሁ፤ ጨው አልጫ ቢሆን ግን በምን ይጣፍጣል? ወደ ውጭ ተጥሎ በሰው ከመረገጥ በቀር ወደ ፊት ለምንም አይጠቅምም። እናንተ የዓለም ብርሃን ናችሁ። በተራራ ላይ ያለች ከተማ ልትሰወር አይቻላትም። መብራትም አብርተው በዕንቅብ በታች አይደለም እንጂ በመቅረቡ ላይ ያኖሩታል በቤት ላሉት ሁሉም ያበራል። መልካሙን ሥራችሁን አይተው በሰማያት ያለውን አባታችሁን እንዲያከብሩ ብርሃናችሁ እንዲሁ በሰው ፊት ይብራ» (ማቴ. 5+13-16)።

እግዚአብሔር ሰውን ሲፈጥረው ያቀደለት ልክኛ አኗኗር፤ የሕይወት ክፍታ መለኪያ በተራራው ስብከት ውስጥ ተገልጧል። እግዚአብሔር ሰውን ሲፈጥረው ያስበለት መልካም አኗኗር በሰው በደል ምክንያት ቢፈርስም ጌታችን ያንን አኗኗር በመኖርና በመስበክ እንድንከተለው ትእዛዝና አርአያነት ትቆልናል። የተራራው ስብከት በተግባር ላይ ቢውል በዓለም ላይ ያለው ችግርና ስጋት እንዲሁም ውጥንቅጥ በተስተካከለ ነበር። የሰው ልጆች ለተራራው ትምህርት ራሳቸውን ቢያስገዙ ምድር ገነት በሆነች ነበር። የተራራው ስብከት በክፍታ ላይ የተቀመጠ ጉጉት ሳይሆን ዝቅ ያለውን አኗኗራችንን ከፍ የሚያደርግ፤ በመንፈስ ቅዱስ ኃይል የምንኖረው፤ ከፍተኛ የሥነ ምግባር መመሪያ ነው። በተራራው ስብከት ውስጥ ለምንኖርበት አካባቢና ዓለም ተጽእኖ እንደ ሆነን ተገልጧል። ያንን ተጽእኖ የምናሟላው በራእይ ነው። ከላይ በተጠቀሰው ጥቅስ ባርስቲያኖች ጨውና ብርሃን መሆን እንዳለብን ተገልጧል። ጨውና ብርሃን ሁለቱም ተጽእኖ የሚያመጡ ናቸው። ጨው በአልጫው ላይ የጣዕም ተጽእኖ፤ ብርሃን በጨለማው ላይ የወገግታ ተጽእኖ ያመጣሉ። እንዲሁም ክርስቲያን በሚኖርበት ስፍራ ሁሉ የመልካም ነገር ተጽእኖ ነው። ስፍራ የያዘ ነገር ሁሉ በግድ ተጽእኖ ማምጣቱ አይቀርም። እንኳን እኛ ግዑዝ ነገር እንኳ ተጽእኖ አለው። በጠረጴዛ ላይ ያለው አበባ የውበት ተጽእኖ ያመጣል። እኛም ከአበባው በተሻለ ወይ የመልካም ነገር ወይ የክፉ ነገር ተጽእኖዎች ነን። ከተጽእኖ ውጭ የሆነ ሰው ስለ ሌለ የመልካም ነገር ተጽእኖዎች ሆነን እንድናልፍ የምድር ጨው ናችሁ፤ የዓለም ብርሃን ናችሁ ተብለናል።

እኛ የምድር ጨው ከሆንን ምድሩ አልጫ ነው ማለት ነው። እኛ የዓለም ብርሃን ከሆንንም ዓለሙ ጨለማ ነው ማለት ነው። «እናንተ የምድር ጨው ናችሁ» አለ። ጨው ከንጉሥ ቤት እስከ ድሃዋ ቤት ተፈላጊና የሚገኝ ነው። ርካሽ ቢሆንም የማይጠቅም ግን አይደለም። በትንሽነቱ ብዙውን የመለወጥ አቅም አለው። ክርስቲያንም በሁሉም ቦታ ይፈለጋል። ብቻ ጨው ይሁን እንጂ የቤተ መንግሥት በር ለእርሱ ክፍት ነው። ለመፍትሔም የሚፈለግ ነው። ለንጉሡም ለድሃዋም የሚናገረው ሰማያዊ መልእክት አለው። ጨውነቱን ሲጠብቅ የተከበረና የተፈለገ ይሆናል። ክርስቲያን ራሱን ዝቅ አድርጎ በነጻ የሚያገለግል ቢሆንም የተናቀ ግን አይደለም። የክርስቲያኖች ቍጥር እነስተኛ ቢሆንም ብዙውን መለወጥ ይችላሉ። ጌታ ይህን ዓለም ለማዳን የላከው አሥራ ሁለት ሐዋርያትን ነው። ያልተማሩትን ወደ ግሪክ ጠቢባን፤ ደካማ ሰዎችን ወደ ሮም ኃያላን ሲልክ መንግሥቱ ይሰደባል ብሎ አልሰጋም። ወንጌል የሰው ጥበብ ሳትሆን የእግዚአብሔር ኃይል ናትና (ሮሜ. 1+16)። ታላቁ ገበሬ

እግዚአብሔር ይህን ዓለም በዐሥራ ሁለት ጥማድ አረለው የሚባለው ለዚህ ነው።

ጨው ሦስት ዋና ዋና ጥቅሞች አሉት፡- ጣዕምነት፣ ንብረትነትና መድኃኒትነት። የመጀመሪያው የጨው ጥቅም ጣዕምነት ነው። እስከ አሁን ድረስ ያልተቋረጠው ተግባር ጣዕም መስጠት ነው። በምግብ ውስጥ ከፍተኛ ያለ ዋጋ ያለው ጨው አይደለም። ከፍተኛ ያለ ዋጋ ያላቸው ሥጋው፣ ቅቤው፣ ቅመማ ቅመሞች ናቸው። ጨው ግን ጣዕማቸውን እንዲያወጡ ይረዳል። እንደ ምግብ ጨው ሲኖረውና ጨው ሳይኖረው ልዩነት አለው። ስለዚህ ጨው ልዩነት ያመጣል። በሁለተኛ ደረጃ ጨው እንደ ገንዘብ ሆኖ በቀደሙት ዘመናት ልውውጥ ይደረግበት ነበር። ስለዚህ ሀብትን ለብስቦ የሚገልጥ አጭር መግለጫ (ገንዘብ) ነው ማለት ነው።

ምድር አልጫ ነው፤ በራሱ ምንም ጣዕም የለውም። ሁሉም ሰው እርካታ ያጣበትና የሚያዘንበት ዓለም ነው። ባለጠጎች፣ ምሑራንና ባለሥልጣናት ውድ ነገር ቢይዙም ጨው ግን የላቸውምና ደስ አይላቸውም። የምንኖርበት ዓለም እዚህ ጋ ደርሻለሁ ይበቃኛል የሚያሰኝ ምድር አይደለም። በምድር ላይ ለሚኖርና የክርስቲያን ምስክርነት ላልደረሰው ሰው ሕይወት ግብና ትርጉም የሌላት የቀን ሥራ ወይም አድካሚ ናት። ክርስቲያን ግን ጨው የሆነውን ቃሉንና ፍቅሩን ይዞ ወደ እነዚህ ሀዘነተኞች ሲሄድ ሰዎቹ ከጎደላቸው ነገር ያላቸውን ማየትና ኑሮአቸውን በጣዕም መምራት ይጀምራሉ። የተሰወረ ፍቅራቸውንና ቸርነታቸውን በማውጣት ከሰዎች ጋር ያላቸውን ግንኙነት ማደስ ይጀምራሉ። ይህን ለማድረግ ግን ክርስቲያን ይጠበቃል። ጨው ልዩነት ነውና እኛን ከማግኘታቸው በፊትና እኛን ሲያገኙ ያለው ሕይወት መንገዋለል አለበት። በእውነት የክርስቶስን ፍቅር ይዘን ስንገባ የሚከሰተው ይህ ነው። ምን ዋጋ አለው? መድፋ በእጃችን፣ ጠበንጃው በእጃችን ቢሆንም አልተኮሰነውም። ጣዕም ያጡ ቤተሰቦች፣ ድርጅቶችና ኅብረቶች እውነተኛ ክርስቲያን ሊመጣ የሚፈቁ ቦታዎች ይሆናሉ።

ጨው ከጣዕምነት ሌላ ለመድኃኒትነት ያገለግላል። በቀሰል ላይ ጨው ይነሰነሳል፤ እንጀራ እንዳይሻግት፤ ሥጋው ጣዕሙንና መዓዛውን ይዞ እንዲቆይ በጨው ይታሻል። በርበሬ ከዓመት በላይ የሚቀመጠው ጨው በከለትን የመከላከል ባሕርይ ስላለው ነው። ዓለሙ ሁሉም ነገር በቶሎ የሚበላሽበት ዓለም ነው። ስለሚወልዷቸው የልጆች ተጥር የሚከራከሩ አጮኞችን በቶሎ ተጣልተው ስጦታቸውን የሚያቃጥሉበት ዓለም ነው። የገዙ

እንዳልገዙ፤ ያጌጡ እንዳላጌጡ የሚሆኑበት፤ ውበት ሲረገፍ ቅሪት የሌለበት ዓለም ነው። ሁሉም ነገር ጣዕምና መዓዛውን እንደ ጠበቀ ለመቆየት የሕይወት ጨው ያስፈልጋል። ክርስቲያን ለዚህ መልስ አለው። ስለዚህ የጨውነቱን ድርሻ መወጣት አለበት።

ጨው አሁንም ለማዳበሪያነት ያገለግላል። ምድር ጥሩ ፍሬ እንድትሰጥ፤ ተፈጥሮዋን ያባከነች መሬትን ለማገዝ ጨው ማዳበሪያ ሆኖ ያገለግላል። ክርስቲያን ካለው አገልግሎት እንዲ ማበረታታት ነው። ብዙዎች የሚያበረታታቸው ይፈልጋሉ። ጨው ሆነን ልንደግፋቸው ይገባል። ማንም ይሥራው መልካም ነገር ከሆነ እንደ ራሳችን ሥራ ቆጥረን ልናበረታታ ይገባል። ሰዎች የሚጠበቅባቸውን እንዲሰጡና ላሉበት ቦታ ሙሉ እንዲሆኑ ክርስቲያኖች ማገዝ አለባቸው።

ጨው፤ ጨው የሚሆነው ራሱን በማሟሟት መሆኑን ማሰብ አለበት። በምግብ ውስጥ ጨው እዚህ ጋ ነው ያለው እስከማይባል ራሱን በማጥፋት ጣዕም ይሰጣል። እኛም ሌሎችን ለመጥቀም ለእኔነታችን መሞት፤ ክብራችንንና ጥቅማችንን መርሳት ያስፈልገናል። አትንኩኝ ባይነትና ኩራት እያለ ጨው መሆን አይቻልም። ጌታ በመቀጠል፡- «ጨው አልጫ ቢሆን ግን በምን ይጣፍጣል? ወደ ውጭ ተጥሎ በሰው ከመረገጥ በቀር ወደ ፊት ለምንም አይጠቅምም» ብሏል (ማቴ. 5+13)።

ጨው ዋነኛ አገልግሎቱ ጣዕም መስጠት ነው። ጨው ራሱ ጣዕም አልባ ከሆነ ለምን ተግባር ይውላል? ተጠርቦ ለቤት መሥሪያ ጡብ አይሆንም ወይም ለመሬት ፍግ አይሆንም። የጨው ዋጋው ጣዕሙ ነው። ክርስቲያንም ክርስቲያኖቹ ጣዕሙን ሲጠብቅ ብቻ ይፈለጋል። አሊያ በሰውም በእግዚአብሔርም የተጣለ ይሆናል። ስለዚህ የክርስቲያን ክብር እንደ ቃሉ መኖር ነው። ከማንም ሰው የሚጠበቅ ነገር አለ። ከፖለቲከኛ የሚጠበቅ፣ ከወታደር የሚጠበቅ፣ ከክርስቲያንም የሚጠበቅ ነገር አለ። ክርስቲያኑ ያለ ቦታው ከተገኘ ጉሽ አይባልም፤ በተቃራኒው ይናቃል። ክርስትናችንን እኛ ካላከበርነው ማንም አያከብረውም።

ጌታችን በመቀጠል፡- «እናንተ የዓለም ብርሃን ናችሁ» (ማቴ. 5+14) አለ። የምንኖርበት ዓላማ ለብርሃንነት ነው። በዘልማድ እንድንኖር በመጨረሻም «ተወለደ ሞተ» ተብሎ የሚነገርልን ባዶ ሰው ሆነን እንድናልፍ የጌታችን ፈቃድ አይደለም። ጌታ፡- «እናንተ የዓለም ብርሃን ናችሁ» ብሎናል። እኛ የሆነውን አላወቅንም፤ ጌታ ግን ብርሃን ናችሁ ብሎናል። የዓለም ብርሃን ናችሁ ሲለን ፀሐይን

ተከታችሁ ታበራላችሁ ማለቱ አይደለም። በሰዎች ቤትና አእምሮ ላይ የሕይወት ብርሃን የሆነውን ክርስቶስን ትገልጣላችሁ ሲለን ነው።

ዓለሙ የራሱ የሆነ ብርሃን የሌለው ጨለማ ነው። ከሌላ ዓለም የሚመጡ ፀሐይ፣ ጨረቃና ከዋክብት ያበሩለታል። እንዲሁም በሰማያዊ ብርሃን የኑሮ ጨለማ ይገፈፋል። ክርስቲያኖችም ብርሃን ለብሰን የምናበራ ልንሆን ይገባናል። ቀድሞ ጥንት ሲፈጠር ምድር በጨለማ ተወጣ ነበር። እግዚአብሔር ሥራውን የጀመረው «ብርሃን ይሁን» በማለት ነው (ዘፍ. 1+3)። አዳም በኃጢአት በወደቀ ጊዜ ደግሞ የኃጢአትና የድንቁርና ጨለማ በምድር ላይ ወደቀ። ኢየሱስ ክርስቶስ የሕይወት ብርሃን ሆኖ በመምጣቱ መንፈሳዊው ጨለማ ተገፈፈ። እኛንም የዓለም ብርሃን አድርጎ ሾመን።

አዎ ዓለሙ ጨለማ ነው። ጨለማ ራስንና አካባቢውን አያሳይም። በጨለማ ያለ የት እንዳለ በትክክል አይገነዘብም። ቢንዝም ሳይደርስ የደረሰ፣ ደርሶም ብዙ የቀረው ይመስለዋል። ጨለማ የጎሳውንና የፊቱንም አያሳይም። በጨለማ መጋጨት ይከሰታል። መተማመንም የለበትም። ይህ ዓለም ያለ ክርስቶስ በድንቁርና የተዋጠ ዓለም ነው። በዓለም ሥርዓት የተያዘ ራሱን፣ ያለውን፣ የጎደለውን ደግሞም የሚሠራውን አያውቅም። አጠገቡ ያለው ጎስቶላ ወገኑ አይታየውም። የመጣበትን እየረሳ የሚሄድበት ይጠፋዋል። ኑሮውም የውድድርና የፋክክር ነው። ማንንም አያምንም። ይህ ሁሉ ዓለም የወረሳት ጨለማ ነው። በዚህ ላይ እኛ የዓለም ብርሃን ሆነን ተሹመናል። ትንሽ ብርሃን ጥልቁን ጨለማ ያሸንፈዋል። ትንሽ እንኳ መንቀሳቀስ ስንጀምር የዓለም መልክ መለወጥ ይጀምራል።

በመቀጠልም ጌታችን፡- «በተራራ ላይ ያለች ከተማ ልትለወር አይቻላትም። መብራትንም አብርተው ከዕንቅብ በታች አይደለም እንጂ በመቅረዙ ላይ ያኖሩታል በዜት ላሉት ሁሉም ያበራል» (ማቴ. 5+14-15) ብሏል። በገጠሩ በምሽት ሰዓት ተራራ ላይ ያሉ አገሮች መብራታቸውን ሲያበሩ በሩት ይታያሉ። በከፍታቸውና በብርሃናቸው አገር ከአገር ይታያሉ። ያ እገሌ የሚባለው አገር ነው ይባላል። እንዲሁም በከተማ ውስጥ ግዙፍ ፎቅ ላይ በምሽቱ ሰዓት መብራት ያልጠፋበት ቢሮ ለሁሉም ይታያል። የሚሠራ ሰው እንዳለም ይታወቃል። ክርስቲያኖችም በከፍታ ላይ እንደ ተመሠረቱ ከተሞች በሩት ይታያሉ። ሌሎችን ባያዩ እንኳ እነርሱ ይታያሉ። በጎ ሲሠሩ ዓለሙ ዝም ይላል፤ ከፋ ሲሠሩ ግን ይንጫጫል። አንድ ክርስቲያን መሆን ያለበትን

ክርስቲያን ያልሆኑት እንኳ ያውቁታል። አዎ ክርስቲያን ከሆንን ቀን አንሥቶ በዕይታ ውስጥ ነን። የሚሠሩ ሰዎች በጨለማው ዓለም ላይ ይታወቃሉ።

መብራት ከፍ ያለውን ቦታ ካልያዘ ሊያበራ አይችልም። እንዲሁም ክርስቲያን ቦታውንና ድርሻውን ማወቅ አለበት። በመሰወር ሳይሆን በመገለጥ ማገልገል አለበት። ዓለሙ መሪ ይፈልጋል። ስለዚህ ክርስቲያን ወደ በጎ ሁሉ አዝማች ሊሆን ይገባዋል። ጌታችን ክፍሉን ሲቋጭ፡- «መልካሙን ሥራችሁን አይተው በሰማያት ያለውን አባታችሁን እንዲያከብሩ ብርሃናችሁ እንዲሁ በሰው ፊት ይብሩ» (ማቴ. 5+16) በማለት ነው። ከማንኛውም ሥራ በስተጀርባ ሠሪና አሠሪ ቆመዋል። በጎ ሥራም ክርስቲያኑ ሲሠራው ከእርሱ ጀርባ አሠሪው ክርስቶስ እንደ ቆመ ይታወቃል። በጎ ስንሠራ ሰዎች እኛን ከማድነቅ ይልቅ፡- «ለመሆኑ የሚያምነው ምንድነው?» ይላሉ። በራስ በጎ መሆን እንደማይቻል ያውቁታል። አሠሪው ክርስቶስ መሆኑን ሲያውቁ ክብር ይሰጡታል። መልካም ያልሆነ አምላክ መልካም ሊያደርግ አይችልም። መልካምነታችን የክርስቶስን መልካምነት የሚናገር ሕያው ምስክር ነው።

የምንመስክረው በቃላችን ብቻ አይደለም። በተለወጠ ሕይወታችንና ልዩነት በማያደርገው ፍቅራችን ነው። የቃል ምስክርነት የዝምታ ጊዜ አለው፤ የሕይወት ምስክርነት ግን አያቋርጥም። የቃል ምስክርነታችን የሚከብዳቸው ሰዎች ሲኖሩ ቢችሉ እንኳ የሕይወት ምስክርነታችን ግን ሁሉም ሰው ይረዳዋል። ቃላችንን ቢቃወሙ ሕይወታችንን ግን መቃወም አይችሉም። ይህ መልካምነት ተሸፍኖ የሚቀር አይደለም። አንድ ቀን በመብራት የሚፈለግ ነው። ታማኞች የሚፈለጉበት ጊዜ አለ። ኢየሱስ ክርስቶስ ወደ ዓለም የላከው ቃል ብቻ ሳይሆን ሕይወትም ነው። ክርስቲያንም ተንቀሳቃሽ መጽሐፍ ቅዱስ ነው።

አዎ ጨውና ብርሃን ልዩነት የሚያመጡ ተጽእኖዎች ናቸው። ክርስቲያንም ልዩነት የሚያመጣ የመልካም ነገር ተጽእኖ ነው። ሐዋርያው ጳውሎስ፡- «ቀኖቼ ከፋዎች ናቸውና ዘመኑን ዋጁ» ብሏል (ኤፌ. 5+16)። ዘመንን መዋጀት በዘመን ላይ ተጽእኖ ማምጣት ነው። ያውም በከፋ ዘመን ክርስቲያን ተጽእኖ መሆን አለበት። ዘመኑ በክርስቲያኑ ላይ ሳይሆን ክርስቲያን በዘመኑ ላይ ተጽእኖ ሊያመጣ ይገባዋል።

የራእይ አስፈላጊነት

ራእይ አቅጣጫ ጠቋሚ መሣሪያ ነው። ምን ያህል እንደ ተጓዝንና ምን ያህል እንደ ቀረን የምናውቀው በራእይ አማካይነት ነው። ራእይ ከሌለን መሐል ባሕር ላይ እንደ ተጣለ ከየት ተነሥተን ወዴት እንደምንሄድ አናውቅም። ራእይ የሚያስፈልገው የትምህርት ደረጃቸው ሰላቀ፣ ምግባረ ሠናይ ድርጅቶችን ለሚመሩ፣ ለመንግሥት ባለ ሥልጣናት አይደለም። ራእይ ለሕዝብ ሁሉ የሚያስፈልግ ነው። የእግዚአብሔር ቃል፡- «ራእይ ባይኖር ሕዝብ መረን ይሆናል» (ምዕ. 29+18) ይላል። ስለዚህ ራእይ ለሕዝብ ሁሉ ያስፈልጋል ማለት ነው። የሰው ልጅ ሲፈጠር ለመሪነት ተፈጥሯል። እንስሳትን ሲገዛ እርሱን የሚመስሉትን ሰዎች ግን ይመራል። መሪነት በእያንዳንዳችን ውስጥ የተቀመጠ ጸጋ ነው። ራሳችንን፣ ቤተሰባችንን፣ አካባቢያችንን፣ ማኅበራችንን፣ ቤተ ክርስቲያናችንን፣ አገራችንን ልንመራ እንችላለን። መሪ ለመሆን የሚያስፈልገው ነገር ቀድሞ ማየት ነው። እርሱም ራእይ ነው።

ራእይ ከሌለ ሕዝብ መረን ይሆናል። መረን ማለት ስድ የተለቀቀ፣ በእነጋገሩ በአካሄዱ የሳተ፣ ለመንገዱ ግብ ለሥራው እውነት የሌለው ማለት ነው። ዛሬ እየተከሰተ ያለው እንዲህ ያለ ትውልድ ነውና የችግሩ ምንጭ ራእይ ማጣት መሆኑን እንገነዘባለን። ራእይ የሌለው ሕዝብ በጥፋት ይረካል። ማክበርም መክበርም አይፈልግም። ሁሉንም ሰው የሚፈልገው ለጥቅሙ መሟላት ነው። ሕዝብ በተፈቀደው የሕይወትና የሥነ ምግባር መስመር እንዲፈሰስ ራእይ ያስፈልጋል። ወዴት እንደሚሄድ የማያውቅ ሕዝብ እጅግ ምስኪን ነው።

ሁላችንም ብንሆን በጣም የምንፈራቸው፣ ከመንግሥት በላይም የምንፈራቸው ሰዎች አሉ። እነርሱም፡- ዓላማ የሌላቸው ሰዎችን ነው። ዓላማ የሌለው ሰው ለራሱም ሆነ ለሌላው ሰለማያስብ ያስፈራል። ዓላማ የሌለው ሰው ለራሱ የሚያሳስበው መሞቱ ሳይሆን ብቻውን መሞቱ ነው። ስለዚህ ዓላማ የሌለው ሰው ለሁሉም ስጋት ነው። እኛም ዓላማ የለሽ ስንሆን እንዲህ ነው የምናስፈራው። መኖር ስላለብን የምንኖር ሳይሆን ለምን እንደምንኖር የምናውቅ ልንሆን ይገባል። ከእንስሳት የምንለይበት አንዱ ክብራችን ራእይ ነው። የምንኖረው ለመብላት፣ ለመጠጣት፣ ለመውለድ፣ ለማግኘት ብቻ ከሆነ እንስሳትም ለዚህ ይኖራሉ። እንስሳት ይበላሉ፣ ይጠጣሉ፣ ይዋለዳሉ፣ ለመብላትም ይሠራሉ። በሬ ቀኑን ሙሉ ያርሳል፣ ውሻም ሌሊቱን ተግቶ ይጠብቃል። ከዚህ ላለፈ ነገር ካልኖርን እንደ ሰው ተከስተን እንደ ሰው ያልኖርን

መሆናችንን ማወቅ ያስፈልጋል። በመልክና በቅርጹ ብቻ ሰው መምሰል ለራሱም ለሌላውም አድካሚ መሆን ነው።

የሕይወት ጥያቄዎች ተብለው የሚጠሩት፡-

1. ማን ፈጠረኝ?
2. ለምን እኖራለሁ?
3. ወዴት እሄዳለሁ? የሚሉት ናቸው።

እነዚህ ጥያቄዎች ከውጭ ሳይሆን ከውስጣችን የምንጠየቃቸው ጥያቄዎች ናቸው። እነዚህን ጥያቄዎች ተደልለን ማለፍ አይቻልም። ከጥያቄዎቹ ሁለተኛው፡- «ለምን እኖራለሁ?» የሚል ነው። ይህንን ጥያቄ አጻፍኖ ማለፍ፣ ራስን በመደለልም መሸሽ አይቻልም። ለዚህ ጥያቄ መመለስ ስላልቻሉ ብዙዎች ለሕይወታቸው ትርጉም አጥተውለት ከዚህ ዓለም አልፈዋል። ይህንን ጥያቄ መንግሥታትና ፈላስፎች ሊመልሱት አይችሉም። እነርሱም የሚመልስላቸው ይፈልጋሉ። ደክመው ደክመው እጮቹ የማያስኛቸው ነገር ቢኖር «ለምን እንደሚኖሩ» መልሱን ስለማያውቁት ነው። ይህንን የሕይወት ጥያቄ የሚመልስ ማነው? ስንል የሕይወት ጌታ እግዚአብሔር ብቻ ነው።

ነቢዩ ኤርምያስ፡- «ሰው በታናሽነቱ ቀንበር ቢሸከም መልካም ነው። እርሱ አሸከምታልና ዝም ብሎ ለብቻው ይቀመጥ» (ሰቆ. ኤር. 3+27-28) ብሏል። ቀንበር አንገትን ጎንበስ የሚያደርግ፣ የሚከብድ ኃላፊነት ነው። ይህንን ቀንበር በልጅነት መሸከም መልካም ነው። በልጅነት ብዙ ኃላፊነት የተጫናቸው ያሸከማቸው እግዚአብሔር ነው። ከራሳቸው ባሻገር ለተቸገረው ቤተሰብና ለትርጓላቸው ስለሚያስቡ ርኩሰትን መፈጸም አይታያቸውም። እግዚአብሔር እንዳይጠፋበት በጥበቡ ያደረገው ነገር ነው። ቀንበር የሌለበት ሰው ሁሉን ልይ፣ ሁሉን ልጩብጥ የሚል፣ አጥር እንደ ሌለው ቤት ሁሉ የሚያልፍበት፣ የእሳትን ውበቱን እንጂ ማቃጠሉን የማያስተውል፣ በኪሣራ ብቻ የሚማር ነው። ጌታችን ኢየሱስ ክርስቶስ የኃጢአትና የልማድ ቀንበር የተጫናቸውን ሕዝቦች በታላቅ ድምፅ ሊጠራ ቀንበርን አወርዳለሁ ካለ በኋላ፡- «ቀንበሪን በላያችሁ ተሸከሙ ከእኔም ተማሩ፣ እኔ የዋህ በልቤም ትሑት ነኝና፣ ለነፍሳችሁም ዕረፍት ታገኛላችሁ፤ ቀንበሪ ልዝብ ሽክሜም ቀሊል ነውና» ብሏል (ማቴ. 11+29-30)። ሰው ከቀንበር ነጻ መሆን የለበትም። ጌታ ቀንበርን አውርዶ ቀንበር ይሰጣል። የእርሱ ቀንበር ግን የማያቆስል ልዝብ፣ የማይጥል ቀላል ነው። የእርሱ ቀንበር

ሕይወት ስለሆነ የመተንፈስን ያህል ቀላል ነው። ያ ቀንበር ሰዎችን በፍቅር ዓይን መመልከትና መርዳት ነው።

መኖር የምንጀምረው የመኖር ምሥጢር ከገባን ጊዜ አንሥቶ ነው። ብዙ የሚያሳፍሩ ለሌሎች ስጋት የሆንባቸው ዓመታት የኖርንባቸው ዓመታት አይደሉም። ዕድሜአችን ሊቆጠር የሚገባው ክርስቶስን አግኝተን ባለ ራእይ ከሆንን ጊዜ አንሥቶ ነው። ክርስቶስን ስናውቅ ሕይወትንና ራእይን ይሰጠናል። እርሱ የሚሰጠን ራእይም የመንገድ ብርሃን ነው።

ራእይ ያስፈልገናል። ያለ ራእይ የምንጓዘው ጉዞ፣ ያወጣ ያውጣው ብለን የምንወረውረው ቀስት ነው። ሙያ የሌላት ሴት አስቤዛ እንደምታባክን ባክናም እንደማይጣፍጥላት ያለ ራእይ የሚኖርም የተሰጠውን ጸጋ የሚያባክን፣ የልጆች እንጀራ የሆነውን ደስታን ሲራብ ከእርያ አሠር ከዘፈንና ከዝሙት ለመጥገብ የሚመኝ ነው። ራእይ የሚያስፈልገን ለምንድነው? ብንል ቢያንስ አራት ምክንያቶች መጥቀስ ያስፈልገናል።

1. ወዳየነው ለመድረስ

ራእይ የአየር ላይ ቤት ወይም ያረፋ ኳስ አይደለም። ራእይ የሚከወን ነገር ነው። አቅምን እያገናዘበ የሚጓዝ ሲሆን በአንጻሩ ደግሞ በእግዚአብሔር አቅም የሚለካም ነው። የራእይ ወሰኑ እግዚአብሔር ነውና። ምንም ሳይኖረን ብዙ እንድናደርግ ራእይ ተቀብለን ይሆናል። እማሆይ ትሬሳ ምንም ሳይኖረን በሌላቸው ሰዓት እንኳ ግዙፍ ቤቶችን ለመግዛት ይደራደሩ ነበር። በአንድ ወቅት ለድሆች ማረፊያ የሚሆን ቤት ለመግዛት በሰባ ሺህ ዶላር ይስማማሉ። እንደሚገዙትም እርግጠኛ ሆነው ሲናገሩ በቦርሳቸው አንጻች ሳይሆን እንኳ አልነበራቸውም ነበር። እማሆይ ትሬሳ ገንዘብ የሰጣቸውን ሰው ላለማየት በጀርባቸው ላይ ባዶ ዘንቢል ተሽከመው በጎዳናው ላይ ሲጓዙ ሁሉም ገንዘብ ይጥልላቸው ጀመር። ዞረው ዞረው ወደ ቤቱ ሻጭ ሄደው ዘንቢሉን በማውረድ፡- «እስኪ ቀጠረው» ሲሉት ዐሥር ዶላር ሲቀረው የቤቱ መግዢ ተሟልቶ ነበር። ዐሥሩን ዶላር እርሱ ሞልቶ፡- «ቤቶችን ውሰዱ» አላቸው። በዓለም ላይ ትልቁ ነገር ራእይ እንጂ ገንዘብ አይደለም። ራእይ ካለ ፍላጎቱ እየተሟላ ይመጣል።

አንድ ሰባኪ ወንጌልን ለመስበክ አገር ካገር እየዞረ ያገለግል ነበር። በወንጌል ያላመናቸውን ወገኖቹን ሰብስቦ ለማስተማር ቦታ

እንኳ አልነበረውም። አገሩም የአረማውያን አገር ስለ ነበር ለእርሱ ጭንቅ ነው። ነገር ግን አገረ ገዢውን አሳምኖ ትልቅ አዳራሽ ሰጠው። የሚያስተምራቸው ሰዎች ግን የፊት ወንበሩን ብቻ የሚሞሉ በጣም ጥቂቶች ነበሩ። እርሱ ግን ሰው ወዳልተቀመጠባቸው ወንበሮች እየዞረ ይናገራል። ታዳሚዎቹም፡- «ሰው ወደሌለበት ቦታ እየሄድክ ለወንበሮቹ የምትሰብከው ለምንድነው?» ቢሉት «ወንበሮቹ ሁሉ በሰው ተሞልተው ይታያል» አላቸው። ከጥቂት ጊዜ በኋላ እንኳ አዳራሹን ከተማውን የሚያጥለቀልቅ ሰው አተረፈ። አዎ! እግዚአብሔር ያየነውን ያወርሰናል።

ነቢዩ ኤልሳዕ የእስራኤል ነቢይ ብቻ ሳይሆን የነገሥታቱም አማካሪ ነበር። ኤልሳዕ የምድር ጉዞውን ሊፈጽም ባለ ጊዜ ንጉሡ ዮአስ ተጨነቀ። ከኤልሳዕ ሞት ይልቅ ኤልሳዕን ማጣቱ አስጨነቀው። ንጉሡ አማካሪ በማጣቱ፣ ሶርያውያንም ስለ ከበቡት ተጨነቀ። በዚህ ጊዜ ወደ ነቢዩ ኤልሳዕ ሄዶ ቢያማክር፣ ኤልሳዕም ምድሪቱን ምታ አለው። ንጉሡም ምድሪቱን ሦስት ጊዜ ብቻ መታ። በዚህ ጊዜ ነቢዩ ተቆጥቶ «አምስት ወይም ስድስት ጊዜ መትተኸው ኖሮ ሶሪያን እስክታጠፋው ድረስ በመታኸው ነበር፤ አሁን ግን ሦስት ጊዜ ብቻ ሶርያን ትመታለህ አለ» (2ነገ. 13+19)። እግዚአብሔር ድልን ይሰጠናል። የሚሰጠን ድል በመታነው መጠን ነው። እግዚአብሔር የሚያደርሰን ወዳየነው ነገር ነው። ራእይን ጀምረን ለመፈጸም አቅም ይሰጠናል። እኛ መሆን ያለብንን ካወቅን እግዚአብሔር ማድረግ ያለበትን ያውቃል። ራእይ ያስፈለገን የመጀመሪያው ምክንያት እግዚአብሔር ወዳየነው ስለሚያደርሰን ነው።

2. ያሰብነውን ስለምንሆን

ማሰብ የተግባር መነሻ ነው። ማሰብ በሌለበት መሆን የለም። እውነተኛ አሳብ እንደ ምንጭ ፈንቅሎ ይፈሰሳል። ያለ ማቋረጥ በመፍሰስም የተበከለውን ያጸዳል። ለተጠመተ እርካታ፣ ለቆሽሽትም ንጽሕና ይሆናል። የሰው ዓለም፡- «ማሰብ ከውሳኔ አይቆጠርም» በማለት ማሰብን ይንቃል። በእግዚአብሔር ፊት ግን ማሰብ ዋጋ አለው። እግዚአብሔር የልብን ምኞት እንደሚያደምጥ ተጽፏል። ዳዊት፡- «እግዚአብሔር የድሆችን ምኞት ለማ፣ ጀርውም የልባቸውን አሳብ አደመጠች» (መዝ. 10+17) ይላል።

የልባችን ምኞት አቅም አግኝቼ ይህን ሕዝብ በቀጣሁት የሚል ከሆነ ሕዝቡ የኃጢአቱ ጽዋ ሲሞላና የቅጣት ፍርድ ሲታዘዝበት እግዚአብሔር ያንን «ምነው አቅም አግኝቼ በቀጣሁት» እያለ ለሚመኘው ሰው ኃይል ይሰጠዋል። ታዲያ ይህ ሰው የሚጠየቀው በሥራው ነው ወይስ በአሳቡ ብንል የሚጠየቀው በአሳቡ ነው። ክፉ አሳብም ሆነ መልካም አሳብ በእግዚአብሔር ዘንድ ዋጋ አለው። በነቢዩ በሚክያስ፡- «በመኝታቸው ላይ በደልን ለሚያስቡ ክፉትንም ለሚያደርጉ ወዮላቸው! ኃይል በእጃቸው ነውና ሲነጋ ይፈጽሙታል» ይላል (ሚክ. 2+1)። ይህን ቃል ለጽድቅ ሰውጠን በናነበው «በመኝታቸው ላይ ጽድቅን የሚያስቡ በጎውን የሚያደርጉ የታደሉ ናቸው። ኃይል በእጃቸው ነውና ሲነጋ ይፈጽሙታል» የሚል ድምፅ ይሰጠናል። ሰው የተፈጠረው ለበጎ ይፈጽሙታል። ላልተፈጠረበት ክፉት አቅም ካገኘ ለተፈጠረበት ዓላማ የበለጠ ኃይል አለው። ክፉ ከሚያሠራ ሰይጣን በጎ የሚያሠራው መንፈስ ቅዱስ የሚበልጥ መሆኑን ማመን አለብን።

ነቢዩ ዳዊትም፡- «በእግዚአብሔር ደስ ይበልህ! የልብህንም መሻት ይሰጥሃል» ይላል (መዝ. 36(37)+4) ይላል። እግዚአብሔር የሚያናገን የእርሱን መሻት ብቻ እንድንፈጽም አይደለም። የእርሱን መሻት ስንፈጽም መሻታችንም ይፈጽምልናል። የልባችን ፍላጎት ስለሚፈጸም በእውነት አሁን መደሰት አለብን። ደስታም የራእያችን ኃይል ይሆናል።

የምንኖረው ኑሮ የአስተሳሰባችንና የውሳኔአችን ውጤት ነው። አካላችንና ንብረታችን የራሱ ጉዳይ የለውም። የውሳኔአችን ጉዳይ አስፈጻሚ ነው። እግዚአብሔር የተናገርንውን ብቻ ሳይሆን የተመኘነውንም ያዳምጣል። እንደ ምኞታችንም ይሰጠናል። መጽሐፍ፡- «አጥብቀህ ልብህን ጠብቅ! የሕይወት መውጫ ከእርሱ ነውና» የሚለው ለዚህ ነው (ምሳ. 4+23)። ብዙዎች እኔ እንዲህ እሆናለሁ እያሉ ይናገሩ ነበር፤ ሲሆኑም ያየትንም ሲወርሱ አይተናል። የራሳችን ሕይወትም ለዚህ ምስክር ነው።

ያልተመጠነ አሳባችንን፤ እንደ ዓሳ ገላ ሙልጭልጭ የሆነውን ልባችንን፤ ፍቅር የማይገባውን ደንዳናነታችንን አርቀን በቅዱስ አሳብ ስንሞላ በጎ ራእይ ከውስጣችን ይወጣል። አዎ ራእይ ያስፈለገን ያሰብነውን ስለምንሆን ነው።

3- ጊዜ ለመቆጠብ

ነቢዩ የሰው ዕድሜው ሰባ ቢበዛም ሰማንያ ነው በማለት ተናግሯል (መዝ. 89(90)+10)። ይህንን የዳዊት ቃል በመያዝ በፈረንጅ አገር በተጠና የዕድሜ ጥናት፡- ሰው ሰባና ሰማንያ ዓመት ቢኖር፡-

- 15 ዓመታት ለማደግ፤ ለሰውነት የሚያስፈልጉ ነገሮችን ለማሟላት ይወስድበታል።
- 20 ዓመታት ለእንቅልፍ ያውላል።
- 6 ዓመታት በጎዳና ላይ ቀይ መብራት እስኪለቀው ቆሞ ያሳልፋል።

ስለዚህ ሰባ ዓመት ቢኖር ያለው የሥራ ጊዜ 29 ዓመታት ሲሆን ሰማንያ ዓመት ቢኖር ደግሞ ያለው ጊዜ 33 ዓመት ነው። በዚህ ጥናት ላይ ተመሥርቶ እንደ ወንድሜ ሲናገር፡- «ሁልጊዜ የምናስበው እንደምንኖር እንጂ እንደምንሄድ አይደለም፤ የክፉታችን ምንጩ ይህ ነው» ብሏል።

ነቢዩ ዳዊት ጥልቅ የሆኑ ጸሎቶችን አቅርቧል። ከእነዚህ ጸሎቶች አንዱ፡- «የዘመኔን አነስተኛነት ንገረኝ» የሚል ነው (መዝ. 101(102)+23)። ዘመናችን በጣም አነስተኛ ነው። ከምንኖርበት ዕድሜ የኖርንበት ይበልጣል። ምክንያቱም የምንኖረው እስከ ዛሬ ማታ ሊሆን ይችላል። ነቢዩ ዘመኔ አነስተኛ መሆኑን ንገረኝ አለ። ብዙ እንደሚኖር እየተሰማው መዘናጋት አስቸግሮት ይሆናል። ነገር ግን ሥራዬን ተሎ ተሎ እንድፈጽም የዘመኔን አነስተኛነት ንገረኝ አለ።

ለብዙ ወራት የተጠራቀሙና ልሠራቸው የማልችላቸው የመስለላችን ሥራዎች ካለሁበት ቦታ ርቂ ለመሄድ ስዘጋጅ ቶሎ ቶሎ ለመፈጸም እነሣለሁ። ብዙ ጊዜ በግማሽ ቀን አልቀውልኝ ግማሹን ቀን ዕረፍት አገኛለሁ። ሥራዎች የማይሄዱልኝ ገና ብዙ ዘመን ያለኝ ስለሚመስለኝ መሆኑን ተረድቻለሁ። እያንዳንዱን ቀን እንደ መጨረሻ ቀን ብቆጥረው ብዙ ሥራዎችን በፈጸምኩ ነበር። በእውነት፡- «የዘመኔን አነስተኛነት ንገረኝ» ብለን መጸለይ ያስፈልገናል።

እንደ ወንድሜ ታሞ ሐኪም ቤት ይገኘው ሄድኩ። ሐኪሙ ወዳጄ ነበርና በመልካም አስተናገደን። ከዋልን በኋላ ሁሉም የምርመራ ውጤቶች እንደሚያመለክቱት የሚታዘዝለት መድኃኒት

ዕድሜ ልክ የማይቋረጥ ነው። ሐኪሙም፡- «የማዘልህ መድኃኒት እስከ ዕድሜ ልክህ የማይቋረጥ ነው» ሲለው በጣም ደነገጠ። ሐኪሙ ግን፡- «ለምን ደነገጥክ ዕድሜ ልክ ስላልሁህ ነው?» አለው። በሽተኛውም «አዎ» በማለት ተናገረ። ሐኪሙ ግን ሲመልስ፡- «ያንተና የእኔ ዕድሜ ልካችን መቼ ነው?» በማለት ጠየቀውና ራሱ ሲመልስ፡- «ዛሬ ማታ ሊሆን ይችላል፤ ዕድሜ ልክ ሲባል ሩቅ እየመሰለን ነው» አለው። አዎ ሁላችንም ዕድሜ ልክ ሩቅ ይመስለናል። ዕድሜአችንን ከዕለት አንፃር ስለምንቆጥረው ብዙ ዓመት የቀረን ይመስለናል። ዕድሜአችንን ከዓመት አንፃር ብንቆጥረው ግን ጥቂት ጊዜ ነው የቀረን። ስለዚህ መፍጠን ይገባናል። አንድ ፈላስፋ፡- «ዛሬ ማታ እንደሚሞት ሆነህ ተዘጋጅ፤ ዘላለም እንደሚኖር ሆነህ ሥራ» ብሏል።

የሰይጣን ትልቁ ትግሉ ከማግኘት ከማጣታችን ጋር አይደለም። እንደውም ወድቀው ለሚሰግዱለት የዓለምን ብርና ወርቅ እሰጣለሁ ባይ ነው (ሉቃ. 4፡5-6)። የሰይጣን ትልቁ ትግሉ ጊዜያችንን በመታለል ፈጽመን ከሞት በኋላ ዘላለም የእርሱ ባሪያዎች እንድንሆን ማድረግ ነው። አወይ ስንት ወጣቶች እንደ አያቶቻቸው የሚቆዩ እየመሰላቸው አለፉ! አወይ ስንት ባለጠገኙ የሀብት እሽክርክሪት ውስጥ ገብተው በነፍሳቸው ድሀ ሆነው አለፉ! አወይ ስንት ባለሥልጣናት ሞት ዘበኛቸውን የሚያልፍ ሳይመስላቸው ተረቱ! በእውነት ሞትን የሚያህል በመንገድ የሚያስቀር ነገር ይዘን ያለ ዋስትና የምንንቀሳቀስ ደፋሮች ነው። ለማንኛርበት ዓለም እያከማችን ወደምንኖርበት ዓለም ባዶ እጃችንን መሄድ ትልቅ ምስኪንነት ነው።

እግዚአብሔር ሞትን የጊዜ ሰሌዳ አድርጎ ሰጥቶናል። ስለዚህ የዕድሜአችን ፀሐይ ሳትጠልቅ ራእያችንን ከግብ ማድረስ ያስፈልገናል። ብዙ የመረሩ ልቅሶዎችን ስናይ ብዙ አቅደው ሳይፈጽሙት ለሞቱት ጎበዞች የሚለቀስ ነው። ራእይ ግን ቢገኝ ጊዜ ይቆጥባል። የራእያችን ግብ የሆኑት የሰው ልጆችም ከሞት ጋር ተሽቀዳድመን የምናገኛቸው በመሆናቸው ልንፈጥን ይገባናል። አዎ! ጊዜ ለመቆጠብ ራእይ ያስፈልገናል።

4 የተፈጠርንበትን ዓላማ ለማሟላት

ጠረጴዛን እንደ ወንበር ብንጠቀምበት ለራሱም ይከብደዋል፤ ለእኛም አይመቸንም። ለምን? ስንል ሠራው ሲሠራው መደገፊያ እንጂ መቀመጫ አድርጎ ስላልሠራው ነው። እኛም ለእግዚአብሔር

ክብር፤ ለሚያበራ ራእይ ስለ ተፈጠርን በኃጢአትና በመረንነት ስንኖር መኖር ለራሳችን ይከብደናል፤ ለአካባቢውም የማንመች ሰዎች እንሆናለን።

እግዚአብሔር አምላክ አዳም በበደለ ጊዜ ያሰማው የፍለጋ ድምፅ፡- «ወዴት ነህ?» የሚል ነው። መንገድ ስተሃል ማለቱ ነው። አዳም ከእውነትና ከእምነት መንገድ በመሳቱ እግዚአብሔር «ወዴት ነህ?» አለው። ምክንያቱም በፍጥረቱ ላይ የነበረውን ባለ አደራነት ዘንግቶ፤ መሪነቱን ጥሎ፤ ከእግዚአብሔር ተጣልቶ፤ በነፍስ በሥጋ ከሰሮ፤ ራእዩን ሽጦ ጠፍቷልና «ወዴት ነህ?» አለው።

እግዚአብሔር ሰውን በአጋጣሚ አልፈጠረውም። እንደውም ሰውን በመጨረሻ ቀን መፍጠሩ የፍጥረቱ ቁንጮና ጉልላት ማድረጉን ያሳየናል። ይህች ዓለም አደራ የተሰጠችው የምድሪቱ ትልቅ ፍጡርና ተጠሪ፤ የእግዚአብሔርም እንደራሴ ለሆነው ለሰው ልጅ ነው። እግዚአብሔር ይህንን ሰው ቢያንስ ለሦስት ታላላቅ ዓላማዎች ፈጥሮታል፡-

- 1ኛ፡- እግዚአብሔርን ለማወቅና ለማምለክ
- 2ኛ፡- የእግዚአብሔርን ባሕርይ ለማንፀባረቅ
- 3ኛ፡- ለሚኖርበት ዓለም አስተዋጽኦ እንዲያደርግ ፈጥሮታል።

እግዚአብሔርን ለማምለክ አስቀድሞ እግዚአብሔርን ማወቅ ያስፈልጋል። እግዚአብሔር በመታወቅ የሚመለከ አምላክ ነውና። እግዚአብሔርን የምናመልከው ባወቅነው መጠን ወይም በተገለጠልን መጠን ነው። እግዚአብሔርን ስናውቅና ስናመልከው ዘወትር በሚታደስ ኃይል እንኖራለን። ነቢዩ ኢሳይያስ፡- «እግዚአብሔርን በመተማመን የሚጠባበቁ ግን ኃይላቸውን ያድሳሉ፤ እንደ ንብር በከንፍ ይወጣሉ፤ ይሮጣሉ፤ አይታክቱም፤ ይሄዳሉ፤ አይደክሙም» ይላል (ኢሳ. 40፡31)።

የተፈጠርንበት ሌላው ዓላማ የእግዚአብሔርን ባሕርይ ለማንፀባረቅ ነው። እኛም የክብሩ መንፀባረቅ እንደሆንን ተጠቅሷል (2ቆሮ. 3፡18)። ፀሐይ አስቀድሞ መስተዋት ከነካች በኋላ ብርሃኑ ነጥሮ እንደሚያብላጩልጭ እንዲሁም እግዚአብሔር እኛን ነክቶን በእኛ ሌሎችን ለመንካት እቅድ አለው።

የምንኖርበት ዓለም ተፈጥራ ያበቃች ዓለም ብትሆንም በየዕለቱ ግን የምትበጅ/የምትሠራ/ ዓለም ናት። ብዙ የሕይወት ክፍተቶች በምድር ላይ አሉ። ከተፈጠርንበት ዓላማ አንዱ

ለምንኖርባት ምድር አስተዋጽኦ ለማድረግ መሆኑን በማሰብ መነሣሣት አለብን። እግዚአብሔር ሁላችንንም ወደ ዓለም ሲልከን በነጻ አላከንም። መልእክት አስታቅፎ ልኮናል። ያንን መልእክት በትክክል ማድረስ ይገባል። መልእክቱን በአድራሻው ማድረስ፤ እኔ የማስፈልገው የትና ለእነማን ነው? ማለት ፈልጎ ይባላል።

የተፈጥሮ ዓለማን ለማሳካት ራእይ ያስፈልጋል። ከታቀደልን አኗኗር ወርደን መኖር ተገቢ አይደለም። ልንሆን የሚገባንን አለመሆን ክብርን ማጣት ነው። ትክክለኛው ማንነታችን ሰዎች የሚሉን ሳይሆን እኛ የሆንንው ነው። ራእይ ያስፈልገናል። በአጋጣሚ መልካም ማድረግ፤ ለሰሙን ሁሉ መስጠት ራእይ አይደለም። ባለ ራእይ በዓለማ ሁሉን ያደርጋል፤ ሳይለመንም ለተቸገረ ይረዳል። ለማይለምኑትም እጁን ይዘረጋል። በምንኖርበት ቦታ ሁሉ ተጽእኖ ማምጣት አለብን። ከተጽእኖ ውጭ አንሆንም። እንኳን እኛ ግዑዛን ነገሮች እንኳ ባሉበት ቦታ ተጽዕኖ ናቸው። ሰፍራ የያዘ ነገር ሁሉ ተጽእኖ ያመጣል። በጠረጴዛ ላይ ያለው አበባ በአካባቢው የወብት ተጽእኖ ያመጣል። ወይ የመልካም ነገር አሊያም የክፉ ነገር ተጽእኖ ነን። የመልካም ነገር ተጽእኖ ሆነን አካባቢያችንን መለወጥ ያስፈልገናል። በእውነት ራእይ ያስፈልገናል።

እናስተውል

- ሳያዩ መምታት የተበላሸውን አይሠራም፤ ከዚያ ሁሉ በላይ ይህናውን ያበላሻል።
- በሕይወት ውስጥ ሰዎች ያሰቡልን፤ ለራሳችን ያሰብነው ነገር አለ። የሚሻለው ግን እግዚአብሔር ያሰበልን ነው። እርሱም ራእይ ነው።
- የሠራዥት ሥራ በቂ ነው ብሎ በትንሽ ድሎች የረካ ሰው ባለ ራእይ መሆን አይችልም።
- ራእይ በነጻ እንቀበለዋለን፤ በዋጋ እንፈጽመዋለን።
- አስፈላጊ ነገሮች ሁሉ ራእይ አይደሉም።
- ስንረግጠው እንጂ ስናስበው የሚከፈል ባሕር የለም።
- ክርስቲያን በሚኖርበት ስፍራ ሁሉ የመልካም ነገር ተጽእኖ ነው።
- ሌሎችን ለመጥቀም ለእነነታችን መሞት፤ ክብራችንንና ጥቅማችንን መርሳት ያስፈልገናል።
- ትንሽ እንኳ መንቀሳቀስ ስንጀምር የዓለም መልክ መለወጥ ይጀምራል።
- ክርስቲያንም ተንቀሳቃሽ መጽሐፍ ቅዱስ ነው።

- ዘመኑ በክርስቲያኑ ላይ ሳይሆን ክርስቲያን በዘመኑ ላይ ተጽእኖ ሊያመጣ ይገባዋል።
- ራእይ አቅጣጫ ጠቋሚ መሣሪያ ነው። ምን ያህል እንደ ተጓዝንና ምን ያህል እንደ ቀረን የምናውቀው በራእይ አማካይነት ነው።
- መሪ ለመሆን የሚያስፈልገው ነገር ቀድሞ ማየት ነው።
- ወዴት እንደሚሄድ የማያውቅ ሕዝብ እጅግ ምስኪን ነው።
- እግዚአብሔር ያየነውን ያወርሰናል።
- ማሰብ የተግባር መነሻ ነው። ማሰብ በሌለበት መሆን የለም።
- ክፉ አሳብም ሆነ መልካም አሳብ በእግዚአብሔር ዘንድ ዋጋ አለው።
- ለማንኖርበት ዓለም እያከማችን ወደምንኖርበት ዓለም ባዶ እጃችንን መሄድ ትልቅ ምስኪንነት ነው።
- እግዚአብሔር ሁላችንንም ወደ ዓለም ሲልከን በነጻ አላከንም። መልእክት አስታቅፎ ልኮናል።
- እኔ የማስፈልገው የትና ለእነማን ነው? ማለት ራእይ ይባላል።

ምዕራፍ ሦስት

የሚመስል ነገር

የታወቀው እንግሊዛዊ ሰዓሊ ዴዩሽን አንድ ቀን ልጁን ወደ መዋኛ ስፍራ ወሰዳት። እዚያም ሲደርስ ቢያገባብላት ቢለምን ልጅቷ ቀዝቃዛው ባሕር ውስጥ መግባት እንቢ አለች። በመጨረሻም ይህ ሰው ከሰዎች ትንሽ የሻይ ጀበና ለመነና ውኃ አፍልቶ ባሕሩ ውስጥ በማጋነን ሁኔታ ጨመረው። ልጅቷም ከዚያ በኋላ በደስታ ዘላ ባሕሩ ውስጥ ለዋና ገባች።

ውሃው ቅድምም ሆነ አሁን ያው ነው። የተጨመረበት ሙቅ ውኃ ባሕሩን ከማምቅ፣ ባሕሩ ሙቀቱን የማቀዝቀዝ ኃይል አለው። የልጅቱ አእምሮ ግን ቅድምና አሁን ልዩነት አለው። ቅድም ቀዝቃዛ የነበረ ውኃ አሁን ሙቅ መሆኑን አመነች። ስለዚህ የማትፈልገውን ቀዝቃዛ ውሃ፣ በሚመስል ሙቀት ተክታ ወደ ባሕሩ ገባች። ዴዩሽን ያደረገው የሚመስል ነገር ቢሆንም የሰው አእምሮ ግን ለሚመስል ነገር ገና ከትንሽነቱ ጀምሮ እንደሚገዛ ያውቃል። እርሱ ማታለሱን ቢያውቅም ልጅቱ ግን ውሸቱን እውነት ብላ መምቅ ጀምራለች። ውሃው ቀዝቃዛ ነው ቢላት እንኳ ከዚህ በኋላ እርሱን ትተቸዋለች እንጂ አታምነውም። በሚመስል እምነትና አስተሳሰብ ያሳመናቸው ሰዎች እኛ ሰው ሠራሽ ሐቅ መሆኑን ብንገነዘብም እነርሱ ግን መለኮታዊ እውነት ነው ብለው ስለሚቀበሉ ይቃወሙናል። እኛ የሰቀልነውን እኛው ማውረድ ብዙ ጊዜ ይቸግረናል። የእኛ አስተሳሰብ ሰዎች ጋ እምነት ካገኘ ከእኛ በላይ ዋጋ ይከፍሉለታል።

ሰይጣን የሚያደርገው ልክ እንደዚህ ነው። ሰይጣን ገና ከሰሙ ጀምሮ በሰዎች የተጠላ ነው። የሰይጣን ነው ከተባለም አሳቡን ያወግዳሉ። ሰይጣንም ከውቅያኖስ በሰፋው ሐሰቱ ላይ ጥቂት እውነት ሲቀላቅልበት ሰዎች ሳያስቡ በደስታ መዋኝት ይጀምራሉ። አንድ ሰው፡- «ስህተት ሐቅን ተጎራብቶ ስለሚኖር ያሞኘናል» ያለው ለዚህ ነው።

በዘመናት ሁሉ የታየው የሰይጣን አንዱ ዘዴው ማታለል ነው። ነገሮች ያልሆኑትን መስለው እንዲቀርቡ ዋና አቀናጃቸው ሰይጣን ነው። እውነትና ሐሰት የተቀላቀሉበት ወሬ ከጠቅላላው ሐሰት የበለጠ ለሰይጣን ግቡን ይመታለታል።

የሚመስል ነገር ሌሎችን ማሳሳቱ ብቻ ሳይሆን ባለቤቱንም ያስታል። ብዙ አባዮች/ወሽታሞች/ አልቃሽ ናቸው። ዕንባቸው እንደ ጅረት ይፈስሳል። ወሽታም የሚያለቅሰው ለምንድነው? ስንል ወሽታም በሰማይና በምድር ያለችው ደጋፊው ዕንባው ብቻ ናት። ወሽት እንደ እውነት ቶሎ መርጋት ባለ መቻሏ መሣሪያው ስትደክም የሚያግዛት በዕንባው ነው። ወሽታም ሳያውቀው የሚያለቅሰው ወዳጆቹን ማጣቱ ታውቆት ነው። ለነገ ከሣራው ዛሬ ያለቅሳል። ከዚህ ሁሉ በላይ ወሽታም የሚያለቅሰው ወሽቱ ራሱን ሳይቀር አታላው እውነት መስላው ነው። ወሽት ሲደጋገም እውነት ይመስላልና።

የሚያሳምኑ ነገሮች ሳይሆን የሚያታልሉ ነገሮች በዓለም ላይ አሉ። በውስጣችን ያለ ቀለም በተጻፈው የእግዚአብሔር ሕግ እማካይነት ወሽት ብንይዘውም አያሳርፈንም። ሌሎች አምነውን እንኳ ንላናችን ዕረፍት አይሰማውም። በውስጣችን ያለው መንፈሳዊ ሕግ የሚፈልገውን ያውቃልና ያን ሲያገኝ ብቻ ያርፋል። የሚመስል ነገር ውበት አለው ሕይወትና ጥጋብ ግን የለውም። ከሩቅ ስንመለከት የፕላስቲክ ፍራፍሬዎች እውነተኛውን ፍራፍሬ ይመስላሉ። የሚኖሩ ሰላልሆኑ መጠውለግ አይታይባቸውም። ከተፈጥሮው ፍሬ መለየት እስኪያዳግት በሩቅ ያሳስታሉ። ሳቢቀርቧቸው ግን ይታወቃሉ። በሩቅ አምረው በቅርበት ደረቅ ብመሆናቸው አንጀት ይቆርጣሉ። ከእነርሱ ውበት አንዲት የጠወለገች እውነተኛ ብርቱካን ጥቅም አላት።

ብዙ ነገሮች ተፈጥሮአዊ ሳይሆኑ ሰው ሠራሽ ናቸው። በሩቅ ሲታዩ ያምራሉ፣ ያስቀናሉ። በቅርበት ሲታዩ ግን ባይ ናቸው። ብዙ ምሁራን በሩቅ ሲታዩ ያምራሉ። በቅርበት ግን ምግባር የላቸውም። ብዙ ባለጠጎች በሩቅ ያስቀናሉ፣ ባለጠጋም ይመስላሉ። በቅርበት ግን ድሃ ናቸው። ባለጠጋ የመባል ፍላጎታቸው ባለጠጋ ከመሆን ፍላጎታቸው ይበልጣል። መሆን የሚችሉትን መጠነኛ ኑሮ ትተው ትልቅ ባለጠጋ ለመምሰል በዕዳ ውስጥ ይዘፈቃሉ። ለሚመስል ነገር ጤናንና ሕይወትን መገበር ከትላንት ይልቅ ዛሬ እየበረከተ መጥቷል።

አንድ ቀን በመንገድ ሰሄድ ሌባ ኪሴ ውስጥ ገብቶ መታወቂያ ወስዷል። ምንም እንዳላገኘ ሲያውቅ መታወቂያ ጥለሃል ብሎ ሰጠኝ። ታዲያ ወዳጆቼ የሚሆኑ አይተውት ኖሯል። ይዘው ሲያስጨንቁት እኔ ጥያቄ ጠየቅሁት። «ስንት ያማረ የለበሱ ሰዎች እያሉ እንዴት እኔ ኪስ ትገባለህ?» አልኩት። ሌባው ተረጋጋና፡- «ያማረ ልብስ የለበሱ ሰዎች ኪሳቸው ስንገባ ምንም አናገኝም።

ገንዘቡን ልብሱ ላይ ስለ ጨረሱት ባዶ ናቸው። የማይረባ የለበሰው ግን በዚሱ ብዙ ገንዘብ እናገኛለን። ያለበሰው ሲቆጥብ ነው» አለች። በእውነት ኪሳችንን የሚያውቁ ሌቦች የኑሮአችንን ዘይቤም ያውቁታል። የሚዘርፉት ገንዘብን ብቻ ሳይሆን የሰውዬውን ማንነትም ነው። ገንዘቡን ወስደው ዝም አይሉም፤ ይመራመሩበታል። አዎ ላያችን እያማረ ውስጣችን ባዶ መሆኑ እውነትን ያሳዝናታል። እውነት፡- «ታማኝነትህ ለራስህ እስኪታወቅህ ድረስ ገና ታማኝ አልሆንክም» ትሰናለች። ለሌሎች፡- «እኔ እንዲህ ነኝ» እያሉ ማውራት ቀላል ነው። ራስን ማሳመን ግን ይከብዳል።

በንግድ ዓለም ላይ ካሉ ሽፍጦች አንዱ ነጋዴው ምንም የማያውቅ መስሎ፤ እንዲሳቅበትም ፈቅዶ ያለ አግባብ ይዘርፋል። ሰዎቹ አለማውቁን እየተወያዩበት ገንዘባቸውን በትርፍ ትተውለት ይሄዳሉ። በሚመስል ነገር ትርፍ ወጪ ማውጣት የተለመደ ነው። ብዙ ሴቶች ከላይ አስከ ታች በሚመስል ነገር ተንቆጥቀጥዋል። የራሳቸውን ሳይሆን ተነቃቃይ አካላትን ተሸክመዋል። በተጠንቀቅም ይኖራሉ። ስለ ትንሽ ነገር ሲያስቡ ትልቁን ይረሳሉ። በውበታቸው እንጂ በአመለካከት ስፋታቸው መወደድን አይሹም። ብዙ ሰዓቶችን ያባክናሉ። የሰዓት ጥርቅም ዕድሜ ይሆንና ዕድሜአቸውን ይከስራሉ። ከእውነታቸው ይልቅ ፀጉር ሠሪያቸው ምሥጢረኛቸው ይሆናል። ሁለት ዓይነት ሰው ሆነው ይቀርባሉ። ጌጥን እንጂ ልብን አያሳዩም። የሚመስል ነገር ቆይቶም ቢሆን ግንኙነትን ማፍረሱ አይቀርም።

የሚመስል ነገር እውነተኛውን አንዲመስል ተደርጎ በጥንቃቄና በብልሃት የተዘጋጀ ነው። የሚመስል ነገር የቆመው ከእውነተኛው ነገር አንጻራዊ ወይም ትይዩ ሆኖ ነው። ብዙ ወገኖች በሚመስል ነገር ተይዘዋል። መታለል የሚፈልግ ሰው ባይኖርም የሚመስሉ ነገሮችን ለመለየት ግን የሥጋ እውቀታችን እንኳ አይረዳንም። የእግዚአብሔር መንፈስ የነገሮችን ጥልቀት ካልገለጸልን ብዙ ነገሮች ተሸፍነውብን ይኖራሉ። ዓለም በሚመስል ነገር የተሞላች ናት። ሰዎችም ተዋንያን ናቸው። ብዙዎቻችን የምንኖረው፡-

ፍቅር በሚመስል ዘረኝነት፤
አንድነት በሚመስል አድመኝነት፤
ሰላም በሚመስል መረጋጋት፤
ደስታ በሚመስል ላቅ፤
የዋህነት በሚመስል ጅልነት፤
ብልሃት በሚመስል ብልጠት፤

ሴት መውደድ በሚመስል አመንዝራነት፤
ቀጣባ በሚመስል ስስት፤
ቸርነት በሚመስል መበተን፤
መስጠት በሚመስል ብድር፤
ምስጋና በሚመስል ስድብ፤
ዲፕሎማሲ በሚመስል ውሸት፤
ማዘን በሚመስል ከንፈር መምጣጥ፤
እምነት በሚመስል ወገኝነት፤
አክብሮት በሚመስል ማጎንበስ፤
ምስጋና በሚመስል ምፀት፤
ዓይናፋር በሚመስል መንጣሪነት፤
ርኅራኄ በሚመስል ልፍስፍስነት፤
ቆራጥነት በሚመስል ጭካኔ፤
ዓላማ በሚመስል ሰው መፍጀት፤
ትዕግሥት በሚመስል ስንፍና፤
ትጋት በሚመስል ችኩላ፤
መዋደድ በሚመስል መላመድ፤
ዝምታ በሚመስል ዱዳነት፤
ግልጽነት በሚመስል እብደት፤
ምሥጢር በሚመስል ባዶ ነገር፤
አልልታ በሚመስል ኦኩታ፤
ድጋፍ በሚመስል ፍርሃት፤
ዘመናዊነት በሚመስል ወረት፤
አገር ወዳድ በሚመስል ጥላቻ፤
ራእይ በሚመስል ቅገርት . . . ነው።

የሚመስል ነገር ከተፈጥሮና ከእውነት የራቀ እጅግም አድካሚ ነው። አረም ተክሎችን ተጠግቶ መብል እንደሚካፈል የሚመስል ነገርም እውነተኛውን ነገር ተጠግቶ የማይገባውን ክብር ላይካፈል ይሞክራል። ከውሸት ለመውጣት እውነት ስታበራ የሚቻል ነገር ነው። እውነት ከሚመስል ውሸት ለመውጣት ግን የዘመናት ጣር አለው። ያለንበት ዘመን ወርቁን የሚመስሉ ቅቦች፤ ፍሬውን የሚመስሉ ፕላስቲኮች፤ ሰው የሚመስሉ የልብስ መስቀያዎች ... ያሉበት ዘመን ነው። ከዚህ ሁሉ በላይ እውነት ለአንዲመስሉ ተደርገው በጥበበኞች የተጠለፉ ሐሰቶችም ሞልተዋል። ከሐሰተኝነት ያስወግዛል፤ እውነተኛነት ደረቅ ያሰኛል። የድንበር ክተማው ግን አስመሳይነት ነው። እውነት የሐሰትን ድጋፍ ሳትፈልግ ትቆማለች፤ ሐሰት ግን እውነትን መስላ ለመቆም ትጥራለች። ታላላቅ መንፈሳዊ ፍሬዎች እንኳ በዚህ መሳይ ነገር ተተክተዋል። እውነትን ካላገኘን ባለ ራእይ አንሆንም። የእምነትም

ሆነ የራእይ መሠረቱ እውነት ነው። ብዙ ክርስቲያኖች ተክተው የሚኖሯቸው ሰው ሠራሽ ጽድቆች አሏቸው። ፍቅርን፣ ፍቅር የሚሉት እንዲሁ በመውደድ ሳይሆን የሚወዱት የሚመስላቸው ነገር ግን ያልጠሉትን ሰው ነው። ፍቅር ግን መውደድ እንጂ አለመጥላት አይደለም። ቸርነትን ብድር መመለስ ለማይችሉ ድሆች በማድረግ ከመግለጽ፡ «እኔ የማንም ምንም አያልፍብኝም» በሚል ሂሳብ ተክተው ይኖራሉ። የሚመስል ነገር ወደ እግዚአብሔር ቤትም እየገባ ክርስቲያን ፈሪሳውያንን እያመረተ ነው። እውነተኛውን እውነት ማግኘት ለብዙዎች ጭንቅ እየሆነ ነው። እውነት ግን ያን ያህል ሰውር ሳይሆን ለአሁን የሚመርር፣ ለዘላለም ግን የሚጣፍጥ ነው። ቆይቶ ከሚመር፣ ለጊዜው ግን ከሚጣፍጠው ሐሰት ይልቅ የእውነት ጊዜያዊ ምሬት ይሻለናል።

ብዙ ሰዎች ራእይ ያላቸው እየመሰላቸው የሚዳክሩበት ጊዜ ጥቂት አይደለም። ራእይ ስለ ራሳችን ያለን የማያቋርጥ አሳብ አይደለም። ራእይ ወደ ሌሎች ማየት ነው። ራእይ በዛሬው መርካት ሳይሆን የነገን መድረሻ ማየት ነው። በሚያልፈው ዕድሜ የምንሠራው የማያልፍ ሥራ በራእይ የሚገኝ ነው። ለሰሜ፣ ለታሪኬ እየተባለ የሚሠራው ራእይ አይደለም። ራእይ ራሱን ክዶ በእግዚአብሔር መደገፍ ነው። እኔ፣ ለእኔ እያሉ የሚኖሩ ዓለም ሁሉ እንዲኖሩላቸው የሚፈልጉ ባለ ራእይ ሲባሉ አይችሉም። ብዙዎች ግን ራሳቸውን ሲያታልሉ ይውላሉ፣ ይኖራሉ። የውሉ ብዜት ኑሮ ይሆናልና።

ችግረኞችን እንረዳለን፣ ምስኪኖችን እንደግፋለን እያሉ ድርጅት አቋቁመው የሚንቀሳቀሱ፣ ስለ ራእይ ሲናገሩ ማር ከአፋቸው ጠብ የሚል፣ ሥራቸው ግን ሬት የሆኑ አንዳንድ ሰዎችን አይተናል። ሰው ለአንድ ራሱ ድርጅት መክፈት አያስፈልገውም። ያውም በድሆች ስም የሚነግድ፣ እነዚህ ሰዎች ወሬ እንጂ ተግባር የሌላቸው፣ ብዙ ጊዜ ከመናገራቸው የተነሣ ራእያችን የሚሉትን ነገር እንደ ጥቅልል መጽሐፍ የሚለቅቁ፣ ተግባር የሌላቸው ትልቅ ተረጂዎች ናቸው። ከእንቅልፋቸው ጠዋት ሦስት ሰዓት የሚነሡ፣ የመታጠቢያ ገንዳ ውስጥ በመቅ ውኃ ተዘፍዝፈው ስድስት ሰዓት የሚሆንባቸው፣ ለምሳ ሁለት ሰዓት ያህል የሚፈጁ፣ ከቀኑ ስምንት ሰዓት ሲሆን ከደውሉላቸው ሰዎች ለአንዱ ዕጣ እውጥተው ዘጠኝ ሰዓት ላይ ቀጠሮ የሚይዙ፣ እንዴት ወደዚህ ራእይ እንደገቡ እስከ ምሽት ሁለት ሰዓት ተርከው፣ ይህን ለሰማላቸው ሰው የጀሮ ኢንሹራንስ ደህና ገንዘብ ሰጥተው ወደ ቤታቸው ሲመለሱ በጣም ቢዚ ነኝ እያሉ የሚያወሩ፣ እኛ ለወገናችን ምን ያልሆነው አለ፣ በአጭር ቃል ተቆረሰንለት የሚሉ ሰዎችን አይተናል። ለማያፍሩ

ሰዎች እያፈርገላቸው ብዙ ዘመን ኖረናል። በእውነት በሚመስል ነገር እንደ እኛ የጠፋ፣ ባለ ራእይ መባልን እንጂ ባለ ራእይ መሆንን የማይፈልግ ማን አለ? በንዳና ላይ ከሚሸቀረቀሩት አንሥቶ፣ ታርጋ ቊጥር እንዳለው መሐል ጎዳና ላይ የሚንግሳለሉትን ወጣቶች ስንመለከት የሚመስል ነገር በዙፋን ተቀምጦ እየገዛን እንደሆነ እንረዳለን። እነርሱን ለማኖር በየውጭ አገሩ የሚማቅቁትን ወገኖቻቸውን ለማሰብ እንኳ ፈቃዱ የላቸውም። አንድ ሰው ከውጭ አገር ደውሎ «አገራችን የሃይማኖት አገር ትመስለኝ ነበር፣ የወግ አገር መሆኗን ሳውቅ ራሴንም ታዝቤያለሁ» ብሎኛል። ይህ ሰው እንዲህ ብሎ ቢነግረን እናሳድደዋለን። የማስመሰል ጠባዩ ራሱን ለማየት አለመፈለግ ነውና። «ውሽታምን ያደናቀፈ ዕድሜ የለውም» የሚባለው ለዚህ ነው። ራሱን የማያይ ሕዝብ፣ ራሱንም ለማየት የማይፈልግ ወገን ላለመለወጥ፣ ላለማደግ ተጠንቅቆ የሚጓዝ ነው። ማስመሰል በሌላው ሕዝብ ቢኖርም በእኛ ግን ይበሳል። ሰው በመድረክ እንጂ በህልውናው ላይ ድራማ ሲሠራ ያሳዝናል። ማስመሰል ጊዜያዊ ጠባያችን ሳይሆን ባሕላችን ሆኗል። ከዚህ ማጥ ውስጥ ካልወጣን መልካሙን ገና አናይም። ቃሉ፡ «የማያስተውልም ሕዝብ ይገለበጣል» ይላልና (ሆሌ. 4፡14)።

አንዳንድ ሰዎች የሌላቸውን የመኪና ቊልፍ ይዘው ካለው በላይ ይናገራሉ። ድህነትም መብት መሆኑን አልተረዱም። መኪና መገልገያ ነው። መኪናው ልብ ካገኘ በእኛ ይኩራ እንጂ እኛ እንዴት ወርደን በቀላላቀስ እንክራለን? የተሰበረውን መስኮታቸውን ማሰራት ስንፈው ሽተሩ ተከፍቶ ብርድ መታኝ፣ ሠራተኞቹን አባርራለሁ የሚሉ ብዙ ወገኖች አሉ። ያልሆነውን ላንሆን የሆነውን ሳናጣጥመው እናልፋለን። አሲያ መጋረጃው የተገለጠ ቀን እናፍራለን። የመማር መሣሪያውን አእምሮን፣ የመማር መብትን ይዘው በሐሰት እኔ እንዲህ ነኝ እያሉ በትምህርት ማዕረግ የሚጠሩ ሰዎች አሉ። አምጡ ሲባሉ በማያሳዩት ነገር ከመኩራት የሆኑትን መጠቀም፣ የፈለጉትን በእግዚአብሔር እርዳታ ማግኘት ይቻላል። በቀደሙት ዓመታት ውስጪ እውርደው እኔ ከዛሬ ጀምሮ ደጃዝማች ነኝ የሚሉ ነበሩ። ደጃዝማችነትን የፈለጉት ግን ዘመኑ ካለፈ በደርግ ዘመን ነው። በሚመስል ነገር የተሞሉ ሰዎች ኢያሱ በገባያን ፀሐይን እንዳቆመ ዘመኑን ያቆሙት ይመስላቸዋል። ዘመኑ ተራምዷል፣ እነርሱ ግን ድሮ ላይ ናቸው። አስመሳይነታቸውም ታውቆ ስማቸው ጠረፍ ደርሷል። እነርሱ ግን ዛሬም ማታለል የሚችሉ ይመስላቸዋል። ሰው ሰውን የሚዋሸው ያ ሰው እውቀቱ ከእኔ ያነሰ ነው ብሎ ሲገመት ነው። በመጨረሻ ግን እርሱ አላዋቂ መሆኑ ይደረስበታል። የእጅ ሌቦችን ፖሊሶች፣ የእፍ ሌቦችን አስተዋዮች ይይዟቸዋል። አስመሳይ ግን የገዛ ዘመኑን የሰረቀ

በመሆኑ ማን ይይዘዋል? የሰውዬው ቤት ሲቃጠል እንጮኻለን። ይህ ደግነት ነው። በሐሰት ሲቃጠል የመጮህን ደግነት ግን ማን በሰጠን! የሚያምሩንን ነገሮች በሙሉ በዝርዝር መናገር አንችልም። ምክንያቱም ሁለተኛው አምሮታችን ያለው አንደኛውን ካገኘን በኋላ ነው። በሽምግልና ገንዘብ ያገኙ ከሽምግልና ክብር፣ ከመሥራትም ብርታት ወደ ኃጢአትና ወደማስመሰል ኑሮ ገብተዋል። በእውነት ሁላችንም ጠፍተናል። ፀንቶ የሚኖረው ማዕረጎችን ሳይሆን ሰውነታችን መሆኑን ማን በነገረን! የሚመስል ነገር ኑሮአችንን፣ እምነታችንን፣ ራእያችንን ጎድቶታል። ቀጥሎ ያለው ገለጻ የራእይን ምንነት ይገልጽልናል።

- ተግባር የሌለው ራእይ የቀን ሕልም ነው። ራእይ የሌለው ድርጊት የሌሊት ቅዠት ነው።
- ተግባር የሌለው ራእይ ሕልም ብቻ ነው። ራእይ የሌለው ድርጊት ጊዜን ማሳለፊያ ተግባር ብቻ ነው።
- ድርጊት ያለው ራእይ (ራእይ ከድርጊት ጋር) ዓለምን መለወጥ ይችላል።

ራእይ ድርጊትን ማምጣት አለበት። ድርጊት የሌለው ራእይ መጨረሻ የሌለው መጀመሪያ ነው። ራእይ የሌለው ድርጊትም መጀመሪያ የሌለው መጨረሻ ነው። የስኬታችን ሙሉ ክብር በራእይ ሲተገበር ብቻ ነው። ሰዎች ራእዩን ብቻ እየተናገሩ ላይሠሩ ይችላሉ። ይህ ልብ ያለው ግን እግር የሌለው ራእይ ነው። ስለዚህ ያሰበው ጋ አይደርስም። ሰዎች ድርጊቱን ይዘው ግን ራእይ ላይኖራቸው ይችላል። ይህ ያልተጠበቀ ድል በመሆኑ ደስታ አይሰጥም። ራእይ ያለው ድርጊት ግን የኑሮ ጌጥ ነው።

አንድ ሕዝብ ወደ ዕድገት እንዳይመጣ ከሚይዙት ነገሮች አንዱ የሚመስል ነገር ነው። እኛ የተለየን ሕዝቦች ነን፣ የጥንት ሥልጡኖች ነን ማለት ብቻውን፣ ወደምናስበው ደረጃ አያሸጋግረንም። «ታሪክ ላይ መቆየት አመድ ላይ መንከባለል ነው» የሚለው ለእኛ ተግሣጽችን ነው። አንድ ሕዝብ ወደ እውቀት ብርሃን እንዲወጣ፣ የታሪክን ዳቦ ከመላስ ወጥቶ ዛሬ እንዲበላ።

1. ችግሩን እውቆ ችግሪ ይህ ነው ማለት አለበት!
2. ከሌሎች የገንዘብን ሳይሆን የእውቀትን ምጽዋት መጠየቅ አለበት!

3. እርግጠኛ ችግር ውስጥ ማለፍ አለበት። ምክንያቱም ሰው የሚጨክነው ጊዜ ሲጨክንበት ነው።

ብዙ የሥነ ልቦና ማነቃቂያዎች ማስመስልን የሚገነቡ እንጂ እውነትን የሚያሳዩ አልሆኑም። ሳይኩሎጂ «ሰው ምን ይፈልጋል?» የሚለውን አጥንቶ ይመቻቻል እንጂ ሰው የተሠራበት እውነትና የሕመሙ ፈውስ ምንድነው? ስለማይል ለትውልድ ድንዛዜ እንዳይሆን ያሰጋል። ለብዙ መጥፎ ነገሮች የምንግባቸው ሰዎችን ጥቂት እውነት፣ ዘላቂውን ሐቅ ስንነግራቸው ይጣሉናል። በሐሰት ደንዝዘው ስለ ተቀመጡ። «ለምን ከእዲስ ታስጀምረናለህ? ብዙ ዓመት የኖርንለትን ነገር ለምን ዋጋ ታሳጣብናለህ?» የሚሉ ይመስላሉ። «እንደው ተጨነቅ ቢልህ ነው» በማለት ያዘኑልናል። እውነትን እየተለዋወጥን መደሰት እንደሚቻል የዘነጋን ይመስላል። «ወርቁ ቢጠፋ ሚዛኑ እንዴት ይጥፋ» ያሰኛል።

አንድ ሰው። «ፖለቲካ ውስጥ እውነት ከቀላቀልህ ፖለቲካ የሚባል ነገር አይኖርም» ብሏል። ከሚመስሉ ዙፋኖች አንዱ ፖለቲካ ነው። ፖለቲከኞች ማስመስልን እንደ ፖለቲካ ጽድቅ ያዩታል። ለድህው ሕዝብ የአዞ ዕንባ እያነቡለት፣ ዛሬ ካላቸው ጥቂት ነገር ሳይሆን ካልተጨበጠው ነገር በምኞት እየቸሩት ይኖራሉ። ፍላጎታቸው እስኪሞላ ለሰላሳች ፍላጎታቸው ከተሟላ በኋላ ደግሞ ቀጣዮች ናቸው። የሚመስል ነገር ዙሪያችንን ሲከበን እኔስ እውነተኛ ነኝ ወይ? ብለን መጠየቅ አለብን።

በዓለም ላይ የምናየው ነገር አብዛኛው የቤተ ክርስቲያን ጥላ ነው። ቤተ ክርስቲያን ዘረኛ ስትሆን ዓለም ዘረኛ ትሆናለች። ቤተ ክርስቲያን አስመሳይ ስትሆን ዓለምም በኩራት ታስመስላለች። ዛሬ አብያተ ክርስቲያናትን ስናይ ሦስት ወገኖች ይታየባቸዋል።

- አስመሳዮች
- ጨካኞች
- እውነተኞች

የሚመስል ነገር ዕድሜን እያሳሳቀ የሚጨርስ ነው። የሚመስል ነገር እንደ አደጋ ቶሎ የሚገድል ሳይሆን ቀስ እያለ የሚጥል ነው። ራእይ የሚመስል ግን ያልሆነ ብዙ ራእይ መሳይ ዛሬ ይታያል። እኛ የያዘነው በርግጥ ራእይ ነው ወይ? ብለን መጠየቅ ያስፈልጋል። እውነተኛውን ወርቅ የምንለየው የላይ መልኩን ውስጥም ማግኘት ከቻልን ብቻ ነው። ላዩ ብቻ ወርቅ የሚመስል ቅብ ነው። ራእይ ባለው ድርጅት ውስጥ ስለምንሠራ

ነው ወይስ ራእይ ስላለን ነው እየሮጥን ያለነው? ራእያችን በራእዩ ጀምሮ ላይ የነበረ፤ አሁን ግን የጀመርነውን ለመጨረስ ብቻ በይሉኝታ የምንሮጥ ነን? ብለን ራሳችንን መጠየቅ፤ ከራሳችን ጋር ጊዜ መውሰድ ያስፈልገናል። አይዟችሁ ችግሩን ማወቅ ግማሽ መፍትሔ ነው።

እናስተውል

- በሚመስል እምነትና አስተሳሰብ ያሳመናቸው ሰዎች እኛ ሰው ሠራሽ ሐቅ መሆኑን በነግራቸውም እነርሱ ግን መለኮታዊ እውነት ነው ብለው ስለሚቀበሉ ይቃወሙናል።
- ነገሮች ያልሆኑትን መስለው እንዲቀርቡ ዋና አቀናጃቸው ሰይጣን ነው።
- ላያችን እያማሪ ውስጣችን ባዶ መሆኑ እውነትን ያሳዝናታል።
- የሚመስል ነገር የቆመው ከእውነተኛው ነገር አንጻራዊ ወይም ትይዩ ሆኖ ነው።
- እውነት የሐሰትን ድጋፍ ሳትፈልግ ትቆማለች፤ ሐሰት ግን እውነትን መስላ ለመቆም ትጥራለች።
- እውነትን ካላገኘን ባለ ራእይ አንሆንም። የእምነትም ሆነ የራእይ መሠረቱ እውነት ነው።
- እውነተኛውን እውነት ማግኘት ለብዙዎች ጭንቅ እየሆነ ነው።
- ራእይ ስለ ራሳችን ያለን የማያቋርጥ አሳብ አይደለም። ራእይ ወደ ሌሎች ማየት ነው። ራእይ በዛሬው መርከቅ ሳይሆን የነገን መድረሻ ማየት ነው።
- ሰው ሰውን የሚዋሸው ያ ሰው እውቀቱ ከእኔ ያነሰ ነው ብሎ ሲገመት ነው።
- የሚያምሩንን ነገሮች በሙሉ በዝርዝር መናገር አንችልም። ምክንያቱም ሁለተኛው አምሮታችን ያለው አንደኛውን ካገኘን በኋላ ነው።
- የሚመስል ነገር ኑሮአችንን፤ እምነታችንን፤ ራእያችንን ጎድቶታል።
- ድርጊት የሌለው ራእይ መጨረሻ የሌለው መጀመሪያ ነው። ራእይ የሌለው ድርጊትም መጀመሪያ የሌለው መጨረሻ ነው።
- እውነተኛውን ወርቅ የምንለየው የላይ መልኩን ውስጥም ማግኘት ከቻልን ብቻ ነው። ላዩ ብቻ ወርቅ የሚመስል ቅብ ነው።

ምዕራፍ አራት

ራእይ ያልሆነው

በዳግማዊ ዐፄ ቴዎድሮስ ቤተ መንግሥት ደጃፍ ላይ አንዲት ሴት ቆማ፡- «ለጃንሆይ ሕልም አይቼ ልነግራቸው መጥቻለሁና አስገቡኝ» ትላለች። ወታደሮቹም፡- «ያንቺን ቅዠት የሚያዳምጡበት ጊዜም የላቸውም ተመሰሺ» ይሏታል። እርሷም፡- «ምን ትገረኝ አንድ ቀን ሳንኖቸው መንገሬ አይቀር» ብላ ጉዞዋን ስትቀጥል ወታደሮቹ፡- «አግኝታ ብትነግራቸውና ለምን ከሰከላችኋት ብለው ቢቆጡንስ? ትግባና እርሳቸው ቢፈልጉ ይመልሷት» ብለው ጠርተው አስገቧት። «ጃንሆይ! አንዲት ሴት ሕልም አይቼላቸው ልነግራቸው መጥቻለሁ» ትላለች አሏቸው። እርሳቸውም አስገቧት ብለው ከፊታቸው ስትቆም፡- «ምን እየሸልኝ?» ይሏታል። እርሷም፡- «ጃንሆይ በሕልሜ እንደው የሱዳን ስጋጃ ይመስለኛል ኋ ብሎ ተነጥሮ እኔና እርሱም በዚያ ላይ ተኝተን እየሁ ደስ ብሎኛል» ትላቸዋለች። እርሳቸውም ተገርመው፡- «ያየሽው ይህን ብቻ ነው?» ይሏታል። «አሁ ጃንሆይ ደስ ብሎኛል» ትላቸዋለች። በዚህ ጊዜ ሃያ ማር ትሬዛ አንሥተው ሰጧትና «ለወደፊቱ በአቅምሽ አልሚ» ብለው ሸፏት ይባላል። በወቅቱ ያ ገንዘብ ብዙ ነው። ገንዘቡ እስኪያልቅ ድረስ በአቅሚ ማለሚን እንዳትረሳ ብለው ይመስላል። በርግጥ አቅምን ማወቅ ብልህነት ነው። «አቅሙን አያውቅ» በአገራችን ትልቅ ስድብ ነው ይባላል።

በአቅም ማለም ይገባ ይሆናል። ራእይ ግን በአቅም የምናየው አይደለም። ራእይ ስለ ተራራ አያስብም፤ ከተራራው በስተጀርባ ያለውን ማየት ነው። ለሚጓዝ ሰው ከፊት ያለው ተራራ በስተጀርባ ይሆናል። «እንዴት ይገፋ ይሆን?» ያስባለው ተራራ ወደኋላ ዞሮ ሲያዩት ውበት ነው። ራእይ በአቅም አይወሰንም፤ ራእይ አቅምን ሁሉ ይወርሳል። ውስጣችን «አቅምህ ምንድነው?» ይሰናል። ሰዎችም በማይረሳ መልኩ አቅማችንን ይነግሩናል። ሰዎች በትላንቱ ይመዝኑናል፤ እግዚአብሔር ግን በነገ ተግባራችን ዛሬ ይጠራናል። ስምዖን ሳለን ጴጥሮስ ይለናል። መጀመሪያ ማየት፤ ከዚያ መንካት የራእይ ባሕርይ ነው።

አሁን ያለኝ አቅም ምንድነው? ብሎ በአሁን አቅም መጀመር የራእይ ክብር ቢሆንም የሁልጊዜ አቅሜ ይህ ነው ብሎ ግን አያስብም። ገንዘብ ስላለን ሥልጣን ስላለን ራእይ ይኖረናል ማለት አይደለም። ራእይ ግን ገንዘብንም፤ ሥልጣንንም ያመጣል። እንደ

ሰው ሲናገሩ፡- «ገንዘብ የለኝም ብለህ መጽሐፍ መጻፍን አታቋርጥ፤ ገንዘቡ የተገኘ ቀን የሚጻፈው ይጠፋል» ይሉ ነበር። ይህ እውነት ነው። በዓለም ላይ ከባዱ ባለ ራእይ መሆን እንጂ ባለ ገንዘብ መሆን አይደለም። ራእይ የገንዘብን መውደቂያ ያሳምራል። ገንዘብ ግን ራእይን አይመራም።

«ስለሆነው ነገር መናገር ስላልሆነው ነገር መናገር ነው፤ ስላልሆነው ነገር መናገርም ስለሆነው ነገር መናገር ነው» ይባላል። የራእይን ሁለንተና ለማየት ራእይ ያልሆነውን ማየት ይገባል። በአጭሩ ራእይ አራት ነገሮች አይደለም።

- ራእይ ዕቅድ አይደለም
- ራእይ ሕልም አይደለም
- ራእይ ምኞት አይደለም
- ራእይ ትንቢት አይደለም።

ራዕይ ዕቅድ አይደለም

ዐፄ ቴዎድሮስ ያቺን ሴት በሕልሟ እቴጌ ሆና ብትመጣም አቅሟን እንዳለወቀች በማይረሳ መንገድ ነግረዋታል። ሕልም በአቅም ሊሆን ይችላል። ራእይ ግን በአቅም አይደለም። ዐፄ ቴዎድሮስ ራሳቸው ንጉሠ ነገሥት የሆኑት በራእይ እንጂ በአቅም አልነበረም። መነሻቸው መንደርንም አያስገብርም ነበርና። በመሳፍንት አገዛዝ ተበታትና በአጥቢያ ነገሥታት ተጨንቃ የኖረችውን ኢትዮጵያን አንድ ለማድረግ ያስቻላቸው ከአቅማቸው በፊት የነበረው ራእያቸው ነው።

ራእይ ከዕቅድ ነጻ አይደለም። ራእይ ከዕቅድ ነጻ ባይሆንም ዕቅድ ሁሉ ግን ራእይ አይደለም። ራእይ በዕቅድ ሊለካ፤ በአንጓ ሊቆረጥ፤ በነዶ ሊታሠር ይችላል። ቢሆንም ግን ራእይ ዕቅድ አይደለም። ዕቅድ መሠረቱ ገንዘብ ነው። ራእይ ግን መሠረቱ እግዚአብሔርና መልካም ቍጭት ነው።

ተግባራቸውን በዕቅድ የሚያራምዱ ሰዎች ሊኖሩ ይችላሉ። ዕቅድ መልካምና አስፈላጊ ቢሆንም ብዙ ጊዜ ግን ከዕቅዳችን ውጭ እንሆናለን። አይሁድ ዐሥሩን ትእዛዝ ሳይፈጽሙ ራሳቸውን ከኃጢአት ለመከላከልና ወደ ዐሥሩ ትእዛዛት ድንበር ላለመጣጋት ከአንድ ሺህ በላይ የሚሆኑ የሕግ ዝርዝሮችን/የሽማግሌዎችን ወግ/ አውጥተው ነበር። ነገር ግን ማድረግና መፈጸም አልቻሉም። ዛሬም

ራሳቸውንና ኑሮአቸውን ለመቆጣጠር ብዙዎች የዕቅድ ሰነድን ያዘጋጁሉ። ለተፈጻሚነቱ ራሳቸውን ቢያስጨንቁም ኑሮው ይመራቸዋል እንጂ ሕይወትን እነርሱ ሊመሩ አልቻሉም። ዕቅዶች የወረቀትን ታማኝነትን/የያዘውን አለመልቀቁን/ ከማሳየት ውጭ ሰውን በቃሉ እንዲገኝ አያደርጉትም። ምክንያቱም ሕይወት እንደምናስበው አይደለችምና ነው።

ዕቅድ በጀት ይከተለዋል። አሊያም በበጀት ይታቀዳል። ራእይ ግን ዕቅድ አይደለም፤ ከበጀት ውጭም ይኖራል። ባለጠጎች ድሆች፤ የተማሩትም ያልተማሩትም ራእይ ሊኖራቸው ይችላል። የራእይ እንቅፋቱ ባለጠጋ ወይም ድሃ መሆን ሳይሆን እንቅፋቱ የደነዘዘ መንፈስ ነው። በዓላማ ተፈጥሮ ያለ ዓላማ ለመኖር መወሰን ነው። እማሆይ ትሬዛ ራእይ ነበራቸው። ራእያቸውም ተጨብጦ የተዳሰሰላቸው ሰው፤ ራስ ወዳዶችንና ዘረኞችን ደግሞም ሌቦችን በቃላቸው ሳይሆን በኑሮአቸው የዘለፉ ሴት ናቸው። ሴትነታቸውና እማሆይነታቸው ገለል ብለው ቢቀመጡበት ትልቅ ምክንያት ነው። ባዶ ጸሎትን ሳይሆን በሥራ ላይ የሆነ ጸሎትን አሳዩ። ድሆቻቸውን ለመመገብ ባዶ ቅርጫት ተሸክመው መንገዳቸውን ብቻ ይዘው ይራመዳሉ። የሰጣቸውን ሰው ላለማየትና በመስጠቱ ብቻ የተለየ ፍቅር ላለመስጠት አያዩም ነበር። እቤታቸው ደርሰው ቅርጫቱን ሲዘረግፉ ግን ለዚያ ቀን የሚያስፈልገው ወጪ ይሞላላቸው ነበር። በራእይና በእምነት የጨላሰሙ መንደሮችን አብርተዋል። እኚህ እናት ብዙ ባለሥልጣኖችን ማዘዝ፤ የጦር መሪዎችን መቆጣት ችለዋል። በጦርነቶች መካከል ለመርዳት ሲያልፉ የጥይት ድምፅ ረግቦላቸዋል። በእውነት መልካምነት ሥልጣን ነው።

እማሆይ ትሬዛ የነበራቸው ሀብት የለበሷት አንዲት ቀሚስ ብቻ ነበረች። የቀን ወጪአቸውም 0.75 ሣንቲም ነበረ። የተሳካ ራእይ ግን ነበራቸው። ዓለም ከቢልጌት ይልቅ እማሆይ ትሬዛን በልቡ ይቀበላቸዋል። ባለ ራእይ ስለ ነበሩና ዓለምን ስለ ናቁ እንደ ተከበሩ አልፈዋል። ራእይ ከሰው በእግዚአብሔር፤ ከምድር በሰማይ፤ ከገንዘብ በፍቅር ያምናል። ባለ ራእይ ሰው የለኝም አይልም፤ እግዚአብሔር አለኝ ይላል። ባለ ራእይ ዋጋውን ከምድር አይጠበቅም። ሽልማቱ በሰማይ እንደሆነ ያውቃል። እየሮጠ የሚሸለም ሯጭ የለም። ሩጫውን ሲጨርስ ግን ይሸለማል። ዓለምም የሩጫ ስፍራ ናት። ስለዚህ ባለ ራእይ በሩጫ ሜዳ ላይ ሽልማትን አይጠበቅም። ራእይ ለገንዘብ ሳይሆን ለፍቅር ዋጋ ይሰጣል። ባለ ራእይም የፍቅር ጠንቅ የሆነውን ገንዘብ ተጠንቅቆ ይይዛል።

አቅም ቢኖረኝ ባለ ራእይ እሆን ነበር አይባልም። የራእይ አቅም እግዚአብሔር ብቻ ነው። ራእይ ሰውን እያዩ ሲርጡ አይፈጸምም። እግዚአብሔርን ተስፋ የሚያደርግ ግን ጉልበቱ አይዝልም። መጀመርንና መፈጸምን የሚሰጥ ጌታ የራእይ ሀብቱ ነው። በመሠረቱ ራእይ ያልቀደመበት አቅም ጭንቀትና የጥፋት መሣሪያ ብቻ ነው። በዓለም ላይ ያለው ችግር ራእይና የጠራ ራእይ ብቻ ነው። ረቂቁ ግዙፉን ይገዛል። ፍቅር ረቂቅ ነው። ሰው ለወደደው ሀብቱን ብቻ ሳይሆን አካሉንም ይሰጣል። ለምን? ስንል ፍቅር ከዓለም ጉበረት በላይ ስለሆነ ነው። ጥላቻም ረቂቅ ነው። ነገር ግን ኒውክሎር ሊያስተኩስ ይችላል። በዓለም ላይ ረቂቁ ግዙፉን ይገዛል። እንደዚሁም ራእይ ረቂቅ ቢሆንም ግዙፉን ይገዛል። አዎ አቅም ራእይን ማምጣት አይችልም፤ ራእይ ግን አቅምን ያመጣል።

ራእይ ሕልም አይደለም

ይህ ዓለም ለራሳችንና ለሌሎች ሕልም የምናይበት፤ ሰዎችም ከራሳቸው አልፎ ለእኛ የሚያዩበት፤ ነቅተንም የምንጨዋውቀው ነው። ሕልም የእግዚአብሔር ምሪት የሚተላለፍበት ሊሆን ይችላል። እግዚአብሔር ግን በቀጥታ የሚናገረው በሕልም አይደለም። መልካም ሕልም ስላየን በጣም ደስ ሊለን፤ ክፉ ሕልም ስላየንም ልንጨነቅ አይገባም። ምክንያቱም እንኳን የሕልሙ የእውነትም የሚፈጸመው እግዚአብሔር ሲፈቅድ ነውና። ሕልም የውሳኔችን ክለሳ ነው። ሌሊት የምናየው ብዙ ጊዜ ቀን የዋልነውን ወይም በነፍስ ፋይል ውስጥ የተቀመጠውን አንዱን ነገር ነው። ሰሎሞን፡- «ሕልም በሥራ ብዛት ይታያል» (መክ. 5+3) ይላል። እግዚአብሔር በሕልም ምሪትን እንደሚሰጥ በናምንም (ዘኁ. 12+6) ሲያሳይ ይችላል መጠንቀቅ ተገቢ ነው። በሕልም ጨርሶ የማያምኑና ሙሉ በሙሉ በሕልም ብቻ የሚመሩ ሰዎች አሉ። ሁለቱም ጫፍ ከባድ ነው።

ሕልምና ራእይ አንድ አይደሉም። ሕልም ሰው ተጃቶ፤ ራሱን ጥሎ፤ አንቀላፍቶ የሚያየው ሊሆን ሰውዬው ተከፍሎ ማለት ሥጋው ተጃቶ ነፍሱ ግን ነቅታ የሚያየው ነው። ራእይ ግን እንዲህ አይደለም። ሰውዬው በሙሉ ማንነቱ ከመነሻ ላይ ሆኖ የሚታየው መድረሻ ነው።

ራእይ ብለን ስንናገር ሁለት ዓይነት ራእይ እንዳለ እንገነዘባለን። የመጀመሪያው፡- የጸጋ ራእይ ሲሆን ሁለተኛው ደግሞ የዓላማ ራእይ ነው። የጸጋ ራእይ ያላቸው በተመስጦ ከፊት

ለፊታቸው የሚያዩት መንፈሳዊ ምሥጢር ነው። በዚህ ራእይ ውስጥ የትንቢት ሀብትም ይገለጣል። የጸጋ ራእይ ለሁሉም የተሰጠ አይደለም። ጸጋ ነውና። ለአንዳንዶች የተሰጠ፤ ለሌላ ክርስቲያን ከተሰጠ የመንፈስ ቅዱስ ሀብታት አንዱ ነው። የዓላማ ራእይ ግን ሁሉም ሰው ሊኖረው የሚገባ የተወሰነ ግብ ነው። ወይም የተተመነ ጉዞ ነው። የታቀደም ድል ነው። ይህ ራእይ ለሕይወት ትርጉም ይሰጣታል። ሕይወት ትርጉም የሚኖራት መንገድነቷን ጠብቃ መጀመሪያና መጨረሻ ሲኖራት ነው። በዚህ መጽሐፍ ላይ እያየን ያለነው ስለ ጸጋ ራእይ ሳይሆን ስለ ዓላማ ራእይ ነው። በመሠረቱ ስለ ጸጋ ራእይ መማር አያስፈልገንም። ከፊት ለፊታችን ያለውን ቴሌቪዥን ለማየት ትምህርት አስፈላጊ እንዳልሆነ፤ የሚመጣውን የራእይ ጸጋም ለማየት ትምህርት አያስፈልገንም። ዓላማ የሆነው ራእይ ግን ሁሉም ሰው ሊኖረው የሚገባ፤ የምንኖርበትም ምክንያት ነው። ራእይ ሕልም አይደለም ብለናል። የዓላማው ራእይ እንኳን ከሕልም ከጸጋው ራእይም ይለያል። ራእይ ዋጋ ተምነን፤ በነፍሳችን ተወራርደን የምንገባበት የጠራ ብርሃን ነው።

ብዙ ሰዎች ራእይ እንዳላቸው ያስባሉ። የጠራ ነገር ግን አይታያቸውም። ቢራመዱም መድረሻቸውን አይለዩም። ቢርጡም አርካታ አይሰማቸውም። የመተንፈስን ያህል ቀላል ደግሞም ሕይወት አይሆንላቸውም። የሥራ ያህል ይከብዳቸዋል። ከነኩአቸው ሊተውት ይችላሉ። የሕልምንና የራእይን ንጽጽር እስቲ እንመልከት።

1. ሕልም የጠራ አይደለም

ሕልም ብዥታ ያለበት፤ የተቀጣጠለ ስዕል እንጂ ወጥ አይደለም። ሕልምን ማስረጃ አድርገን ልናቀርብ እንችልም። «ይመስለኛል» የሚል ቃል ባይኖር ሕልምን ማውራት ከባድ ነው። ራእይ ግን የጠራ፤ ከቀትር የፈካ ነው። ነገሮች ሁሉ ተራ በተራ የሚከናወኑበት፤ ከመንገዳችንም ላይ ስህተትን እያረምን፤ በመልካሙ እየጸናን የምንጓዝበት ነው። የተደረሰበትን ነገር እንደ ማስረጃ ብናውራለትም፤ ያልተደረሰውንም በእጃችን እንደ ገባ አርግጠኛ ነገር የምንተርከው ነው። በራእይ ውስጥ ይመስለኛል ሲሆን ይችላል የሚሉ ቃላት አይኖሩም። ማመንታት የሌለበት የጦር ሜዳ ቋንቋ ነው። «ድሉ የእኛ ነው!»

2. ሕልም ሰዎችን አናስከትትበትም

አንዲት ሕፃን ልጅ በሕልሜ ይህን አየሁ እያለች ስታወራ ቤተሰቦቿ አላመኗትም። ምክንያቱም በዚያ ዕድሜ ሕልም ታያለች የሚል ግምት የላቸውም። በዚህ ጊዜ ያቺ ሕፃን ልጅ፡ «እውነቱን ነው ካላመናችሁኝ እገሌን ጠይቋት» ብላ አጠገቧ የተኛቸውን መንታ እህቷን ምስክር ጠራች። ያቺ ሕፃን ከመጀመሪያው የሁለተኛው ማስረጃዋ ሕልሙን ውሸት አደረገባት። ለሕፃኗ እኦምሮ አጠገብ የተኛ ሁሉ የተከፈተውን የሕልም መመልከቻ በጋራ የሚያይ መስጧታል። ሕልም ግን የግል እንጂ የጋራ አይደለም።

ብዙዎች ብዙ ያስባሉ፣ ብዙ ይሮጣሉ፣ ብዙ ዋጋ ይከፍላሉ። ግባቸው ግን ራሳቸው፣ ራሳቸውና ራሳቸው ብቻ ነው። ስለዚህ ሕልሞች ናቸው። ባለ ራእዮች ግን ከራሳቸው፣ ወገናቸው ከሆነው ወጣ ብለው ስለ ሌላው የሚያስቡ ናቸው። ባለ ራእዮች «ምን አደረጉልኝ?» ሳይሆን «ምን አደረግሁኝ?» «ምን ያደርጉልኛል?» ሳይሆን «ምን አደርግላቸዋለሁ?» የሚሉ ናቸው። ባለ ራእይ የተቀበለውን ብድር የሚመልስ ሳይሆን ለማይገባቸውና ለማይገባቸው መልካም የሚያደርግ ነው። ጆን ኤፍ ኬኔዲ በመላው ዓለም የተደነቀላቸው ገግግር፡ «አገሬ ለእኔ ምን አደረገኛልኝ ሳይሆን እኔ ለአገሬ ምን አደረኩለት ቢሉ» የሚለው ነው።

ሕልም ሌሎችን በአሳብ የምናስከትትበት እኛም በምኞት የምንሮጥበት ነው። ውጤቱ ትንሽ ሩጫው ግን ብዙ የሆነበት የዚህ ዓለም ኑሮ ሕልም ነው። ራእይ ግን የመኖር መገለጫ ነው። በጋራ የምንሰቅለው የድል ባንዲራ ነው። ከሕፃናት ትምህርት ቤት አንሥቶ ሊሰጥ የሚገባው ነገር «አንድ ነገርን አበርክቶ ስለማለፍ» ሊሆን ይገባዋል። የልጆችን ዕድገት፣ የወጣትነትን ጉብዝና ለምለም የሚያደርገው ይህ በጠዋቱ የተገኘ ራእይ ነው። የአገራችን ወላጅ ስለ መብል እንጂ ስለ ልጅ ራእይ አያስብም። ያለ ራእይ ኖሮ ራእይ የሌለው ትውልድ ያተርፋል። የት ልሂድ? ብሎ የሚንቀዋለል ጊዜ እንደሚያጠፋ፣ መሄጃውን ተምኖ የወጣው ግን በስዓቱ እንደሚደርስ፣ መሄጃችንን አጥተን ስንገነዘብተት ኖረናል። ዕድሜም ባከናወነናል። በእውነት ጊዜ ያላቸውን ሕፃናት በራእይ ማነጽ ይገባናል። ራእይ ለአገርና ለወገን ካለን ፍቅር ይመነጫልና ሕፃናትን ስለ አገራቸውና ስለ ወገናቸው ፍቅር ልናስተምራቸው ይገባል። በእውነት ሰዎች ዛሬ የተመኘላቸውን ነገ ራእያቸው ያደርጉታልና ምኞታችንን እንገነዘባቸው።

ራእይ መሐን አይደለም። ብዙዎችን ይወልዳል። የራእይ ሞሐን አይተንም አናውቅም። ሕልም ግን ሰዎችን አያስከትትም።

3. ሕልም የተከፈለ ማንነት ነው

ሕልም የሚታየው ሥጋ ተኝቶ ነፍስ ግን ነቅታ ነው። ስለዚህ አንዱ ሰውዬ ተከፍሎ የሚያየው ነገር ሕልም ይባላል። ራእይ ሕልም አይደለም። ብዙ ሰዎች ለዘመናት ሕልም አላቸው። ውስጣቸው ይፈልጋል፣ ለመጀመር ግን ይሸበራሉ። ወይም በማያደክም ሁኔታ ለመፈጸም ይሻሉ። ሌሎችን ማሠራት እንጂ እነርሱ መሳተፍ አይፈልጉም። ይህ ግን ራእይ ሳይሆን ሕልም ነው።

ራእይ ሁለንተናን የሚጠይቅ ነፍስና ሥጋን የሚያሳትፍ ነው። ራእይ የሚመሠረተው በልብ ላይ ስለሆነ ልብ ከተሰጠ የሚቀር ጓዝ የለምና ራእይ ሁሉን ያስከትታል። ልቡን የሰጠ ጊዜውን፣ ገንዘቡንና ጉልበቱን ... አያስቀርም። ሰው ለራእይ የሚሰስተው አቅም የለውም።

4. ሕልም የተረጋገጠ አይደለም

ሕልማችንን ስንናገር «ከእገሌ ጋር የምሄድ ይመስለኛል፣ እንትናም አብራን ያለች ይመስለኛል» በማለት ነው። ሕልምን የሚቀጣጥለው «ይመስለኛል» የሚለው ቃል ነው። ሕልም የተረጋገጠ ሳይሆን ብዥታ ያለበት ዕይታ ነው። ራእይ ሕልም አይደለም። አንዳንድ ጊዜ ለሰዎች የምንገልጠው ራእያችን ለራሳችን ያፈገባንን ነው። ይህ ግን አደጋ አለው። ጳውሎስ ራእይን በተቀበለ ጊዜ የወሰደው የማሳሳቢያ ጊዜ ነበር። የቀድሞ እውቀቱን ከአዲሱ ለማስታረቅ ሦስት ዓመታት በዐረብ በረሃ ላይ ተቀምጧል (ገላ. 1፡17)። ስለዚህ አገልግሎቱ እስከ ዛሬ ሕያው ነው።

5. ሕልም እንደ ፈቺው ነው

ሰውዬው ሕልም አለምኩ ብሎ ሰፈቺው ይነገረዋል። ፈቺውም፡ «ምን አየህ?» ቢለው፡ «ነጭ ሽማ ለብሼ በእልጋ ላይ ተኝቼ አየሁ» አለው። ፈቺውም ሲተረጉም፡ «ውይ መሞትህ ነው» አለው። አላሚውም ደንገጦ፡ «ወርጃለሁ እኩ» አለው። ፈቺውም መልሶ፡ «እርሱም ወደ መቃብር መውረድህ ነው» አለው። በዚህ

ጊዜ አላሟሉ ተበሳጭቶ፡- «በቃ አላየሁም» አለው። ለምን? ቢሉት «ፈቺ ቆረቆሮ» አለ ይባላል።

ከሕልም ሕግጋት አንዱ፡- «ሕልም እንደ ፈቺው ነው» የሚለው ትልቁ አንቀጽ ነው። ራእይ ግን እንደ ንባብና ትርጓሜ እንጂ እንደ ሕልምና ፍቺ አይደለም። ማንም ሰው እንደ ፈለገው የተረገመልንን ነገር የምናስተናግድበት ሳይሆን እውነተኛ መገለጥ ነው። ራእያችንንም በየአስተርጓሚ ቦታ ይዘን ከሄድን ጥንቱንም ራእይ አልነበረም ማለት ነው። ባለ ራእይ ሌሎችን ያስከትታል። ነገር ግን ደጋፊ አይደልም። የሚያጨበጭቡለት ሰለሌሉ ሩጫውን አያቆምም። በሚወረወርበት ትርጉምም አይደናገርም። የገባውን ለማድረግ ብቻ ይተጋል።

6. የማይደረስበት ነው

«የሕልም ሩጫ አይደረስበትም» ይባላል። በሕልም ውስጥ ሩጫ አለ። ሩጫው ግን ግብ የለውም ወይም አይደረስበትም። ቢጨበጥም ሲነቁ ባዶ ነው። ራእይ ግብ፣ ተደራሽ ግብ እንጂ ሕልም አይደለም። ራእይ እያስረገጠ፣ ነዳ በነዳ እያሰረ፣ ባሽነፈበት ግዛት ሁሉ እንደ ወታደር ባንዲራ እየተከለ የሚሄድ ተጨዋጭ ሁኔታ ነው። ሕልም ግን እንዲህ አይደለም። አንድ ሰው፡- «እንሮጣለን እንሮጣለን፣ የሕልም ሩጫ እንሮጣለን። የሕልም ሩጫ አይጠገብም፣ አይደረስበትምና» ብሏል።

የራእይ መንገድ ብዙ የእግር ፈለግ ያለበት ነው። ብዙዎች ያለፉበት፣ እነርሱ ዝም ቢሉም ሥራው የሚናገርበት፣ በታሪክ ውስጥም እንደ ጉብታ ከፍ ብሉ የሚታየን ነው። ራእይ ተደራሽ ግብ ነው። ነገር ግን ወዳየው ነገር ለመድረስ መራመድ አለብን።

7. ሕልም ከፈቃዳችን ውጭ ነው

በሕልም የምናየው የምንፈልገውን አይደለም። ሕልማችንንም መቆጣጠር አንችልም። ስለ ታየን እናየዋለን። ሚዛም የምንችለው አይደለም። መጥፎውንም ዕይታ ለመቀየር ምንም ዓይነት ጥረት ማድረግ አንችልም። በሕልማችን ላይ ሥልጣን የለንም። ሕልም እኛ የምናየው ግን እኛ የማንቆጣጠረው ነው። ራእይ ሕልም አይደለም።

ራእይ ፈቃዳችንን ይጠይቃል። ፈቃዳችን ከሌለበትም ባለ ራእይ ልንሆን አንችልም። የሚሄዱበትን የማያውቁ ሕፃናት ብቻ ናቸው። አዋቂዎች ግን ከመነሣታቸው በፊት መድረሻቸውን ያረጋግጣሉ። ባለ ራእይም የሚሄዱበትን እውቅ፣ ፈቅዶ፣ የሚያስከፍለውን ዋጋ ተምኖ የሚነሣ ነው። ራእይንም እንደማይለወጥ እንደ እግዚአብሔር ቃል አያየውም። እንዳንድ ራእይ ግብ ከተሟላ በኋላ ይለወጣልና። ለምሳሌ፡- ሙሴ ሕዝቡን ከግብፅ አውጥቶ ከነፃን ማስገባት ራእይ ነው። ይህ ራእይ ግን ሕዝቡ ከነፃን ከገቡ በኋላ የተፈጸመ ራእይ ነው።

በጅምሩ ፍጹም የሆነ ራእይ የለም። ስለዚህ ባለ ራእይ ራሱን ፍጹም እንደሆነ አይቆጥርም። ራሱን ያያል፣ ያርማል። ትክክለኛ እርምቶችንም ይቀበላል። የእርማት ቃሎች ከማንም ይልቅ ባለ ራእይን ይጠቅሙታል። ምክንያቱም እርማቱን ያስተካክላልና። ራእይ ከቀጥጥር ውጭ ሊሆን አይችልም። ምክንያቱም ስሜት አይደለም። እንደውም ራእይ የሚጀምረው ስሜታችን ተንጠፍጥፎ ሲያልቅ ነውና። ራእይ የሚፈጸመው በባለ ራእይ ነው። ባለ ራእይና ራእይም አይጠፋፋም። አንዱ አንዱን ይጠብቀዋል። ራእይም ከባለ ራእይ አያፈተልክም። የራእይን ዝርዝር ፍጻሜ ባለ ራእይ ባያውቀውም ባደረ ቀጥር ግን የራእይ ሰዕል እየደመቀ ይመጣል። ሲቃረብም ያየው ነገር እየጎላ፣ እካል እየነሣ/እየዝገፈ/ ይመጣል።

8. ሕልም ተግባር የለውም

«ድህ በሕልሙ ቂቤ ባይበላ ምን ሆኖ ይኖር ነበር» ይባላል። በውኑ ስለማያገኘው በሕልሙ ይሸነገልበታል። ያየሁትን ውለዱ ማለት ግን አይችልም። ሕልም ተግባር አይጠይቅም። ሕልም ተጠያቂ አይደለም። ሕልም፣ ሕልም ነው። ራእይ ግን ተግባር እንጂ ፍላጎት ብቻ አይደለም።

የአሳብ ማረፊያው፣ የንግግር ጌጡ(ውበቱ) ተግባር ነው። ንግግር ያለ ተግባር ሞገስ የለውም፤ ተግባር ግን ያለ ንግግር ድምፅ አለው። ራእይ ሕልም አይደለም። ምክንያቱም ተግባር ነውና። ባለ ራእይ ወደ ተግባር ይቻካላል። ባለ ራእይ ተጠያቂነትን ይወስዳል። ዓለም አጥታ እየፈለገች ያለችው ባለ አደራነትና ተጠያቂነት የሚገኝ ው ራእይ ካለው ትውልድ ነው። ራእይ ዳቦ መላሰ አይደለም። ለማውራት መኖርም አይደለም። ብዙ ሥራ ጥቂት ገለባ ነው።

9. ሕልም ሲያልቅ የምናውቀው ነው

ሕልምን የምናውቀው ሲያልቅ ነው። አጠቃላይ ይዘቱን ለመናገር መጨረስ ያስፈልጋል። ቀጥሎ ያለውን ለመገመት በፍጹም አንችልም። ራእይ ሕልም አይደለም። ሲያልቅ የምናውቀው ሳይሆን ፍጹሙን አይተን የምንጀምረው ነው። ራእይ የሚለካ ነው። ግምት ሳይሆን እርግጥ ነው።

ምናልባት ራእይ አለኝ የምንለው ራእይ ያልሆነ ነገር ይዘን ሊሆን ይችላል። ዕቅድ ይዘን ራእይ አለኝ ብለን ሊሆን ይችላል። ዕቅድ የሚታመነው በምድራዊ አቅም ላይ ሲሆን ራእይ ግን በእግዚአብሔር ይታመናል። ዕቅድ ባለመቻል ይሰረዛል። ራእይ ግን በመንገድ አይቀርም። አሁንም ራእይ አለኝ የምንለው ሕልም ይዘን ሊሆን ይችላል ራእይ ግን ሕልም አይደለም። ራእይ፡-

- የጠራ ዕይታ ነው
- ሌሎችን ያስከትታል
- ሁለንተናን ያሳትፋል
- የተረጋገጠ ነው
- ትርጓሜው እንደ ገቢ ነው
- ተደራሽ ግብ ነው
- ፈቃዳችንን ይጠይቃል
- አይተን የምንነካው ነው።

ራእይ ያልሆነ ነገር በጊዜ ውስጥ ሲመክን ይታወቃል። አንዲት ሴት ሆጺ ገፋ ሲል የሚያዩአት፡- «አረገዝች እንዴ?» ብለው ክርክር ሊያበዙ የመቀረጫው ቃል፡- «እህል ከሆነ ይጠፋል፤ ልጅ ከሆነ ይገፋል» የሚለው ነው። ጥጋብ ከሆነ ጊዜያዊ ነውና ሆጺ ይሟሸሻል። ልጅ ከሆነ ግን እየጎላ ይመጣል። እንዲሁም ስሜት ከሆነ ይጠፋል፤ ራእይ ከሆነ ግን ይገፋል። እጅንዳ ይዘው ሲሄዱ፤ ፍጥን ፍጥን እያሉ ሲራመዱ፤ ብዙ ለመናገር ሲዘጋጁ ባለ ራእይ ናቸው ወይስ አይደሉም ለማለት ያጠራጥረን ይሆናል። ራእይ ከሆነ ግን እየገፋ ይመጣል።

እናስተውል

- ራእይ ስለ ተራራ አያስብም፤ ከተራራው በስተጀርባ ያለውን ማየት ነው።
- ራእይ በአቅም አይወሰንም፤ ራእይ አቅምን ሁሉ ይወርሳል።

- ራእይ የገንዘብን መውደቂያ ያሳምራል። ገንዘብ ግን ራእይን አይመራም።
- ራእይ ከዕቅድ ነጻ አይደለም። ራእይ ከዕቅድ ነጻ ባይሆንም ዕቅድ ሁሉ ግን ራእይ አይደለም።
- ራእይ ግን መሠረቱ እግዚአብሔርና መልካም ተጭት ነው።
- የራእይ እንቅፋቱ ባለጠጋ ወይም ድሃ መሆን ሳይሆን እንቅፋቱ የደነዘዘ መንፈስ ነው።
- ባለ ራእይ ሰው የለኝም አይልም፤ እግዚአብሔር አለኝ ይላል።
- ሕይወት ትርጉም የሚኖራት መንገድነቷን ጠብቃ መጀመሪያና መጨረሻ ሲኖራት ነው።
- ራእይ ግን የጠራ፤ ከቀትር የፈካ ነው።
- ሕልም ግን የግል እንጂ የጋራ አይደለም።
- ራእይ መሐን አይደለም። ብዙዎችን ይወልዳል። የራእይ መሐን አይተንም አናውቅም።
- ራእይ እያሰረገጠ፤ ነጾ በነጾ እያሰረገ፤ ባሽነፈሰት ግዛት ሁሉ እንደ ወታደር ባንዲራ እየተከለ የሚሄድ ተጨባጭ ሁኔታ ነው።
- ወዳየነው ነገር ለመድረስ መራመድ አለብን።
- የሚሄዱበትን የማያውቁ ሕፃናት ብቻ ናቸው። አዋቂዎች ግን ከመነሣታቸው በፊት መድረሻቸውን ያረጋግጣሉ።
- ራእይ የሚጀምረው ስሜታችን ተንጠፍጥፎ ሲያልቅ ነውና። ራእይ የሚፈጸመው በባለ ራእዩ ነው። ባለ ራእዩና ራእዩም አይጠፋፋም። አንዱ አንዱን ይጠብቀዋል።
- የአሳብ ማረፊያው፤ የንግግር ጌጡ(ውበቱ) ተግባር ነው። ንግግር ያለ ተግባር ሞገስ የለውም፤ ተግባር ግን ያለ ንግግር ድምፅ አለው።
- ራእይ ዳቦ መላስ አይደለም። ለማውራት መኖርም አይደለም። ብዙ ሥራ ጥቂት ገለባ ነው።
- ራእይ ሕልም አይደለም። ሲያልቅ የምናውቀው ሳይሆን ፍጹሙን አይተን የምንጀምረው ነው።

ምዕራፍ አምስት

ምኞት አይደለም

ሁለት ወንድማማቾች በምሽት በጨረቃ ብርሃን እየተዘናኙ ሲጓዙ ትልቅ ወንድም ወደ ሰማይ ቀና ብሎ «እግዚአብሔር አምላኬ ይህን ሰማይ የሚያህል መስክ ቢሰጠኝ በጣም ደስ ይለኝ ነበር» አለ። ታናሹም የራሱን ምኞት ገለጠ። «እኔም እነዚህን ከዋክብት የሚያህሉ ከብቶች ቢሰጠኝ ደስ ይለኛል» አለ። በዚህ ጊዜ ታላቅ ወንድምየው ቆም ብሎ። «እግዚአብሔር እነዚህን ከዋክብት የሚያህሉ ከብቶችን እሺ ይሰጥህ፤ ለመሆኑ እነዚህን ከብቶች የት ነው የምታሠማራቸው?» አለው። ታናሹም ፈገግ ብሎ። «አንተ ወንድሜ መስክ ላይ ነዋ!» አለው። በዚህ ጊዜ ታላቅ ወንድምየው እሳት ልሳት እሳት ጎርሶ። «እንዴት ብትንቀኝ ነው እኔ መስክ ላይ የምታሰማራው?» ብሎ ገደለው ይባላል።

ሰማይን የሚያህል መስክ፤ ከዋክብትን የሚያህሉ ከብቶች የሉም። ጠቡ ግን አለ። ምኞት ያልተጨበጠ ነው፤ ነገር ግን የተጨበጠ ግድያን ይወልዳል። ሰው ቢመኝም የሚበቃውን፤ ሊያስተዳድረው የሚችለውን ነገር ቢመኝ መልካም ነው። የሌለውን ሀብት ሲመኝ ሕይወትን የቀጠፉ ብዙዎች ናቸው። የታያቸው እንደ በሬው ሣሩ እንጂ ገደሉ አይደለምና ገድለው ለመኖር አቀዱ። ውጤቱ ግን ራሳቸውን በፀፀትና በእስራት ቀጡ። ገድሎ መኖር እንደማይቻል ለማሰብ እንኳ አልቻሉም። ምኞት ዓይንን ያሳውራልና።

ምኞት ነገሮችን ተፈጥሮአዊ በሆነ መንገድ ከማግኘት ያለ ሂደትና ያለ ልፋት እንዲገኙ ይፈልጋል። ከትንሽ ወደ ትልቅ የሆነውን ጉዞ ምኞት ይቃወማል። ስለዚህ ከትልቅ ወደ ትንሽ የሆነው የምኞት ጉዞ ይጀመራል። ምኞት ያለንን ነገር እንደሌለን እያደረገ በሌለን ነገር ላይ ብቻ እንድናፈጥ የሚያደርግ እንደ ክፉ ባል። «የትም ፍጭው፤ ዱቄቱን አምጪው» የሚል ክፉ አዛዥ ነው። ምኞት የሌሎችን ፍላጎት ረግጦ የእኔ ብቻ ይሟላ የሚል ራስ ወዳድ ነው። ገና ባልተጨበጠ ነገር ስንቶች ተላላቁ። አብረው ወጥተው አብረው መግባት ያልቻሉ፤ በአንዱ ሞት ላይ ሕይወታቸውን መመሥረት ሲያስቡ ሞተው የቀሩ ብዙዎች ናቸው። ምኞት አእምሮን የሚወጠር፤ ትክክለኛውን ነገር ለማሰብ ጊዜ የማይሰጥ ነው። የዕብደት ዓይነቱ ብዙ ነው። የመጀመሪያው ግን በምኞት ማበድ ነው።

ምኞት፤ ምኞት ነው። ለመፈጸሙ/ለመከናወኑ/ ፈቃደ እግዚአብሔር ያስፈልጋል። ነገር ግን ባልተጨበጠ ነገር ጠባይን መለወጥ ያስገምታል። በመጽሐፈ ምሳሌ ላይ። «ቀን የሚያመጣውን ምን እንደ ሆነ አታውቅምና ነገ በሚሆነው አትመክ» ተብሏል (ምሳ. 27፥1)። እግዚአብሔር እየታዘበን ያለው ገና በምኞታችን ነው። ብዙዎቻችን ግን በምኞት ተመዝንን ቀለን ተገኝተናል። እግዚአብሔር ሀብት ሰጥቶን ለመስጠት ሳይሆን እኛም በተራችን ሌሎችን ደጅ ለማስጠናት እንመኛለን። ሥልጣን ይዘን የተበደሉትን ለመርዳት ሳይሆን በቀላችንን ለመፈጸም ነው የምንመኝው። ምኞታችን አዋቂዎች ሆነን ለማሳወቅ አይደለም። አስተማሪዎቻችን እንዳሰቃዩን ሌሎችን ለማሰቃየት ነው። ለግፍ ድንበር የሚያስቀምጥ አጥተን ይኸው በጭካኔ እንወዳደራለን።

አንዲት እህታችን። «የምንመኝው ሰጥቶን በትሕትና ለመስጠት ሳይሆን ሰውን አሰልፎ ደጅ ለማስጠናት ነው። እግዚአብሔር ገና በምኞታችን ይታዘበናል» በማለት ስትናገር ሰምቻታለሁ። በምኞት ተመዝኖ ቀሎ መገኘት ከባድ ውርደት ነው። «እግዚአብሔር የአንድ ቀን ሥልጣን ቢሰጣችሁ ምን ታደርጋላችሁ?» ተብሎ ቢጠየቅ «በአንድ ቀን ሥልጣን ምንም ማድረግ አንችልም» ብለን ከመመለስ ብዙ ዝርዝሮችን እንናገራለን። አያችሁ እግዚአብሔር ያልሰጠን ለዚህ ነው። አንዳንድ ጊዜ እኛ በአቅማችን የምናጠቃውን ያህል ነገሥታት በአቅማቸው አያጠቁም።

ለእግዚአብሔርና ለምንወዳቸው ሰዎች ትልቅ ነገር ለማድረግ እንመኛለን። በየዕለቱ ልናከናውነው የሚጠብቀንና ዙሪያችንን የከበበን ግን ትንንሹ ነገር ነው። እግዚአብሔርን የምናከብረው፤ ለሰዎችም ፍቅራችንን ልንገልጽ የምንችለው ትንንሹን ነገር መፈጸም ስንጀምር ነው። ትልልቅ ሥራዎች በሕይወታችን አንድ ወይም ሁለት ጊዜ ቢገጥሙን ነው። እንድንፈጽመው የታዘዝነው ትንንሽ ነገር ግን ዘወትር በዙሪያችን ከሰናል። የሚችለውን ለማድረግ የሚለግም ሰው የማይችለውን ይመኛል። በብዙ የሚሰጠን በትንሹ ስንታመን መሆኑን መዘንጋት አይገባም። ጌታችን። «... በጥቂቱ ታምነሃል በብዙ እሾምሃለሁ፤ ወደ ጌታህ ደስታ ግባ» (ማቴ. 25፥21) ያለውን ማስታወስ አለብን።

ሁሉም ሰው ምኞትን ይወደዋል። ምኞት ግን ካልተወለደ ሕመም አለው። ደግሞም ምኞት ብቻ ሆኖ ይቀራል። ምኞት ከመኝታቸው የማይወርዱ፤ ከወንበራቸው የማይነሡ፤ ከቤታቸው የማይወጡ የሰነፎች ሀብት ናት። የምኞት ቸርነት አያልቅም። ምኞት ብዙ ሀብት ቢመድብም ሠራተኞች ግን አይቀጥርም። ምኞት

የቤቱን ጉልላት ቢደመድምም መሠረት ግን ገና አልጣለም። የምኞት ፈረስ ልጓም ስለ ሌለው መቆሚያ የለውም። እንዲት የምትለምን ሴት።

«ይቅርብኝ እያሉ እየተውት ነው፤ ሀሳብና መንገድ ማለቂያም የለው፤» ብላለች።

ከብዙ ሺህ ምኞት ጥቂት ተግባር ይበልጣል። ብዙ መመኘት ጥቂት ግን ማድረግ አለመቻል ከባድ ስቃይ ነው። ምኞት አቋራጭ መንገድ ቢመስልም ከዋናው መንገድ ግን ይርቃል። የምኞት ብዛት ያንገዳግዳል። ያደክማል። የጊዜ ብል ሆኖ ዘመንን ያነትባል።

ይህንን ስንል መልካም ምኞት መመኘት ተገቢ አይደለም ማለታችን ይሆን? እግዚአብሔር መልካም ምኞትን ይፈጽማል። የተግባርም መነሻ በመሆን ምኞት ያገለግላል። የምኞት ችግሩ ምኞት ብቻ ሆኖ መቅረቱና ተግባርን ተክቶ መኖሩ ነው። ያልተፈጸመ ምኞት አለመቻልንና ብስጭትን ይፈጥርና ተስፋ መቀረጥን ያስከትላል። በጽልመት ስፍራም ያስቀምጣል። ሰው ለአእምሮ ሕመም ከሚጋለጥባቸው ነገሮች ውስጥ።

1. ሕይወቱን የመሠረተበት ነገር፡-

ሕይወቱን የመሠረተው በትምህርቱ፤ በሀብቱ፤ በትዳሩ፤ በልጆቹ፤ በጓደኞቹ ... ከሆነ ያን ሲያጣ የመኖር መብቱን ያጣ ይመስለዋል። ስለዚህ ለአእምሮ ጭንቀት ይጋለጣል። ነገር ግን ትምህርት፤ ሀብት፤ ትዳር ... ለመኖር ድጋፍ ሰጪ ሊሆኑ ይችላሉ። ሕይወት ግን ክርስቶስ ነው።

2. ምኞት፡-

የአእምሮ ሕመማን ባሉበት ስፍራ ብንጎበኝ ላንተ ሚሊየን ብር እስጥሃለሁ፤ አንተን ደግሞ እነግሥሃለሁ ይላሉ። እነዚህ ሰዎች በጤንነት ዘመናቸው ይህን ባገኝ ለእገሌ ይህን አደርጋለሁ፤ ይህ ቢኖረኝ ለእገሌ ይህን እሰጣለሁ የሚሉ ነበሩ። ምኞታቸው ተፈጻሚነት ሲያጣ ባለመቻል ስሜት ለአእምሮ ሕመም ይጋለጣሉ። ምኞት መልካም ቢሆንም ገደብ ያሻዋል።

አንድ አባት ሳልጠይቃቸው ረጅም ጊዜ ሆኖኝ ፈራ ተባ እያልኩ፡- «አባ እንዳይቀየሙኝ ስላልተመቸኝ ነው» ሰላቸው፡- «አይ

ልጄ ልብ ይመቸዋል፤ እግር ግን አይመቸውም። እኔ በቀን ሁለት ጊዜ እሜሪካ ደርሼ እመጣለሁ። እግራ ግን ከአልጋ አይወርድም» አሉኝ። አዎ ምኞትም የቀለለው ልብ ስለሚመቸው፤ ጎዳናውም ስለማይቆረቀር ነው።

ራእይ ምኞት አይደለም። እንደውም ራእይ የሚኖረን ስሜታችንና ምኞቶቻችን ተንጠፍጥፈው ካለቁ በኋላ ነው። ስሜትና ምኞት የደፈረሰ ውኃ ሲሆኑ ካልሰከኑ አይጠጡም። ታዲያ ምኞት የምናበዛው ለምንድነው? ስንል የምንመኘውን ነገር ዋጋ ሳንከፍል እንዲሆንልን ነው።

ምኞት ስሜት ነው፤ ራእይ ግን ተግባር ነው። ምኞት የአሳብ ፍልሚያ ነው። ራእይ ግን ራስን መስጠት ነው። ራእይ የሚመስል ነገር ይዘን ራእይ የሌለን ሰዎች ልንሆን እንችላለን። ምኞትን ራእይ ብለን ልንይዝ እንችላለን። ዋጋ ለመክፈል ግን እንፈራለን። አንዳንድ ጊዜም ዋጋ ለመክፈል በመፍራት ራእይ መልሶ ምኞት የሚሆንበት ጊዜ አለ።

ተፈጥሮአችንን ስንመረምር ጆሮ የምናወጣውን ድምፅ፤ ዓይን አፋችንን የምንከፍትበትን መጠን፤ ልብ የእርምጃችንን ልክ ይወስናሉ። ራእያችን ደግሞ መድረሻችንን ይወስነዋል። የተዋበ ፍጻሜ የተዋበ ጅማራ ያስፈልገዋል። ስለዚህ ራእይ የአማራጭ ጉዳይ ሳይሆን ምርጫችን ሊሆን ይገባዋል። ራእይ የሚመስል ነገር ይዘንም ራሳችንን እንዳንደልል መጠንቀቅ ያስፈልገናል።

ትንቢት አይደለም

አገራችን በመሳፍንት ሥርዓት ለዘመናት ተከፋፍላ ኖራለች። እያንዳንዱ መስፍንም በየጓዳው የሚቀልበው ትንቢት ተናጋሪ ባሕታዊ ነበረው። ባሕታዊውም እርስዎ ቅባት አለዎት፤ ዐርባ ዓመት ይነግሃሉ እያለ ሐሰተኛ ተስፋ ይሰጣቸዋል። የሁሉም መስፍን ቅልብ ባሕታዊ፡- «እርስዎ ቅባት አለዎት» ስለሚላቸው ሁሉም፡- «ከእግዚአብሔር ዘንድ ቅባት አለኝ» በማለት ውጊያ ያነሡ ነበር። ሐሰተኛ ትንቢትን በማመናቸው የተሰጣቸውን መስፍንነት እንኳ በቅጡ ሳያጣጥሙት ሞተዋል። ለብዙዎች ማለቅም ምክንያት ሆነዋል።

ዐፄ ቴዎድሮስ ከዘመቻ ሲመለሱ መተማ ላይ ገበሬው አላሳልፍ ብሎ በቅሎ መንጠቅ ጀመረ። ገበሬውም ተው ቢባል እንቢ

ስላሳ ሠራዊቱ በታዘዘው መሠረት ብዙ ሰው ገደለ። ባሎቻቸው ከሞቱባቸው ሴቶች አንዷ እንዲህ ብላ አለቀሰች ይባላል፡-

«አተርፋለሁ ብሎ የካሣን ፈረሰ
ሳያርመው ሞተ የዘራውን ገብሰ፤»

የያዘውን የጣለው ይህ ገበሬ ብቻ አይደለም። አያሌዎች በአጉል ትንቢት ተወጥረው የያዙትን ሳይሠሩበት ጠላት አትርፈው፤ በመንገድ ቀርተዋል። በቅርብ ዘመናትም የፓትርያርክነት ቅባት አለኝ እያሉ ሲባሉና ሲናከሱ ያለፉ ሰዎች ነበሩ። የዚህ ገዳም መናንያን ንግርት አለኝ እነግሣለሁ እያሉ ሥራቸውን ትተው ቁጭ ያሉ ብዙዎች ናቸው። በርግጥ ከእግዚአብሔር የሆነ ትንቢት ቢኖርም ትንቢት ግን በፍጻሜው ይረጋገጣል።

የእግዚአብሔር ነቢያት በየዘመናቱ ትንቢት ተናግረዋል። ቢሆንም ብዙ ጊዜ መቼና እንዴት እንደሚፈጸም አያውቁም ነበር። ራእይ ግን ትንቢት አይደለም። ትንቢት ስንናገር ስለ ሌሎች ሊሆን ይችላል፤ ራእይ ግን ከእኛ ይነሣል። እኛ የራእያችን የመጀመሪያ ትርፍ ነን። ትንቢት ያለገዘበትን ዘመን ሳይወክል ይችላል። ራእይ ግን በዘመናችን ይጀምራል። በርግጥ በዘመናችን ሳይጨረስ ይችላል። ቢሆንም የሚገባውን ርቀት አልፎ ይላል። ትንቢት ከሰው የማወቅ ችሎታ በላይ ስለ ወደፊቱ መገንዘብ ነው። ራእይ ግን ለዛሬ ዋጋ የሚሰጥ ነው። ትንቢት እውቀት ነው። ይህ ወይም ያ እንደሚሆን መናገር ነው። ራእይ ግን መፍትሔ ፈላጊ ነው። ነቢያት ትንቢት ቢናገሩም እንዴት እንደሚፈጸም አያውቁም ነበር። ራእይ ግን መጨረሻው ይቀረጻል። ሌሎች ስለ እኛ የተናገሩት ነገር ሊኖር ይችላል። ትንቢት ወይም ንግርት አለኝ የምንልም እንሆን ይሆናል። ራእይ ግን ትንቢት አይደለም። ከደጅ የምንሰማው ድምፅ ብቻ ሳይሆን ከውስጥ የሚሰማንም ነው። የነቢያት ድርሻቸው ትንቢቱን መናገር ብቻ ነበር። ባለ ራእይ ግን የታየውን ፊታውራሪ ሆኖ የሚያስተካክል ነው። ሰዎች ትልቅ ግምት ስለ ሰጡት የሚበረታ፤ ስላንኳሰሱት የሚቆም ሳይሆን ያየው ጋ ለመድረስ የሚጣደፍ ነው። ንግርት አለኝ የሚሉ ሰዎች ስለ ወደፊት ክብራቸው እየተናገሩ ነው። ባለ ራእይ ግን እርሱ ዝቅ ብሎ ጌታውን ሊያከብር፤ ወገኑን ሊጠቅም የተዘጋጀ ነው።

ራእይ አራት ነገሮች አይደለም። ዕቅድ አይደለም፤ ሕልም አይደለም፤ ምኞት አይደለም፤ ትንቢት አይደለም። ብዙዎች ራእይ ሕልም እየመሰላቸው መጨበጫ ያጡበታል። ምኞት እየመሰላቸው የእየር ላይ ቤት ይሠሩበታል። ትንቢት እየመሰላቸው ቀጠር

ይይዙበታል። እቅድ እየመሰላቸው ፈንድ ይፈልጉበታል። ብዙዎች ብዙ ሕልም፤ ጥቂት የማይባል ምኞት፤ ጥራዝ ትንቢት፤ ክምር ዕቅድ ይዘው ይኖራሉ። ሁላችንም የሚመስል ነገር ወስዶናል።

እናስተውል

- ምኞት ያልተጨበጠ ነው፤ ነገር ግን የተጨበጠ ግድያን ይወልዳል።
- ስሜትና ምኞት የደፈረሰ ውኃ ሲሆን ካልሰከኑ አይጠጡም።
- ምኞት ስሜት ነው፤ ራእይ ግን ተግባር ነው። ምኞት የአሳብ ፍልሚያ ነው። ራእይ ግን ራስን መስጠት ነው።
- አንዳንድ ጊዜም ዋጋ ለመክፈል በመፍራት ራእይ መልሶ ምኞት የሚሆንበት ጊዜ አለ።
- ራእይ የሚመስል ነገር ይዘን ራእይ የሌለን ሰዎች ልንሆን እንችላለን።
- የተዋበ ፍጻሜ የተዋበ ጅማሬ ያስፈልገዋል።
- እኛ የራእያችን የመጀመሪያ ትርፍ ነን።
- ራእይ ትንቢት አይደለም። ከደጅ የምንሰማው ብቻ ሳይሆን ከውስጥ የሚሰማንም ነው።

ምዕራፍ ስድስት

ግብ ነው

ሕፃናት ተሰባስበው በእስክንድርያ በእንዲቱ መንደር ይጫወታሉ። ጨዋታቸው ግን መንፈሳዊ ይዘት ነበረው። ሕፃናቱ ከወላጆቻቸው ጋር ቤተ ክርስቲያን ሲሄዱ ሥርዓተ አምልኮው ማርኮስቸው ነበርና በጨዋታቸውም ላይ ያዩትን ሥርዓተ አምልኮት በቲአትር መልክ ይጫወቱ ነበር። አንዳቸው እንደ ጳጳስ፣ አንዳቸው እንደ ቀሳውስት፣ ሌሎችም እንደ ዲያቆናት ሆነው ሲጫወቱ አንዱ ሕፃን ግን ገለል ብሎ ቆሞ ያያቸው ነበረ። ይህ ሕፃን በቲአትር መልክ የሚሠራው ምሥጢረ ቤተ ክርስቲያን ማረከው። ቀርቦም ከእናንተ ጋር እኔም ልጫወት፤ እንደ አንዱ ልዑክም ልሁን ብሎ ጠየቃቸው። ሕፃናቱ ግን፡- «አንተ ክርስቲያን ስላልሆንክ ከእኛ ጋር ልትጫወት አትችልም» አሉት። በዚህ ጊዜ ያ ልጅ ከአሁን ጀምሮ ክርስቲያን ሆኖለሁ፤ ከእናንተ ጋር አብሬ ልሁን አላቸው። ልጆቹም በታላቅ ደስታ ተቀበሉት። የፓትርያርክነት ማዕረግ በመስጠትም የፓትርያርክ አክብሮት አቀረቡለት። እነዚህ ሕፃናት በታላቅ ተመስጦ ውስጥ ስለ ነበሩ አካባቢያቸውን ፍጹም ረስተው ነበረ። በአጠገባቸው ግን የእስክንድርያው ፓትርያርክ እለእስክንድርስ ከነተከታዮቹ ቆሞ ያያቸው ነበረ። እለእስክንድርስም ፓትርያርክ የተደረገውን ልጅ እያሳዩ፡- «ይህ ልጅ ለከፍተኛ ደረጃ እንደሚደርስ እርግጠኛ ነኝ» በማለት አብረውት ለነበሩት ተናገረ።

ያ በሕፃናት ጉባዔ ፓትርያርክ ሆኖ የተሾመው ልጅ አባቱ በልጅነቱ ሞቶበት እናቱ በብዙ ትግል ያሳደገችው ነበረ። ውሎውና ፍቅሩ ከክርስቲያን ልጆች ጋር ስለ ነበረ በክርስትና ፍቅር እየተማረከ መጣ። ወደ ፓትርያርኩ እለእስክንድርስ ቤትም ይመላለስ ጀመረ። የክርስትናን እውቀት እያጸበረ ሲመጣ ሁለት ነገሮችን ወሰነ። ክርስቲያን ለመሆንና በድንግልና ለመኖር።

ዕድሜው ለጋብቻ በደረሰ ጊዜ እናቱ ልትድረው፣ የአንድ ልጇንም ፍሬ ለማየት በሥጋ ስትጓዝ ያ ወጣት የጋብቻን ችግር አብራርቶ ከነገራት በኋላ ድንግልናዊ ሕይወትን እንደ መረጠ ነገራት። እያይዞም የክርስትናን እምነት ምክንያታዊነት አስረዳት። እናቱም ክርስቲያን ለመሆን ወሰነች። እናትዬውም ከልጇ ጋር በእለእስክንድርስ እጅ ተጠመቀች። ያ ወጣትም በፓትርያርኩ መኖሪያ እንዲኖር ተፈቀደለት። ፓትርያርኩም ገና በልጆች ጉባኤ ላይ መድረሻውን አይቷልና የቅርብ ረዳቱ አደረገው። የዲቁናንም

ማዕረግ ሰጠው። ወጣቱ ዲያቆንም በሥነ መለኮት እውቀቱና በአመክንዮታዊ ምላሹ እየተደነቀ መጣ። ታላቁ የቤተ ክርስቲያን ጉባዔ «የኒቅያ ጉባዔ» በተደረገ ጊዜ እለእስክንድርስ እስከተሉት ሄደ። ያ ወጣት ዲያቆንም እውቀትን ከእምነት፣ ጨዋነትን ከድፍረት ጋር አስተባብሮ በሰጠው ምላሽ አርዮስን አሳፈረ።

እለእስክንድርስም በስፍራው ፓትርያርክ ሆኖ እንደሚተካ ባስታወቀ ጊዜ እኔ ለዚህ አልበቃም ብሎ ተሰወረ። በሕዝቡም ተፈልጎ ከተገኘ በኋላ የእስክንድርያ ፓትርያርክ ሆነ። ይህ ሰው ለሃይማኖት በከፈለው ዋጋ «ሐዋርያ»፣ በነጮው ምስክርነትም «ቅዱስ» ተብሎ የሚጠራው አትናቴዎስ ነው። የመጀመሪያውን የኢትዮጵያ ቤተ ክርስቲያን ጳጳስ አባ ፍሬምናጦስን /አባ ሰላማን/ የሾመ ይህ አትናቴዎስ ነው።

የሕፃንነት ዕድሜ ትልቅ መሠረት የሚጣልበት ዕድሜ ነው። ሕፃናት የምንናገረውን ከማስተዋል የምናደርገውን ያስተውላሉ። ሲያድጉ ያንን ለመድም የረጅም ቀጠሮ ይይዛሉ። ሲጋራ እያጨሰ ማጨስ አላዋቂነት፣ ደግሞ ጎጂ መሆኑን የሚናገረውን አባት ሕፃናት አይቀበሉትም። ከእኔ ተማሩ ቢልም አይሰሙትም። ዛሬ ቁጣ ስላለባቸው ደግሞም ገንዘብ ስለሌላቸው አያደርጉትም። ባደጉ ጊዜ ግን መጀመሪያ የሚለማመዱት ከወላጆቻቸው የወረሱትን ነው። እንዲት ወጣት ስትናገር ልቤ ተነካ። «አባቴ ልጄ አሁን ሁሉን ካየች፤ በኋላ አትጓም ብሎ በየምሽቱ ቡና ቤት ይዞኝ ይሄድ ነበር። ለእኔ ለሰላሳ መጠጥ፣ ለራሱ ቢራ አዝዞ ስለዚያ ቦታ አስከፊነት ያስተምረኝ ነበር። ሴቶቼንም ሲያይ ዓይኑ እነርሱ ላይ ይንከራተታል። እዚያ የማያቸው ሴቶች፣ ሁሉ የሚወዳቸው፣ በምድር ላይ በነጻነት መኖር የተፈቀደላቸው አድርጌ ሳልኳቸው። ታዲያ ገና ዐሥራ አምስት ዓመት ሲሆነኝ ቡና ቤት ገባሁ። የአባቴን ያማረ ቤት ትቼ ነው የወጣሁት። ዛሬ አባቴ ካልተመለስኸ እገድልሻለሁ፤ አሰደብሽኝ ይለኛል። እኔ ግን ያደረግሁት እርሱ ያስተማረኝን ነው» በማለት ስትናገር ሰምቻለሁ።

ለሕጻናት የክፉን ክፋነቱን የምናስተምራቸው ራሱን ክፉን እያለማመድናቸው ከሆነ አስቸጋሪ ነው። መልካም ነገርን እያሳየናቸው፣ እንዲያደርጉት ጉልበት እየሰጠናቸው ማሰልጠን አለብን። ድሆችን ስለመርዳት ብቻ ማስተማር ጠቃሚ አይደለም። ድሆችን እንዲጎበኙና በገዛ እጃቸው እንዲመጸውቱ ሣንቲም በመስጠት ማለማመድ አለብን። ስለ ቤተ ክርስቲያን መልካምነት በመንገር ብቻ ሳይሆን ቤተ ክርስቲያን እንዲሄዱ በማድረግ ማስተማር አለብን። ሕፃናት የቃል ሳይሆን የተግባር ሰዎች ናቸው።

የኢትዮጵያ ቤተ ክርስቲያን አምስተኛ ፓትርያርክ ብፁዕ ወቅዱስ አቡነ ጳውሎስ ስለ ልጅነት ዘመናቸው በአንድ ወቅት እንዲህ በማለት በጨዋታ መልክ ተናግረዋል፡- «አባቴ የቤተ ክርስቲያን አገልጋይ ስለ ነበሩ ሕፃን ሳለሁ ለሌሊት ጸሎት ወደ ቤተ ክርስቲያን ይዘውኝ ይሄዳሉ። እኔ ገና መንገዱን ስጀምር ተኝቼ ነው የምጓዘው። እንቅፋት እየመታኝ፤ እሾህ እየወጋኝ እደርሳለሁ። በቅኔ ማገሌቱ እግራቸው ሥር ያስተኙኛል። ሲነጋ እነቃለሁ። እናቴ ግን ሁልጊዜ ትቃወም ነበር፡- ልጄን ለምን ያስቃዩታል፤ ሄዶስ ማገሌት አይቆም! ለመተኛት፤ ለመተኛት ለምን ከቤቴ አይተኛም» ይላሉ። አባቴ ግን ሲመልሱ፡- ማገሌት ባይቆምም በሕልምህ ምን አየህ? ሲሉት ቁሶች ሲቀድሱ አየሁ ይላል በዚህም የቤተ ክርስቲያን ፍቅር ያድርበታል በማለት ለእናቴ ይመልሱ ነበር። እኔም የቤተ ክርስቲያን ፍቅር እንዳሉት እያደረብኝ መጣና ገና በልጅነት ዘመኔ ወደ መንፈሳዊው ዓለም ገባሁ» በማለት ተናግረዋል።

እነዚህ የእስክንድርያ ሕፃናትም ወላጆቻቸው ከቤተ ክርስቲያን አይነጥሏቸውምና ጨዋታቸው ሁሉ መንፈሳዊ ነበረ። ሕፃናቱ ያንን ልጅ ማለት አትናቴዎስን ክርስቲያን ሆኛለሁ ባለ ጊዜ ወዲያው ተቀበሉት። ቆይ እስክናጠናህ ተቀመጥ አላሉም። እንደውም ከእነርሱ የሚበልጠውን የፓትርያርክነት ቦታ ሰጡት፤ አከበሩት። ሕፃናት ይቅር ባይ፤ ደግሞም የእምነት ሰዎች ናቸው። ትሑታን ስለሆኑም ከእኔ ይልቅ ወንድሜ ይከበር ይላሉ። ያንን እንግዳም በልዩ ፍቅርና ክብር ተቀበሉት። የአትናቴዎስን ፍጻሜ መንፈስ ቅዱስ አሳይቷቸዋል። ያኔ ገና አልተጠመቀም። እንደ ንዑስ ክርስቲያን እንኳ አልሆነም። እነርሱ ግን ከመካከል ያለውን ትተው መድረሻውን አዩለት። ይህንን በፍቅር ቢያደርጉትም አያስተውሉት ይሆናል። እስክንድርስ ግን ባልተጠመቀው ሕፃን ውስጥ እግዚአብሔር የሚሠራውን ሥራ አሻግሮ አየ። ምን እንደሚሆንም በእርግጠኝነት ተናገረ። እግዚአብሔር ዓላማ ያለው በክርስቲያኖች ላይ ብቻ አይደለም። በሰው ልጅ ሁሉ ላይ ዓላማ አለው። ክርስቲያን ያልሆኑ ሰዎችን በመጀመሪያ ክርስቶስን ቀጥሎ ራእይን እንመኝላቸው። በፍቅር እንቀበላቸው፤ በሰውነታቸው እናክብራቸው።

ያ ልጅ ማለት አትናቴዎስ የተመኙለትን ሆነ። ቤተ ክርስቲያንን በብዙ እሳት ውስጥ አገለገላት። ያለ ደምም ሰማዕት ሆነላት። ለኢትዮጵያ ቤተ ክርስቲያንም ባለ ውለታ ሆኖ ሲዘከር ይኖራል። እስክንድርስ ፍጻሜውን ካየለት በኋላ ተንከባክበው። መመኘት ብቻውን አይበቃም። ማገዝም ያስፈልጋል። ያረገዘችዋን ሴት ሁሉ ይንከባከባታል፤ ካልተንከባከቧት ልትጨነግፍ ትችላለች። ባለ ራእዩንም መጠበቅ ያስፈልጋል።

ሰዎች እንደ ተመኝገላቸው ናቸው። ክፉ ስንመኝላቸው ክፉዎች፤ በጎ ስንመኝላቸው በጎዎች ይሆናሉ። ብዙ ጨካኝ መሪዎች ገና በልጅነታቸው፡- «ይህ ልጅ ሲያድግ አረመኔ ነው የሚሆነው» እየተባሉ ያደጉ፤ በግል ማገደራቸው ላይ፡- «ዐመፀኛ ነው» እየተባሉ የተጸፈባቸው ነበሩ። ሰዎች እንደ ጻፍንባቸው ናቸው። መልካም ስንጽፍላቸው መልካም ይሆናሉ። ክፉ ስንጽፍባቸው ክፉ ይሆናሉ። ለእነርሱ ያለንን ከፍተኛ ግምት እንንገራቸው። በእውነትና በቅንነት፡- «እንዲህ ስትሆን ይታየኛል» እንበላቸው። ንግግራችን ኃይል ይሆናቸዋል። ራእይ በጠፋባቸው ቀን የእኛን ንግግር ራእያቸው ያደርጉታል። የዛሬ ምኞታችን የነገ ራእያቸው ይሆናል።

በአገራችን ግን ነቀፋ እንጂ ማበረታቻ አልተለመደም። ትልቁን መልካም ሥራ አናይም፤ ትንሹን ስህተት ግን ማጉላት ልማዳችን ነው። በአገራችን ትልቅ ዋጋ የሚሰጠው ለትንሽ ክፉ ተግባር ነው። በሰዎች መለወጥም አናምንም። በድሮ ስሙና ማንነቱ ስንጠራው እንኖራለን። ያለፈውን ዘመናት ስናይ እንኳ ኩታውንና ጥበቡን እየለበስን የሚሠሩትን ሰዎች እንንቅ ነበር። ልጆቹንም የምንሰይማቸው ስያሜ በድሉ፤ መሸ፤ አይዳ እያልን ነው። ብዙ አስተዋይ ሽማግሌዎች ሕፃኑን አይንቁም። ተነሥተው ይቀበሉታል። ተው ቢባሉ እንኳ፡- «የት እንደሚደርስ አይታወቅም» ይላሉ። ብዙ ጥበበኞች ትንሽ ጅምሮችን ያወድሳሉ። የእግዚአብሔር ቃልም፡- «ጀማሪህም ታናሽ ቢሆንም እንኳ ፍጻሜህ እጅግ ይበዛል» (ኢዮ. 8፥7) ይላል። የእኛ አድናቆት ለሰዎቹ ጉልበት ይሆናቸዋል። ሴት ምግብ ሠርታ የሚበላላት፤ ባለ ሙያ አበጃጅቶ የሚያደንቅለት ይፈልጋል። ጥሩ የመናገር ችሎታ ያላቸውን ሰዎች ስናደንቃቸው የበለጠ ጥሩ መናገር ይጀምራሉ። ይህ ውዳሴ ከንቱ አይደለም። የውዳሴ ከንቱ ንላማ ሰውዬውን ማደንዘዝ ነው። መልካሙን መልካም ማለት ግን ቅንነት ደግሞም ሰውዬውን የሚያበረታ ነው።

እንዲነገርልን የምንፈልገው

ራእያቸውን እንዲነገሩ ለመርዳት አንድ ምሳሌ ይነገራል። በአሁኗ ሰዓት ልክ እንደ ሞትን አድርገን ራሳችንን እንቀጠረው። የቀብር ሥነ ሥርዓታችን ሲፈጸም የቀረው ጥቂት ሰዓት ነው። ባለጠጎች ሞትን በቅርበት ማሰብ አይፈልጉምና ራቅ ራቅ ብለው ቆመዋል። ቆንጆዎች የልቅሶ ፋሽን የሆነውን ጥቁር ልብሳቸውን ለብለው፤ አስለቃሽ ሰዎች ዕንባቸውን ካስመጡት ለመገደብ በተጠንቀቅ መሐረም ይዘዋል። ሞዘኞች እያለቀሱ የልቅሶ ቂንጥ ያወጣሉ። ወረኞች ለመንደሩ ሪፖርት ይዞ ለመመለስ፡- «የታለች

እናትዬው?» «ጓዴ፤ ጓዴ ትላለች ያችኛዋ የድሮ ሚስቱ ትሆን?»
እያሉ የሰውን ልብ በወራ ይጠልፋሉ። ሲቃውንቱም፡- ስለ ሞታችን
ሳይሆን ስለ አኗኗራችን ብላሽነት ያዝናሉ። ባለ ቅኔዎችም ሞትን
እያገላበጡ ያዩታል። እገሌ የተቀኘው ትዝ ይልሃል? በማለት
ቅኔውን ይደረድራሉ።

ትልቅ አዳራሽ ሠርቼ
ሳንቃ ጉበኑን አበጅቼ
አፈሰሰብኝ ክዳኑ
ላፈር ሰው ነው ማዘኑ» ያለው
አይገርምም? ሲባባሉ ሌላኛውም፡-

«አምላኬ ግብርህን እንዳታሳንሰው
እምቢ ብሎ አይቀርም አንተ የጠራኸው ሰው»

ያለውም እውነት ነው ይላል።

ሥርዓተ ቀብራችን ተፈጽሞ ቀባሪው ወደ ዐውደ ምሕረቱ
ሲሰበሰብ ሥራ የበዛባቸው ቀሳውስት ቆም ቆም እንዳሉ አንድ ሰው
የሕይወት ታሪካችንን ሊናገር ድምፁን ሞረደ፤ ሁሉም ሰው ፀጥ፤
ረጭ አለ። የራቀውም ለመስማት ቀረበ። የሕይወት ታሪካችን
መነገር ጀመረ። ታዲያ በዚህ ሰዓት እንዲነገርልን የምንፈልገው
የሕይወት ታሪክ ምንድነው? «ቅንነት የሞላበት፤ ሁሉን ወዳጅ
የነበረ፤ ለሙት ልጆች ወላጅ የሆነ ... » ተብሎ እንዲነገርልን ነው
የምንፈልገው? እስቲ በወረቀት ላይ እንጻፈው። ስለ ራእይ
የሚያስተምሩ አዋቂዎች፡- «በመጨረሻ የቀብር ሰዓታችን
እንዲነገርልን የምንፈልገው የሕይወት ታሪክ እርሱ ነው ራእያችን»
ይላሉ።

ይህ ምሳሌ ራእይን ለማግኘት የሁልጊዜ መለኪያ አይደለም።
ራእይ ምንድነው? ለሚለውና ጭልም ላለበት አእምሮ ትንሽ ብርሃን
ይሰጣል። በቀብራችን ሰዓት ብቻ አይደለም፤ በቁማችንም
እንዲነገርልን የምንፈልገው መልካም ነገር ነው። ከፋዎች ሆነን
እንኳ መልካም ናቸው እንዲባልልን እንሻለን። ነገር ግን መልካም
ናቸው ከመባል መልካም መሥራት ይሻላል፤ ይቀላል፤ ያስደስታል።

ራእይ ምንድነው? ራእይ ያልሆነውን አይተናል። ራእይ
የሆነው ምንድነው? ጠቅለል ባለ ቋንቋ በገንልጠው ራእይ ግብ
ነው። ግብ ሁሉ ራእይ ሳይሆን ይችላል። የተጠበቀ ግብ ግን ራእይ
ነው። ያለ ራእይ ብዙ ስኬቶች ሊመጡ ይችላሉ። በኑሮ ውስጥ

ደስታ የሚሰጠንና መኖር በቅቶኛል ብለን እንድንረከ የሚያደርገን
ራእይ ነው። ብፁዕ አቡነ ጎርጎርዮስ፡- «ሰው የሚፈልገውን ካየ
የሚጠብቀው ሞቱን ነው» ይሉ ነበር። ሰው መኖር ከብዶት ሞቱን
ሊመኝ ይችላል። ረከቶና ሰማይ ናፍቆትም ሞቱን ሊመኝ ይችላል።
መኖርና መሄድን ዋጋውን አኩል የሚያደርግልን ራእይ ብቻ ነው።
ሰው የሚኖርበት በቂ ምክንያት ከሌለው መኖሩ ጣፋጭ
አይሆንለትም። መኖርን ከሚያጣፍጡ የኑሮ ቅመሞች አንዱ ራእይ
ነው። እውነተኛ ራእይ ግብ አለው። ራእይ ግብ ከሆነ ደርሰን
የምናውቀው ሳይሆን በእምነት መነጽር አይተን የምንጓዝበት ነው።
በመጀመሪያውና በመጨረሻው መካከል ብዙ ሽለቆዎች /ጉድለቶች/፤
ብዙ ተራራዎች (ተገዳዳሪዎች) ቢኖሩም ባለ ራእይ ግን ወዳየው
ፍጻሜ ይገሰግሳል። የሰው ልጅ «መጨረሻዬን አሳምርልኝ» ብሎ
ይጻልያል። መጨረሻችን ከሚያምርበት ነገር አንዱ ራእይ ነው።
ሰሎሞን እንደ ገለጠው ከመጀመሪያው የመጨረሻው ይሻላል (መክ.
7+8)። የተሻለው መጨረሻ የሚመጣው ግን በራእይ ስንጓዝ ነው።

አንድ ሰው መጨረሻዬ እንዲህ ነው ብሎ የወሰነው ነገር
ራእይ ይሆናል። እኛ እንደ ውሳኔአችን ነን። ሰሎሞን፡- «በልቡ
እንዳለበ እንዲሁ ነውና» (ምሳ. 23+7) ይላል። የምንሆነው
ያስብነውን ነው። ውጫዊ ኑሮአችን የውስጣችን ትራፊ ነው።
የሚታዩ ተግባሮቻችን የአስተሳሰባችን ውጤቶች ናቸው። ራሳችንን
እንዳዘጋጀነው ነን። ብንፈልግ አስጨናቂ ሰዎች መሆን እንችላለን።
ብንፈልግ አሳራፊ ሰዎች መሆን እንችላለን። ብንፈልግ ብዙዎችን
ለማጥፋት የሚችል ማንነት አለን። ብንፈልግ ብዙዎችን ለማዳን
ኃይል ተሰጥናል። በአንድ አሳማን በላደን ዓለም ተጨንቋል፤
በአንዲት እማሆይ ትሬሳ ብዙዎች ድነዋል። እግዚአብሔር የሰጠን
ነገር አለ፤ ነጻ ፈቃዱ ግን የእኛ ነው። የአስተሳሰብ ኃይል በመንፈስ
ቅዱስ ቊጥጥር ሥር ካልዋለ የጥፋት ፎርመላ ነው። ሰሎሞን፡-
«ለጥብቀህ ልብህን ጠብቅ፤ የሕይወት መውጫ ከእርሱ ነውና»
(ምሳ. 4+23) የሚለው ለዚህ ነው። ልብ የተባለው ግዙፉ ተፈጥሮ
ሳይሆን የሰው የሕይወቱ ማዕከል የሆነው አስተሳሰቡ ነው። ምንጩ
ከደፈረሰ ወራጁ እንደማይጠራ ከአስተሳሰቡ የተበላሸም ከተግባሩ
አይፀዳም። ልብ በደከመበት ነገር አካል ሳይሠራ እንደሚደክመው
ሁሉ ልብ ደስ ባለው ነገርም ሥጋ አይደክመውም። አስተሳሰባችን
ቅዱስ ከሆነ መልካም ጌታ ሆኗል ማለት ነው። ያሉን ነገሮች ሁሉም
መልካም ሎሌዎች ይሆናሉ። ወታደር የራሱ ጠብ የለውም። ራሱን
ለማስከበርም ጦር አያንቀሳቅስም። የመንግሥቱ ጠብ የእርሱ ጠብ
ነው። መንግሥቱ የወደደውንም ይቀበላል። አስተሳሰባችንም እንዲሁ
ለአካላችንና ለንብረታችን መንግሥት ነው። አካላችንና ንብረታችን
ውስጣችን የገፋውን ይገፋል፤ የተቀበለውንም ያገለግላል። ኒውክሊር

ቦንብን ለመሥራት ኒውክሊር ቦንብን ማግኘት አይጠቅምም። ረቂቁ ፎርሙላ ግን ኒውክሊር ቦንብን ይሠራል። ረቂቁ የዓለም መሠረት፣ ረቂቁ የግዙፋ ነገር ነገር፣ ረቂቁ የታመቀ ኃይል ነው።

መኖር የሚለካው ኖረን ካበቃን በኋላ አይደለም። የምንኖራት ሕይወት ምንነቷ የማይታወቅ ስንደርስ ብቻ እንድናውቃት ሆኖ የተዋቀረች አይደለችም። የምትለካ ሕይወትን ተቀብለናል። አውሮፕላን ማረፊያ ሄደን አንዱን መንገደኛ የት ነው የምትሄደው? ብንለው፡- «አላውቀውም ስደርስ ነው የማውቀው» ይለናል? በፍጹም አይለንም። መድረሻውን ካለወቀ መነሣት አይችልም። መድረሻውን የማያውቅ መንገደኛ ሳይሆን ተንክራታች ነው። መንገደኛ ሁሉ «የምሄደው እዚህ አገር ነው፤ እግዚአብሔር ከፈቀደ በዚህ ሰዓት እደርሳለሁ» ብሎ ቦታውን ጠቅሶ፤ ሰዓቱን ቆርጦ የሚናገር ነው። ሕይወት መንገድ ናት። የሕይወት መንገደኛም መድረሻውን ወይም ግቡን ወስኖ የሚናገር ነው። ወስኖ የሚያናገረንም ራእይ ነው።

ከቤታችን ስንወጣ የት እንደምንሄድ ወስነን ነው የምንወጣው። ስለዚህ ጊዜአችንን፣ ገንዘባችንን፣ ጉልበታችንን ሳናባክን ካሰብንበት ቦታ በቀላሉ እንደርሳለን። የት እንደምንሄድ ሳንወስን ብንወጣ ግን በመንቀሳሰብ ሰዓቱ ያልቃል፤ ገንዘብ ይባክናል፤ ጉልበት ይዘላል። የት ልሂድ? ብሎ እንደ መንቀሳሰብ የሚያስጨንቅ ነገር የለም። ራእይም ግብ ይህ ነው ብለን የምናስቀምጠው መድረሻ ነው። በጉዞ መጀመሪያ ላይ አይታይም። ጉዞአችንን በገፋን ቊጥር ግን የታየን ነገር መግዘፍ ይጀምራል።

ዓላማ ነው

ራእይን ሊተረጎም የሚችል ሌላኛው ቃል «ዓላማ» የሚለው ነው። ራእይ ምንድነው? ብሎ ለሚጠይቅ ራእይ ዓላማ ነው ብለን አንነግረዋለን። ዓላማ ምንድነው ቢለን፡-

- የምንኖርለት ነገር
- የታየን ነገር ነው።

የምንሠራው ሥራ ከሌለ ሥራ ሊኖር እንደማይችል ሁሉ የምንኖርለት ዓላማ ከሌለም ትክክለኛ ህልውና ሊኖር አይችልም። በርግጥ ሰዎች የሚኖሩለት ነገር ሁሉ ዓላማ ተብሎ ሊጠራ አይችልም። ትልቁ ዓላማ እግዚአብሔር ነው። ሌሎች ዓላማዎች ከትልቁ ዓላማ ውስጥ የሚወጡ ናቸው።

አንድ ሰው፡- «የሰው ዋጋው ስንት ነው?» ብሎ ከጠየቀ በኋላ ራሱ ሲመልስ፡- «የሰውን ዋጋ ለማወቅ እግዚአብሔርን ጠይቁት» ብሏል። አንድ ዕቃ የራሱን ዓላማና ዋጋ ማስረዳት አይችልም። የዕቃው ዝርዝር ዓላማና ዋጋ ያለው ዕቃው ጋ ሳይሆን ሠራው ጋ ነው። ስለዚህ የዕቃውን ዓላማና ዋጋ ለማወቅ ሠራውን መጠየቅ ያስፈልጋል። አዎ የሰው ልጅ ለትልቅ ዓላማ የተፈጠረ ፍጡር ነው። ይህንንም ሊያውቅ የሚችለው ወደ እግዚአብሔር ሲጠጋ ብቻ ነው።

ሕይወት ግባችንን ትጠይቀናለች። መድረሻችንን ካለወቀች በነጻነት አትለቀንም። እግዚአብሔርም በዓላማ ፈጥሮናል። በአጋጣሚ ወይም በስህተት አልተፈጠርንም። አንድ ዕቃ ስንገዛ አብሮት የዕቃውን አጠቃቀም የሚያስረዳ ዝርዝር መጽሐፍ ይሰጠናል። ሰውም ሲፈጠር እንዴት መኖር እንዳለበት የሚያስረዳ መጽሐፍ ተሰጥቶታል። እርሱም መጽሐፍ ቅዱስ ነው።

የተፈጠርንበት ዓላማ እኛ ዓላማ ከምንለው ከመውለድ ከመክበድ ያለፈ ነገር ነው። አንድ ሰው ምሳሌ ሲሰጥ፡- «ከአዲስ አበባ ወደ አዋሳ የሚጓዝ መንገደኛ ዝዋይ ላይ ዓሣ መብላቱ አይቀርም። መንገደኛው ከአዲስ አበባ የተነሣው ዝዋይ ላይ ዓሣ ለመብላት ሳይሆን አዋሳ ለመድረስ ነው። ዝዋይ ላይ ግን እግረ መንገዱን ዓሣ ይበላል። ስንፈጠር ለአንድ ትልቅ ዓላማ ተፈጥረናል። በዚህ ዓለም ላይ መማራችን፣ ማግባታችን፣ ሀብት መያዛችን የተፈጠርንበት ዋናው ነገር ሳይሆን እግረ መንገዳችንን የምናከናውነው ተግባር ነው። የተፈጠርንበት ዋነኛው ዓላማ እግዚአብሔርን ለማወቅና ለማምለክ ነው» ብሏል። እግዚአብሔርን ስናውቅና ስናመልክ ራሳችንን እንቀበላለን። እግዚአብሔርንና ራሳችንን ስንቀበል ባለ ዓላማ እንሆናለን።

እግዚአብሔርን ስንቀበል የምናገኘው የመጀመሪያው ጸጋ ራሳችንን መቀበል ነው። ቀለማችንን፣ ዘራችንን፣ ቋንቋችንን፣ ቤተሰባችንን፣ ማንነታችንን እንቀበለዋለን። እግዚአብሔር የሰጠንን ማንነት መለወጥ የማንችለው መለኮታዊ ምርጫ ነው። በዓለም ላይ እኛን የሚመስል እኛ ብቻ ነን። እግዚአብሔር ግልፃዊ የለለን አርጂናል አድርጎ ፈጥሮናል። በመልካችን፣ በአመለካከታችን፣ በተሰጠላችን፣ በትከሻችን፣ በአረማመዳችን፣ በድምፃችን፣ በአሻራችን ... ልዩ ነን። ፊትን በምታህል ትንሽ ገጽታ ስድስት ቢሊዮን ሕዝብ የተለያየ መልክ ተሰሉበታል። ይህ የሰው ሥራ ቢሆን አንዱ ሰው ስንት ጊዜ በተደገመ ነበር።

ስለ ጠባቦችን እንጂ ስለ ዘራችን፤ ስለ ምርጫችን እንጂ ስለ አፍንጫችን አንጠየቅም። ስለዚህ በሆነው ነገር ደስ ሊለን ይገባል። ሌሎችን ላገሆን ራሳችንን ማጣጣል አይገባንም። እኛ ራሳችንን ስንሆን ሌሎችም ራሳቸውን ሲሆኑ እግዚአብሔር ከላይ ወደ ታች ሊያይ የፈለገው ኪነ ጥበብ ይሟላል። አዎ ብዙዎች በማንነት ቀውስ ውስጥ ገብተዋል። ራእይ የሌለውን ትውልድ ያፈራውም ይህ ችግር ነው። በእውነት የማንነትን ጥያቄ የሚመልሰው እግዚአብሔር ብቻ ነው። ዓላማዬ ምንድነው? በማለት ዓላማን ማግኘት አይቻልም። እግዚአብሔር በእኔ ላይ ያለው ዓላማ ምንድነው? ስንል ትልቁን ዓላማችንን ያኔ እናገኘዋለን።

ዓላማ ዓላማ ነው። አስቀድሞ ማየት ቀጥሎ መምታት ነው። ዓላማ ለማድረግ አንድ አስፈላጊ ነገር አለ። ይኸውም፡- አንዱን ዓይን መጨፈን ነው። በሁለት ዓይን እያዩ ዓላማ ማድረግ አይቻልም። አንዱን መክደን ያስፈልጋል። ምድርና ሰማይን፤ እውነትና ሐሰትን፤ ገንዘብና ፍቅርን፤ ወንጌልና ወንጀልን፤ ... በአንድ ጊዜ እየፈለጉ ባለ ራእይ፤ ባለ ዓላማ መሆን አይቻልም። እግዚአብሔርን ብቻ እያዩ መሮጥ፤ ደጋፊ ባይኖርም እውነትን ይዞ መኖር፤ ለፍቅር ዋጋ መስጠት፤ የክርስቶስን የመስዋዕትነቱን ፍሬ ማሰብ ይገባል።

ያለ ዓላማ ወይም ያለ ዓላማ መተኮስ ሁለት ጉልህ ችግሮችን ያመጣል። የመጀመሪያው ብክነትን ሲሆን ሁለተኛው ያለንበትን እድራሻ ለጠላት ማሳወቅ ይሆናል። ያ ባለ ዓላማ ለማየት አንድ ዓይኑን ጨፈነ፤ ለመተኮስ ደግሞ በርካክ ይላል። እንዲሁም አንድ ልብ መያዝ፤ ከዚያም በጸሎት መንቀሳቀስ ለራእይ ድል ይሰጣል። ሁሉን ነገር ጀማሪ፤ በሥጋ ኃይሉ ተመኪ የሆነ ሰው የራእይን ግብ ሊመታ አይችልም።

የአስራኤል ልጆች ከአማሌቃውያን ጋር ከተዋጉ በኋላ ሙሴ ለድሉ ምስጋና ሊያቀርብ መሠዊያውን «ያህዊ ንሲ - እግዚአብሔር ዓላማዬ ነው» ብሎ ጠራው (ዘፀ. 17፡15)። ሙሴ የጠላት ብዛት የማይገታው ዓላማችን እግዚአብሔር ነው ማለቱ ነው። በሕይወታችን ከፍ ብሎ የሚታየን አማሌቅ ሳይሆን እግዚአብሔር ነው ማለቱ ነው። ስለዚህ ዓላማ በዚህ ትርጉም ዓላማ ብቻ ሳይሆን በውጭ ወይም በውስጥ ከፍ ብሎ የሚታየን ነገር ነው። የምናከብረውና ራሳችንን የምንሰጥለት ነገር ያ ዓላማችን ነው። የእኛ ስ ዓላማ እግዚአብሔር ይሆን? ለብዙዎች ዓላማቸው ገንዘብ፤ ለአንዳንዶች ሥልጣንና ዝና፤ ለሌሎች አንደኝነት ነው። ይህ ሁሉ

ዓላማ ኃላፊ ነው። እግዚአብሔር ዓላማው የሆነ ግን ዛሬን በዘላለም የሚያባዛ ነው።

በወታደር ቤት፡- «ተመልከት ዓላማህን፤ ተከተል አለቃህን» የሚል መመሪያ አለ። ወታደር በመጀመሪያ ዓላማውን መመልከት ቀጥሎ አለቃውን መከተል አለበት። አለቃውን የሚከተለው በዓላማው መሠረት ነው። ዓላማውን ሳይመለከት አለቃውን ብቻ የሚከተል ወታደር ግዑዝ እንጂ ሕያውነት ያለው አይደለም። ዓላማን ሁልጊዜ መመልከትና መከላከል ያስፈልጋል።

ጠቢቡ ሰሎሞን፡- «ዓላማ ይዞ እንደተሰለፈ ሠራዊት ታስፈራለሽ» (መጋ. 6፡4) በማለት ውጁን በነጻ ገፍታ በዋጋ እንኳ ልታገኘው ላልቻለችው ውድ ቤተ ክርስቲያን፤ ባገኘችውም ጊዜ ባለ ዓላማ አድርጓት እንደ ታፈረች ተናግሯል። ዓላማ ይዞ የተነሣ ሠራዊት አስፈሪ ነው። ሰይጣን የሚፈራው የሚፎክረውን ሰው ሳይሆን ዓላማ ያለውን ክርስቲያን ነው። ማኅበረሰቡም ቢሆን በምኞት፤ በትንቢት፤ በዕቅድ የሚከንፉትን አይፈራም። ባለ ዓላማዎቹን ግን ይፈራቸዋል። ለዚህ ነው በጅምሩ ሊቀጫቸው የሚነሣው። ለምን? ስንል ዓላማ ያለው ከዓላማው ሳይደርስ እንደማይቀር ሁሉም ያውቀዋል። እግዚአብሔር የሚረዳው ምኞታችንን ሳይሆን ዓላማችንን ነው።

አዎ ራእይ ማለት ግብ ማለት ነው። ራእይ ማለት ዓላማ ማለት ነው።

እናስተውል

- መመኘት ብቻውን አይበቃም። ማገዝም ያስፈልጋል።
- ባለ ራእዩንም መጠበቅ ያስፈልጋል።
- መልካሙን መልካም ማለት ግን ቅንነት ደግሞም ሰውዬውን የሚያበረታ ነው።
- የተጠበቀ ግብ ግን ራእይ ነው። ያለ ራእይ ብዙ ስኬቶች ሊመጡ ይችላሉ። በኑሮ ውስጥ ደስታ የሚሰጠንና መኖር በቅቶኛል ብለን እንድንረካ የሚያደርገን ራእይ ነው።
- መኖርና መሄድን ዋጋውን እኩል የሚያደርግልን ራእይ ብቻ ነው።
- የተሻለው መጨረሻ የሚመጣው ግን በራእይ ስንጓዝ ነው።
- ውጫዊ ኑሮአችን የውስጣችን ትራፊ ነው። የሚታዩ ተግባሮቻችን የእስተሳሰባችን ውጤቶች ናቸው።

- ምንጩ ከደፈረሰ ወራጁ እንደማይጠራ ከአስተሳሰቡ የተበላሸም ከተግባሩ አይፀዳም።
- መድረሻውን የማያውቅ መንገደኛ ሳይሆን ተንክራታች ነው።
- ጉዞአችንን በገፋን ቊጥር ግን የታየን ነገር መግዘፍ ይጀምራል።
- ትልቁ ዓላማ እግዚአብሔር ነው። ሌሎች ዓላማዎች ከትልቁ ዓላማ ውስጥ የሚወጡ ናቸው።
- የሰው ልጅ ለትልቅ ዓላማ የተፈጠረ ፍጡር ነው። ይህንንም ሊያውቅ የሚችለው ወደ እግዚአብሔር ሲጠጋ ብቻ ነው።
- እግዚአብሔርን ስናውቅና ስናመልክ ራሳችንን እንቀበላለን። እግዚአብሔርንና ራሳችንን ስንቀበል ባለ ዓላማ እንሆናለን።
- ሁሉን ነገር ጀማሪ፣ በሥጋ ጋይሉ ተመኪ የሆነ ሰው የራእይን ግብ ሊመታ አይችልም።
- እግዚአብሔር የሚረዳው ምኞታችንን ሳይሆን ዓላማችንን ነው።

ምዕራፍ ሰባት

የትውልድ መጠጊያ

ዲዮጋን የተባለ የግሪክ ፈላስፋ በጠራራ ፀሐይ ሻማ ለኩሶ «ሰው አፈልጋለሁ» እያለ በገበያ ስፍራ ይዞራል። ያዩትም ሰዎች፡ «በጠራራ ፀሐይ ሻማ መለኮስህ ለምንድነው? ደግሞስ ይህ ሁሉ ሰው እያለ ሰው አፈልጋለሁ ማለትህ ለምንድነው?» አሉት። እርሱም፡ «መልኩና ቅርጹ ሰው የሚመስለውን ሳይሆን በውስጡ ፍቅር፣ ርኅራኄ፣ በጎነት፣ ቸርነት፣ ታማኝነት ያለውን ሰው አጥቼ እየፈለግሁ ነው» አለ ይባላል።

ሰው፣ ሰውን ይፈልጋል። ሰው መፈለግ የፈላስፎች ወግ ብቻ ሳይሆን እግዚአብሔርም ሰው ይፈልጋል። ቁመናው ዘለግ ያለ፣ መልኩ ያማረውን ሳይሆን ልቡ ንጹሕ የሆነውን፣ አሳቡ የተቃናውን፣ ማግኘት የማይለውጠውን፣ መከራ ትጥቁን የማያስፈታውን፣ ይቅርታ አድራጊውን፣ ለእውነት ተቆርቋሪውን፣ ከራሱ ባሻገር ሌሎችን ማየት የሚችለውን፣ ተላላልሶ የማይናደፈውን፣ እያገላ የማያስደነብረውን፣ ለፍቅር ዋጋ የሚከፍለውን፣ መሥዋዕት ሁኑልኝ ሳይሆን ልሁን የሚለውን፣ አድሮ የማይቀለውን፣ በየወገኑ አቋሙን የማይለውጠውን፣ የግል ድካሙን በሌሎች የማያሳብበውን፣ ለጥፋቱ ሙሉ በሙሉ ጋላፈነቱን የሚወስደውን፣ ለቆዳው ሳይሆን ለቅንነቱ የሚጨነቀውን፣ አገሩንና ሕዝቡን የሚወደውን፣ መንግሥቱን የሚያከብረውን፣ የወገኑን ሐፍረት የማይገልጠውን፣ የሃይማኖት አባቶቹን የሚያከብረውን፣ ለመታዘዝ ሰውነቱን ያዘጋጀውን፣ ክስና ክርክርን የናቀውን፣ በገርነት የሚያዳምጠውን፣ ትጋትና ትዕግሥትን የያዘውን፣ ለመገንዱ ግብ ያለውን ሰው ይፈልጋል።

ነቢዩ ዳዊት፡ «የሚያስተውል እግዚአብሔርንም የሚፈልግ እንዳለ ያይ ዘንድ እግዚአብሔር ከሰማይ የሰው ልጆችን ተመለከተ። ሁሉ ዐመፀ በአንድነትም ረከሱ፤ በጎ ነገርን የሚሠራ የለም፤ አንድም ሰንኳ የለም» ብሏል (መዝ 13(14)፥2-3)። እግዚአብሔር ከሰማይ ወደ ምድር የሚያየው የተዋቡ አበቦችንና የገዝፋ ተራሮችን አይደለም። እግዚአብሔር ከሰማይ ወደ ምድር የሚያየው ቁመናቸው የረዘመውን፣ መልካቸው የተዋበውን ሰዎች አይደለም። እግዚአብሔር የሚፈልገው መንፈሳዊውን መልክ ለማየት ነው። በጎ እንዲደረግለት የሚፈልገውን ሳይሆን በጎ የሚያደርገውን፣ በማየት

ሳይሆን በማመን የሚመለስውን፤ በቅድስና ያጌጠውን፤ ኃጢአትን የናቀውን፤ ከጀመረው መልካም ተግባር ምላሽ አጣሁ ብሎ የማያቋርጠውን ሰው ማየት ይፈልጋል።

«ከፍ ብላ አትጠየቅ፤ ዝቅ ብላ አትጠይቅ» እንደሚባለው የትውልዳችን ነገር እንዲሁ እየሆነ ነው። ትውልዳችን በቂ የሕይወት እውቀት ኖሮት የሚጠየቅ ተጠያቂ አይደለም። ወይ ደግሞ ትሑት ሆኖ የሚጠይቅ አይደለም። በከፍታ ሆኖ ካልተጠየቀ፤ በዝቅታ ሆኖ ካልጠየቀ አስቸጋሪ ነው። እውቀት ካለ መስጠት ይገባል። እውቀት ከሌለ መጠየቅ ግድ ነው። ትውልዳችን ግን ስለ አንድ ነገር ማወቅ ስለ ሁሉም ነገር ማወቅ እየመሰለው ጠፍቷል። የቴክኖሎጂ እውቀት የሕይወት እውቀት እየመሰለው ጀሮ አጥቷል። የሚረባውን ለመማር ፈቃደኛ አይደለም። ስለዚህ እምነትና እውነት ለትውልዳችን ክርክር እንጂ ሕይወት አልሆኑለትም። በትንሽ እውቀት ጀርድን የደፈነ ብዙ ነው። ትንሽ ሲያውቅ ብዙ ያወቀ እየመሰለው መምህሩን እየሰደበ የሚሄድ እያሌ ነው። ይህ በቤተሰብ፤ በመንደር፤ በአገር፤ በቤተ ክርስቲያን እያየነው ያለነው ትልቅ ችግር ነው።

ትልቅ የሆነ የትውልድ ክፍተት እያየን ነው። ወደ ኋላ የቀረና ወደ ፊት ፈጥኛለሁ የሚል ትውልድ ሲንተት አስተዋዩች ከመሐል ሆነው ለማስታረቅ ጊዜያቸውንና ኅሊናቸውን ሠውተው ይውላሉ። በግልግል የማይኖር ቤተሰብ፤ አገርና ቤተ ክርስቲያን የለም። ዘመናዊው ሁሉ ትክክል፤ የቀደመው ሁሉ ስህተት አይደለም። በትውልድ ክፍተት ውስጥ ግን ይህን እያየን ነው። ይህ ክፍተት ትልቅ ሽለቆ በመሆኑ ድልድይ ካልተዘረጋለት ከትላንት ሲተላለፍ የመጣው የዘመናት እውቀት እንዲሁ ይቀራል። ትላንትን የማያውቅ፤ በዛሬ ብቻ የሚኮራ፤ ለነገ የማይተርፈው፤ የቀን ሠራተኛ የሆነ ትውልድን እያተረፍን መሆኑን በጣም ማሰብ ይገባል። ትውልዳችን ሲታሰብለት ብቻ ሳይሆን ሊያስብም ይገባል። ሲታሰብለት ከተጣላ ሊያስብ ያስፈልገዋል። ሲታሰብለት የማይፈልግ ራሱን የሚያውቅ፤ ከዚያም የሚሄድበትን የሚያውቅ ሊሆን ይገባዋልና። በእውነት ትውልዳችንን ለመታደግ ከዚህ የባለ ቀን የለም።

በአሜሪካ አገር በአንድ ወቅት በትልቅ የገበያ አዳራሽ ውስጥ ሌቦች ገቡ። የገቡት ከምሽቱ አምስት ሰዓት ሲሆን ለሁለት ሰዓት ያህል ቆይተው መርፌ እንኳ ሳይዙ ነው የወጡት። ያንን ሁሉ የመቆጣጠሪያ ቴሌቪዥንና የጥበቃ ጓድ እንዴት አልፈው እንደ ገቡ ድንቅ ቢሆንም ከዚያ በላይ የሚያስደንቀው ግን ምንም ሳይወስዱ

መውጣታቸው ነው። ታዲያ ለሁለት ሰዓት ያህል ምን ሲያደርጉ ነበር ስንል ዋጋ ያለዋቸው ነበር። አምስት ሺህ ዶላር የሚሸጠውን ዋጋ በመንቀል ባለ አምስት ዶላር ዕቃ ላይ ይለጥፋቸዋል። አምስት ዶላር የሚሰውን ዋጋ በመንቀል ባለ አምስት ሺህ ዕቃ ላይ ይለጥፋቸዋል። በገበያ ማዕከሉ ውስጥ የነበረው ዋጋ ሙሉ በሙሉ መለዋወጡን ካረጋገጡ በኋላ እንደ ነበረ ቆልፈው ወጡ። በማግሥቱም ግብይቱ ቀጠለ። ቀድሞ በውድ ይገዛ የነበረው ዛሬ በመርከሱ ደስ እያለው ገዛ። ቀድሞ በርካሽ ይገዛ የነበረው ዛሬ በመወደዱ ተበላጪ። ግብይቱ ለሰባት ሰዓታት ከቀጠለ በኋላ ሽፍጡ ታወቀ። በዚያ ቀን ገበያ ርካሹ ውድ ሆነ፤ ውዱም ርካሽ ሆነ። ግን ለሰባት ሰዓታት ብቻ ነው። ያለ ዋጋው ማደር አልቻለም።

ዛሬም ብዙ ሌቦች በትልቁ ሕይወታችን ውስጥ ገብተዋል። ዋጋ እየለዋወጡ ውዱን ርካሽ፤ ርካሹን ውድ የሚያደርጉበትን የሌሊት ሠራተኞች ተቆጣጥረውናል። ስለዚህ ለእኛ ውዱ ቅባት እንጂ ቅንነት አይደለም፤ ልብስ እንጂ ቅድስና አይደለም። የንግግር ጥበብ እንጂ እውነተኛ ልብ አይደለም። አስመሳይነት እንጂ ራስን መስጠት አይደለም። የእግዚአብሔር ቃል፡- «ከታውን መልካም መልካሙን ከፋ ለሚሉት ጨለማውን ብርሃን ብርሃኑንም ጨለማ ለሚያደርጉት ጣፋጪን መራራ መራራውንም ጣፋጭ ለሚያደርጉ ወዋላቸው!» (ኢሳ. 5+20) ይላል። የተለዋወጠ ዋጋ ይዞ መቆየት የሰዓታት እንጂ የዕለታት ዕድሜ እንኳ የለውም። ብርሃን ሲመጣ ሁሉም ዋጋውን ይይዛል። ዛሬ እውነተኞችን፤ ባለ ራእዮችን የሚያከብር ላይኖር ይችላል። ከዚያ ይልቅ ከንቱ ነገርን የያዙ በአንደኝነት ብቻ ሊወደሱ ይችላሉ። የተለዋወጠ ዋጋ የጨለማው ችሮታ ነው። ብርሃን ሲገለጥ ሁሉም ስፍራ ስፍራውን ይይዛል። ውድ ነኝ ያለው ርካሽ መሆኑ፤ ርካሽ ነው የተባለውም ውድ መሆኑ ይታወቃል።

በገጠሪቱ ኢትዮጵያ አንድ ሰው ነበረ ይባላል። ይህ ሰው ምንም ነገር ሲሆን «ጀግና የቸገረ ቀን» እያለ የሚፎክር ነው። ዕቃም ሲወድቅ፤ ሰውም ከኋላው ሲነካው፤ አስደንጋጭ ድምፅ ሲሰማ «ጀግና የቸገረ ቀን» ይል ነበር። አንድ ቀን ከብዙ መንገዶች ጋር ሆኖ ብዙ ንብረት ይዘው ጫካውን ሲያቋርጡ ሽፍቶች ቁሙ ሲሏቸው እንደ ለመደው ያ ሰው፡- «ጀግና የቸገረ ቀን» ብሎ ፎከረ። ሽፍቶቹም፡- «ጀግሞ አንቺ ነሽ ጀግና» ብለው ከሌሎቹ በተለየ ዘርፈው፤ ሙልጭ አድርገው ከገረፉት በኋላ ለቀቁት። የተዘረፉት ሁሉ አዝነው፤ ተክዘው ሲጓዙ አንድ አስደንጋጭ ድምፅ በጫካ ውስጥ ተሰማ፤ ያ ሰውም እንደለመደው፡- «ጀግና የቸገረ ቀን» ብሎ

ፎክረ:: አጠገቡ የነበሩትም፡- «ከዛሬ የቸገረ ቀን የለም» ብለው መሰሉለት ይባላል፡፡

በአገሩ፣ በመንደሩ፣ በአብያተ ክርስቲያናት ሁሉ የሚሰማው ምሪት ሳይሆን ፋከራ ነው፡፡ ሁሉም "ጀግና የቸገረ ቀን" እያለ ይፎክራል፡፡ ከዛሬ የቸገረ ቀን ግን የለም፡፡ ራሱን ያልተቀበለ፣ ማንነቱን የጠላ፣ እውነትን ላለ መስማት የሚረግ፣ በሱስ የተዘፈቀ ትውልድን እያተረፍን ነው፡፡ ሰው ካለ ዛሬ ሊነሣ ይገባዋል፡፡ አሊያ ይህ ትውልድ አገሩን ሲረከብ ሚዛን አጥቶ ነውሩን በአዋጅ ክብር ሊያደርገው ይችላል፡፡ መምራት ትተን የፎክረን ሁላችን የትውልዱ ተጠያቂዎች ነን፡፡ በተለወጠ ሕይወቱ ሳይሆን "ዋ" በሚለው ማስፈራሪያ ልጁን ለመቀየር የሚያስበው ወላጅ ተጠያቂ ነው፡፡ ያላስተማረውን ትውልድ ሲነቅፍ የሚውለው፣ እንኳን የራቀውን ለማቅረብ ያለውን እየገፋ ያለው የሃይማኖት ሰባኪም ተጠያቂ ነው፡፡ ለአገር ሰላም የሚያስፈልገው ሕግ ብቻ እንደሆነ የሚያስበው ሕግ አውጪም ተጠያቂ ነው፡፡

ከዛሬ ዐሥራ አምስት ዓመት በፊት በአጥር ላይ አደገኛ ሽቦ መዘርጋት አልተለመደም ነበር፡፡ ስለዚህ ይህን ሽቦ ለመግዛት ሀብት ያስፈልጋል፡፡ ለማስፈቀጃም የሚከፈለው ገንዘብ ውድ ነው፡፡ ስለዚህ አንድ ሰው ይህንን አጥር ለማድረግ ብዙ ሺህ ብርች ያስፈልጉታል ማለት ነው፡፡ ታዲያ በአንድ የባለጠጎች ጽዋ ማኅበር ላይ ስለዚህ አደገኛ አጥር አስፈላጊነት ተነሥቶ ውይይት ከተደረገ በኋላ ሁሉም እናስገባለን ብለው የቤት ሥራውን ለአንዱ ባልንጀራቸው ለመስጠት ተስማሙ፡፡ በዚህ ጊዜ አንድ ሰው ተነሡና፡- «ይህን አጥር የምናጥረው ሌቦችን ለመከላከል ነው፡፡ እግዚአብሔር ይመስገን በአገራችን ያሉት ሌቦች ያን ያህል የከፉ አይደሉም፡፡ ሁላችንም ለዚህ የእሳት አጥርና ለማስፈቀጃው የምንከፍለውን ገንዘብ አዋጥተን አንድ የልማት መስክ ብንፈጥርላቸው ሌቦቹ ይለወጣሉ፡፡ አደገኛ ሽቦ ግን ሌባን መግደል እንጂ መለወጥ አይችልም፡፡ ስለዚህ በገንዘባችን ሰው እናድን፡፡ እኔም ገንዘቤን አውላለሁ» ብለው ተናገሩ፡፡ ብዙዎቹ ግን ይህን ማሰላሰል የሚችል ብስለት አልነበራቸውምና በአደገኛው አጥር መተካል ተስማሙ፡፡

በአገራችን ላለው ችግር፣ በትውልዳችን ላይ ለምናየው ክፉ ነገር መፍትሔ ብለን የያዝነው አጥራችንን ማጠናከር ከሆነ በጣም ሞኝነት ነው፡፡ ይህ መፍትሔ አይሆንም፡፡ የገዛ ልጆቻችንም የትውልዱ አካል እየሆኑ ከቤት እየወጡ ነው፡፡ ልጆቻችን ምንም ክፉ ቢሆኑ አደገኛው አጥር እንዲይዛቸው አንፈልግም፡፡ ሌላውን

እንደ ራስ ያለ ማየት ኃጢአት እንዴት ትልቅ ኃጢአት ነው! ሁሉም ልጆቻችን ናቸው ማለት ትልቅ ማስተዋል ነው፡፡

ብዙዎች ልጆቻቸው ከሰፈር ባለጌዎች ጋር እንዳይገናኙ አጥርና ዘበኛ ያቆማሉ፡፡ ልጆቹ ግን በመኝታ ክፍላቸው ከዓለም አቀፍ ዱርዬዎች ጋር በኢንተርኔት ይገናኛሉ፡፡ ወላጆች ራሳቸው በምሽት ልጆቻቸውን ይዘው በየፊልም ቤት ይዘራሉ፡፡ ይህን ሁሉ መሳከር ስናየው የጠፉ ልጆች ብቻ ሳይሆን የጠፉ ወላጆችም እንዳሉ እንገነዘባለን፡፡

ትውልድን ለመታደግ ሁላችንም ግዴታ አለብን፡፡ ምናልባት ለእኛ መሰወጥ የደከመልን ላይኖር ይችል ይሆናል፡፡ እግዚአብሔርንና ራሳችንን ካወቅን ግን ያልተቀበልነውን ለመስጠት መነሣሣት አለብን፡፡ ሰው ወደ መልካም ነገር እንዲመጣ ወደ መጥፎ የሚሄደውን መጀመሪያ ማስቆም አለብን፡፡ ወደ ጥፋት የሚሄደውን ካስቆምን በጥፋት ስፍራ ያለው ይለወጣል፡፡ በቤተ ክርስቲያን ሁለት ሰው ዳነ ይባላል፣ ቍጥር ግን አይጨምርም፡፡ ለምን? ስንል እየፈሰሰ ስለሆነ ነው፡፡ በሽለቆ ውስጥ የወደቀ ሰው አለ፡፡ ወደ ሽለቆው የሚወርደው ሰው ከበዛ ለመውጣት መንገዱ ዝግ ነው፡፡ ስለዚህ ወደ ጥፋት የሚወርደውን በመጀመሪያ መንደብ አለብን፡፡ አሊያ ይህ ትውልድ ከሆነ ቀጣዩ የአገር ተረካቢ፣ የትውልድ ብቻ ሳይሆን የኢትዮጵያም ዕጣ ያሳስባል፡፡ ወንጀልም በሕግ ከሰላ ያገኛል፡፡ ነውሩም ክብር ሆኖ ይጸድቃል፡፡

ትውልዳችንን ስናይ የምናስተውላቸው ችግሮች አሉ፡፡ ችግሮቹን የምንጠቅሰው ያለፈውን መልካም ጊዜ ለማወደስና ዛሬን ለመርገም ሳይሆን የተሻለ ቀን ለማየት ነው፡፡ በዚህ ችግር የሚያልፉ ቆም ብለው እንዲያስቡ፣ ትውልድን ለመታደግ አሳብ ላላቸው ችግሩን እንዲያዩ ለማድረግ ነው፡፡ ትውልዳችን፡-

1- መድረሻውን ያሳየ ነው

ከትውልዳችን አብዛኛው የመጨረሻ ግቡ ገንዘብ ማግኘት ወይም ዝነኛ መሆን ነው፡፡ እነዚህ ነገሮች የተጠሉ፣ የማያስፈልጉም አይደሉም፡፡ እነዚህ ነገሮች ግን ራእይ አይደሉም፡፡ ትውልዳችን የተሻለ ኑሮ እፈልጋለሁ ይላል፣ ለእርሱ የተሻለው ቤትና መኪና ነው፡፡ ሰውን ለሚያህል ትልቅ ፍጡር ግን እነዚህ ቁሳቁሶች ግብ ሊሆኑ አይችሉም፡፡ መንገዳችን ላይ ከምናገኛቸው በረከቶች ውስጥ ይመደባሉ፡፡ ግባችን ግን ሊሆኑ አይችሉም፡፡ ሰው ከበሬ ለተሻለ ነገር መኖር አለበት፡፡ በሬ ቀኑን በሙሉ ላቡን ጠብ አድርጎ ይሠራል፣

እኛም እንሠራለን። በሬ ከሥራ መልስ ላም አለችው እኛም ትዳር አለን። በሬ ጥጆች አሉት እኛም ልጆች አሉን። ከዚህ ያለፈ ነገር ከሌለን እየኖርን ያለነው እንደ በሬ ነው ማለት ነው። ስለዚህ ደስተኞች ባንሆን ምን ይደንቃል!

ወደ ላቀው የኑሮ ደረጃ፣ እግዚአብሔር ወዳየልን ከፍታ መድረስ አለብን። እርሱም በራእይ መገለጥ ነው። ከሕይወት ጥያቄዎች አንዱ «ወዴት ነው የምሄደው?» የሚል ነው። ሰው መድረሻውን ካላወቀ በኑሮው ድፍረት አይሰማውም። ትውልዳችን ላይ በአብዛኛው የምናየው ለዛሬ መላት ብቻ መኖር፣ ለራስ ብቻም ማሰብ፣ ሁሉንም ሰው የጥቅሙ ገባር አድርጎ መፈለግን ነው። ለወገኔ የሚል ስሜቱ እየተሟጠጠ ነው። ለዚህ ትልቁ ችግር በእግዚአብሔር የሰሸ አስተሳሰብ መበከሉ ነው። እግዚአብሔር የሰሸ ሥርዓት ከአደባባይ ቢወድቅም ከሰው ልብ ግን አልወደቀም። በየትምህርት ቤቱ ይሰጡ የነበሩ የግብረ ገብ ትምህርቶች በአዋጅ በመከልከላቸው ከዚያ በኋላ ያተረፍነው ትውልድ ብኩን ትውልድ ነው። ትዕግሥት የጎደለው፣ ራእይ አልባ፣ መረን ትውልድ ለማፍራት ተገደናል።

2- ውለታ ቢስነት ተቆራኝቶታል

አይሁዶች፡- «ተቀብሎ የማያመስግን ከቀማኛ ይቆጠራል» ይላሉ። አብዛኛው ትውልዳችን ከእግዚአብሔር፣ ከቤተሰቡ፣ ከአገሩና ከመምህራኖቹ ተቀብሎ፣ እንደ ጨልፊት ነጥቆ የሚሮጥ እንጂ ለምስጋና የሚመለስ አይደለም። ውለታ ቢስነት ተቆራኝቶታል። ሰዎች እንዲያደርጉለት እንጂ እርሱ ለማንም በጎ ማድረግ አይሻም። የሚያስፈልገውን ነገር ያደረጉለትን ሰዎች እንደ ሞኝ ያያል እንጂ ፍቅራቸውን እንኳ መረዳት አይሆንለትም። ሁሉንም ሰው ወላጆቹን እንኳ ሳይቀር ለጥቅሙ መሟላት ይፈልጋል። ጥቅሙን የሚያሟላለት ከመሰለው ምንም ከመሆን፣ ከማንም ጋር ከመጣመር ወደ ጌላ አይልም። ፍላጎቱ ጣኦት ሆኖበታል። ጥቅሙን የማያሟሉለት ከሆነ የራሱን ሰዎች እንኳ ይጠላል። አንዳንዶች ይተናኩላል። ያስተማረችውን አገሩን ማገልገል አይፈልግም። ሁሉም ነገር ተመቻችቶልት መቀመጥ እንጂ ተግዳርትን በፍጹም አይፈልግም። ቀለል ያለውን በመምረጥ ሲጓዝ ቀለል ያለ መስሎ የሚገኝለት ሱስና ኃጢአት ሆኖ ይዘፈቃል።

ትውልዳችን በአብዛኛው ወደ ጌላ መለስ ብሎ የቀደመውን ፍቅር ለማሰብ ውለታ ቢስነቱ ይከለክላል። በብዙ ችግር ያሳደጉትን

ወላጆቹን ለመርዳት፣ ለማመስገን እንኳ ፈቃደኛ አይደለም። ራሱን መቻሌ የመርዳት ያህል ነው ብሎ በአፋ ይናገራል። ወላጆቹ የልጃቸውን ስጦታ ሲያጡ “ራሱን መቻሉም ጥሩ ነው” ብለው የሚጽናኑበትን ቃል እርሱ መከራያ አድርጎ መጠቀሙ ያሳፍራል። ገንዘብን ይበትናል እንጂ በጥሩ እርሻ ላይ አይዘራውም። ለአገማሪና ለዝሙት ይበትነዋል። ደስታውን ለራሱ፣ መከራውን ለወላጆቹ መመደቡ በጣም አሳዛኝ አድርጎታል።

ትውልዳችን ያስተማሩትን መምህራኑን የማያከብር፣ ለራሱ መስፍን ሆኖ ንጉሥ አልባ የሆነ ትውልድ እየሆነ ነው። የሌሎችን ውለታ መመለስ መቻል የሰውነት ክብር ነው። ውለታውን ማሰብ እንኳ አለመፈለግ ግን ከሰውነት ተራ የሚያወጣ ነው። በፈረንጆቹ አገር የእናቶች ቀን የመምህራን ቀን እያሉ ፍቅርን በዓል ያደረጉት በትውልዱ ውለታ ቢስነት ነው።

3- ራሱን የማያከብር ነው

ራስን መሆን ለአእምሮ ጤንነት፣ ለኢኮኖሚ ዕድገት ወሳኝ ነው። ራሱን ያልሆነ ራሱንም ያጣል። ሌሎች ሲያከብሩን የሚችሉት መጀመሪያ ራሳችንን ስናከብረው ነው። ራቁትነታችንን በራሳችን ሽማ ብንሸፍነው እንሰውራለን። በሌሎች ልብስ ግን ሐፍረታችን አይሸፈንም። ትውልዳችንን ስናየው ገና በአእምሮ ቅኝ ግዛት የተያዘ፣ ራሱን የማያከብር፣ ከራሱ መልካም የሌሎችን ክፉ እንደ መልካም የተቀበለ ትውልድ ነው። ስለዚህ የረጋ ማንነት የለውም። ሕይወቱን የሚመራው ዘመናዊነት እንጂ ቋሚ እውነት አይደለም፤ የሳምንቱ ምርጥ ፊልም ሳምንቱን ይመራዋል። መረጃዎቹን ለመስማት ሳይሆን ለመሆን ስለሚፈልግ በብዙ ጠፍቷል። ስለ ሌሎች ሲያወራ ስለ ኳስ ተጫዋቾች ደምዝ ሲጨቃጨቅ ይውላል። እንደ አባባል አለ፡- «ትልልቅ ጭንቅላቶች ስለ አሳብ ያወራሉ፣ መካከለኛ ጭንቅላቶች ስለ ሁኔታ ያወራሉ፣ ትንንሽ ጭንቅላቶች ሁሌም ስለ ሰው ያወራሉ።»

እግዚአብሔር ለአያንዳንዱ ሰው የሰጠው ማንነት አለው። ያ ማንነት የተለየ ቢሆንም እግዚአብሔር ከሰማይ ወደ ምድር ሲመለከት የተለየ ቀለምን የሚያሳይ ቢሆን ጥበብ ነው። ራሳችንን ስንሆን እግዚአብሔር ሊያይ የፈለገውን ሥዕል እናሟላለን። ከሌሎች መማር አስፈላጊ ቢሆንም የምንቆምበት መሠረት ግን ያስፈልገናል። መሠረቱን ለቆ ዕቃ ላውርድ የሚል ዕቃውን ይዞ እንደሚወድቅ

እንዲሁም ማንነቱን ጥሎ ከሌሎች ልማር የሚል ትምህርቱ ለመቆም አይረዳውም።

ትውልዳችን እንደ ሌሎች መናገር፣ እንደ ሌሎች መራመድ፣ እንደ ሌሎች መልበስ የሚያረካው የራሱ ነገር በጣም የሚያሳፍረው ነው። የገንዘብ ባሪያ ሆኖም ገንዘብ ለማግኘት ምንም መሆን የማይቆጠው፣ ሰውነቱን አርክሶ ገንዘብ መሰብሰብ የሚያስደስተው ነው። ብዙ ወጣት ሴቶችን ስናይ ገንዘብ ካዩ ምንም ዓይነት ክፉ ግብዣን እምቢ የማይሉ፣ በባዕድ አገር ጭምር አገራቸውን የሚያሰድቡ፣ ክብር የለሽ ሆነዋል።

ትውልዱ ራሱን አለማክበር ብቻ ሳይሆን ታላላቆቹን በመናቅ ትልቅ የሚሆን ይመስለዋል።

4 ከስህተቱ መማር አይፈልግም

የስህተት መካሻው ትምህርት ነው። ካለፈው መማር ያለ መበደልን ያህል ነው። ስህተትን እንዳልተሠራ ማድረግ አይቻልም። የሰውነት ክብር ግን ከትላንቱ መማር ነው። ትውልዳችን ግን ከትላንት የሚማር አይደለም። ሰው በሁለት ነገር ሊማር ይችላል። ከስህተት በፊት በመስማት ይማራል፤ ከስህተት በኋላ ደግሞ ከውድቀት ይማራል። ትውልዳችን ግን ከስህተት በፊት ለመማር መስማት አይፈልግም። የቁምነገር አሳብ ሲነሣበት እየሰለቸ፣ ለፌዝ ተሰጥቶ ይታያል። ከውድቀት በኋላ ላለመማሩ ምክንያቱ ቶሎ ተስፋ መቀረጡና እግዚአብሔር የእንደገና አምላክ መሆኑን መዘንጋቱ ነው። ትውልዱ መስማት አይፈልግም። አክራሪነትን የወለደው ድንቁርና ነው። ማወቅ የሚመጣው ከመስማት ነው። አስተማሪዎቻችንን በመጀመሪያ ሰምተናቸዋል። ከዚያ የእውቀት ባለቤት ሆነናል። የማወቅ መሠረቱ መስማት ነው። ትውልዳችን ግን ማወቅና መፍትሔ ላይ መድረስ አይፈልግም። ያለበትን ሕይወት እንደ መጨረሻ መፍትሔ ተቀብሎታል። ችግሩ በፈጠረው አስተሳሰብ ውስጥ ችግሩን መፍታት አይቻልም። አስተሳሰብ መለወጥ አለበት።

በትውልዳችን ላይ የምናየው ትልቅ ችግር የራሱን አመለካከት አለመኖርና የሌሎችን አመለካከት አለማክበር ነው። ብዙ የተዋቡ ቃላትን በቃሉ ያጠናል፤ የመናገር አምርት ስላለበት ይናገራል። ተግባሩ ግን የተበላሸ ነው። ተግባር የሌለበት የቃላት ኑሮ በመጨረሻ ብቸኛ ያደርጋል፤ ተስፋ በመቀረጥም ወደ ሞት ያደርሳል። ስለዚህ ቃል ብቻ ከመሆን መዳን ያስፈልጋል። አሳባችንን

ለመፈጸም በዋናነት የሚያስፈልገን ባለ አደራነት ወይም የቃል ኪዳን ልብ መሆኑን ማሰብ አለብን። ትውልዳችን ግን ዋናው ነገር ገንዘብ ነው ብሎ ያስባል። ከበደ ሚካኤል እንዲህ ብለዋል፡-

“በዓለም አይገኝም ቢፈልጉ ዞር፤
መሰማት ከማይፈልግ የባለ ደንቆ”

5 ቦታውን ይለቃል

ትውልዳችን ተጓዥ ነው። አንድ ነገር ያልሆነ ከመሰለው ለዘወትር የማይሆን ነው ብሎ ስለሚያስብ እንደ ገና የመሞከር ትዕግሥት የለውም። ከጓደኛው ጋር ቢጣላ ሌላ ጓደኛ ይፈልጋል እንጂ ከዚህ ውስጥ የምንረው ትምህርት፣ ክፉ ከመሰለው ነገር ውስጥ የሚወጣው መልካም ነገር ምንድነው? ለማለት ፍላጎትም ብስለትም የለውም። ተጓዥ በመሆኑ ሃይማኖትን ሳይቀር ሲለዋውጥ ይኖራል። የአዲስ ሃይማኖት አድናቂ ሆኖ ዘመኑን በቅልውጥ ይጨርሳል። ኑሮው ሁሉ ወጥ ቀማሽነት እየሆነ፣ በሰማበት ጣዱኝ እያለ የሚንከራተት ይሆናል። መሠረት ስለ ሌለው ሁሉንም ነገር የሚሰማው ቦታውን ለቅቆ ነው። ስለ ዝመት ሲያነብ ማመንዘር ይፈልጋል፤ ስለ ክህደት ሲያነብ ክዶ ይሰነብታል። የቤተ ክርስቲያን ጉባዔ ሲሰማ አማኝ ይሆናል። አድራሻ አጥቶ የሚንከራተት ትውልድን በብዛት እያስተዋልን ነው። ይህን የምንጽፈው ትውልዱን ሁሉ በፍጹም በመኮነን አይደለም። ችግሩን ማወቅ በራሱ ግማሽ መፍትሔ መሆኑን በማመን ነው። በጦር ሜዳ ቦታን አለመልቀቅ ለድል ያበቃል። ማፈገፈግ ግዛትን ለጠላት በፈቃድ መስጠት ነው። በኳስ ሜዳም ተከላካዩ ተጫዋች ከሆነ ቦታውን ለቋልና ቡድኑ ይወድቃል።

በታችንን ለቅቀን የምንሰማው እግዚአብሔርን ብቻ ነው። ዘመን የሚወልዳቸውን ነገሮች ስንሰማ በእግዚአብሔርና በቃሉ መመዘን ያስፈልጋል። ትውልዳችን በብዙ መከራዎች የታጀበ፤ የጀመረውን ነገር ለመፈጸም እልህ የሚያገለው ነው። እቅዱ ስለሚበዛም ውጤቱ ያንሳል። በዚህ ሁሉ ውስጥ ግን መንገድ መሪ አለማግኘቱ የበለጠ ጉዳት ነው።

6 ሁሉን ልሞክር ይላል

ትውልዳችንን በአብዛኛው ስንመለከተው ክፉ፣ ክፉ እንደሆነ የሚያውቀው ሲደርስበት ነው። እሳት ማቃጠሉን ለመረዳት እሳትን

መንካት አያስፈልግም። እሳት እንደሚቃጠል ሲነገረን ተቀብለናል። የተቃጠሉ ሰዎችንም በማየት እሳትን መጠንቀቅ እንደሚገባን ተምረናል። ሁሉን በሕይወቴ ሳረጋግጥ፣ ሁሉን ቀምሼ ልወቅ፣ ሁሉን ሞክራ ልመለስ ማለት መንገዱ መሄጃ እንጂ መመለሻ የለውም። ሁሉን በዕድሜአችን ለማረጋገጥ ብንፈልግ ዕድሜአችንም አይበቃም። የነጻ የትምህርት ዕድልና የክፍያ ትምህርት ልዩነት አላቸው። ነጻ የትምህርት ዕድል ያገኘ ሰው ትምህርቱን በደስታ የሚማር ሲሆን በክፍያ የሚማረው ግን የሚከፍለውን ነገር ለማግኘት የሚጥር ነው። እግዚአብሔር በቃሉ አማካይነት ነጻ የትምህርት ዕድል ሰጥቶናል። ትእዛዙን በመፈጸም በነጻ እንማራለን። እምቢ ካልን ግን በዋጋ እንማራለን። በዋጋ መማር በስህተት፣ በውድቀት መማር በመሆኑ ከባድ ነው።

ትውልዳችንን ስናይ ከጥፋት መንገዱ በምክር መቆም አይፈልግም። ፍሬኑ እንደ ተበጠሰበት መኪና ሲጋጭ ወይም ሲገለበጥ ለመቆም የሚነጉድ ነው። በወገኒ ቤት የሚማቅቁ፣ በበሽታ የተጎሳቁሉ ብዙ ወጣቶችን ስናይ ምክርን በመናቅ፣ በግትርነት የገቡበት ነው።

7- ደፋር ነው

ትውልዳችንን በአብዛኛው ስንመለከተው ያልሆነውን ለመምሰል ደፋር ነው። የማያውቀውን አውቃለሁ ለማለት፣ የቴክኖሎጂን እውቀት እንደ ሕይወት እውቀት ለመቀጠር፣ የማይወደውን ሰው እወድሃለሁ ብሎ ለመለጠፍ፣ ያልገባውን እንደ ገባው ለመምሰል፣ የጠራ ነገር ሳይዝ ለአስተማሪነት ለመነሣት፣ የሚሄድበት ሳይገባው ልምራ ለማለት፣ በእልፍኝ ሳይሠራ (ሳይታነጽ) በአደባባይ ለመታየት፣ ትንሹን ብዙ ብሎ ለማውራት፣ በማጋነን እውነትን ለማቀጨጭ ... ደፋር ነው። ከእኔ የተሻሉ ሰዎች እሱ ብሎ አይቀበልም። እነ እገሌ ያርመኝ ለማለት ፈቃደኛ አይደለም። በቀዳዳ ያየውን በሰማይ መስክ ላይ እንደ ታየው አድርጎ አይደለም። በጥቀ አፍ እንጂ የጥቀ እውነት የለውም። ትውልዳችን ያወራል። የጥቀ አፍ እንጂ የጥቀ እውነት የለውም። ትውልዳችን ለመስረቅ፣ ለመግደል፣ ራሱን ለማጥፋት ደፋር ነው። የሰውነቱን ክብር ንቋል። ሁሉንም አድርጎ ለመደሰት ይፈልጋል።

ያልታየውን እንደ ታየው አድርጎ የሚተርክ ባለ ራእይ መሳይ፣ ያልተሰማውን እንደ ተሰማው አድርጎ የሚያወራ ሩጎሩጎ መሳይ፣ እደርስላችኋለሁ እያለ በተቀመጠበት የሚፎክር ታዳሚ መሳይ ነው። የሚናገረውን ቃል የማይረዳ፣ ጥሬ ቃል ይዞ

የሚረጥ፣ ተደናግሮ የሚያደናግር፣ አፍ እንጂ ጆሮ የሌለው፣ እንደ እመንዝራ በቁንጅናው በርን ሁሉ ለማስከፈት የሚሻ ደፋር ነው። ሴትዬዋ በአሜሪካ አገር ይህን ያህል መሐይም አለ ቢባሉ። «እንግሊዝኛ እየተናገሩ?» አሉ ይባላል። ለእኚህ ሴት እንግሊዝኛ የሚናገር የአሜሪካ ሕፃን ሁሉ ሊቅ ነው። ከእኚህ ሴት ጋር በአሳብ የሚዛመዱ ብዙዎችን እያፈራን ነው። ቋንቋን እውቀት አድርገው የሚኖሩ ብዙዎችን እየወለድን ነው።

ብዙ አስተዋይ ሰዎች በራቸውን ዘግተው ተቀምጠዋል። ሰሚ ያጡ ሊቃውንት እንደ አላዋቂ ዱዳ ሆነዋል። ትልቅ ድንቁርና አለመማር ሳይሆን መማር አለመፈለግ፣ አላዋቂነትን እንደ እውቀት በመቀጠር መንግማለል ነው። ለማያፍሩ የሚያፍሩ፣ ለማይፈሩ የሚፈሩ ብዙ አስተዋዮች ይህን የሚቸኩል ዘመን ጥግ ይዘው እያዩት ነው። የዚህ ሁሉ ችግር ትውልዱ ለዕድገቱ ሌሎች ያስፈልጉኛል፣ ለእውቀቱ ስፋት መጠየቅ ያሻኛል ብሎ አለ ማሰቡ ነው። የዚህ ትውልድ አባላትም የቤተ ክርስቲያን መሪዎች፣ የግዛት አስተዳዳሪዎች እየሆኑ ነውና ችግሩ አሳሳቢ ነው።

8- በምኞት የሰከረ ነው

ትውልዳችን በአብዛኛው በምኞት የሰከረ ትውልድ ነው። ትውልዳችን የምኞትን እሳት አንድዶ የሚሞቅ፣ ትንሽ ፈገግ እያለ ከራሱ ጋር የሚያወጋ፣ ተግባር የለለበትን ምኞቱን በኩራት የሚናገር፣ ባልተጨበጠ ነገር ከሰው የሚጣላ፣ ምኞቱ እየራቀ ሲመጣ ደግሞ በቶሎ የሚረበሽ፣ ተስፋ ለመቀረጥም የሚዳረግ ነው። ሰው በብዙ ነገሮች ሊያብድ ይችላል። በቀጣ ያብዳል፣ በምኞት ያብዳል። የዕብደት ዓይነቱ ብዙ ነው። ሔዋን በምኞት አበደች። ስለዚህ ያላትን ብዙ ሳይሆን የሌላትን ትንሽ ነገር መፈለግ ይመረቅ። ውጤቱ ግን የቆጡን አወርድ ብላ የብብቷን ጣለች እንደ ሚባለው ተረት ሆነባት። ትውልዳችንም በሰው እጅ ያለው የሚያምረው፣ የራሱን የማይወድ፣ በተሰጠው የማይረካ ነው።

ብዙ ትውልዳችን በምኞት አብዳል። ይህን ባደርግ ይህ ቢደረግልኝ፣ ይህ ቢሆንልኝ በሚል መንምዝገት ተይዟል። በሕይወቴ አንድ ትልቅ ነገርን ለማድረግ ይመኛል። በሕይወቴ ላይ ግን አንድ ጊዜ አንድ ትልቅ ነገር ማድረግ አይቻልም። ዙሪያችንን የከበበን ትንንሽ ነገር ነው። በየዕለቱ ትንንሾቹን ጉዳዮች ስንፈጽም ትልቅ ተግባር ይሆናሉ። መመኘት ክፉ አይደለም። ምኞት ብቻ ግን ክፉ ነው። ትውልዳችን ኒውክለር ሳይሠሩ በኒውክለር እንደሚጣሉ

አገሮች ይመስላል። ያልሆኑ ነገሮችን እንደ ሆኑ አድርጎ መጣላት ከትውልዳችን ላይ ይገባረቃል።

እግዚአብሔር ምኞታችንን ሳይሆን ራእያችንን ይባርካል። የምኞታችን መሠረቱ እውነት፣ ኃይሉ እግዚአብሔር ከሆነ ወደ ራእይ ይለወጣል። የተዘረጋ ድልድይን መፈለግ ሳይሆን ድልድይን መዘርጋት፣ ድልድይ መሆን ይገባል። ትውልዳችን ላይ ግን ያንን አናይም።

9- ራስ ወዳድ ነው

ትውልዳችን በአብዛኛው በዓለም ያለው እርሱ ብቻ ሆኖ የሚታየው፣ ሁሉም ሰው ለእርሱ እንዲኖርለት የሚፈልግ፣ መሥዋዕትነት መክፈልን የማይወድ፣ እኔ ብቻ ይድላኝ የሚል ራስ ወዳድ ነው። ራስ ወዳድነት ዘውድ ጭኖ እየገዛን ነው። «ከራስ በላይ ነፋስ» እንደ ሚባለው ለራስ ወዳዶች ከበላያቸው ነፋስ እንጂ እግዚአብሔር መኖሩን የማያምኑ ናቸው። ራስ ወዳድ ትውልድ ለክህደት ቅርብ የሆነ ትውልድ ነው። ቴክኖሎጂው ለራስ ወዳድነት፣ በር ዘግቶ ለመኖር ምቹ ሆኗል። ሁሉም ሰው የራሱ የግል ስልክ፣ የራሱ የግል ኢሜል አድራሻ፣ የራሱ መኖሪያ ቤት... እንዲኖረው የሚጥር ነው። ስለዚህ ትውልዳችን የእኛ ለሚል ነገር ደስታ የለውም፤ የእኔ ለሚል ነገር የተሰጠ ነው። ትውልዳችን ምን አገባኝ ማለት የሚወድ፣ እኔን ካልነካኝ የፈለገው ነገር ይሁን የሚል፣ ጓደኛ ውንም እንደ ባላንጣው የሚያይ ትውልድ ነው።

ራስ ወዳድነት ሌላውን ሰው እንዳያይ ይጋርደናል፤ የጊዜያዊ ፍቅርና የጊዜያዊ ልስላሴ ባለቤቶች ያደርገናል። ጥቅማችን እስኪሟላ አፍቃሪ መሳይ እንድንሆን፣ የምንሻውን እስክናገኝ በሰው ፊት ለፊት ያለ ሚቋረጥ እንድንቆም፣ ጥቅማችን ከተሟላ በኋላ ጀርባንን እንድንሰጥ ያደርገናል። ራስ ወዳድነት ይሉኝታን እንኳ የሚያሳጣ፣ የጥቅም አምልኮ ነው። ራስ ወዳድ እግዚአብሔርን ማምለክና ባለ ራእይ መሆን አይችልም።

10- የራሱን አስተሳሰብ መልቀቅ አይፈልግም

ትውልዳችን በአብዛኛው ከታሪክ መማር አይፈልግም። ዛሬ ያለ ትላንት እንዳልኖረች አይገነዘብም። ታሪክን ወደ ጌላ መልሶ ማስተካከል ባይቻልም ከታሪክ ግን መማር ይቻላል። ውድቀትን ከወደቁት፣ ተሰጥቷቸው ካላወቁበት ዕድለ ቢሶች መማር ትልቅ ነገር

ነው። እንደ የደርግ ከፍተኛ ባለ ሥልጣን የነገሩ ሰው በወገኒ ቤት ሆነው ሲናገሩ፡- «እኛ ሕያዋን መጻሕፍት ነን፤ የዛሬ ባለ ሥልጣናት ከእኛ ዕድለ ቢሶቹ መማር አለባቸው» ብለዋል። ያለፈው ታሪክ ትልቅ ትምህርት አለው። የታሪክ ዓላማ ለትረካ፣ ጊዜ ለማሳለፊያ፣ ለተረት መተረቻ ሳይሆን ለትምህርት የሚሆን ነው።

ትውልዳችን ከታሪክ ሊይዘው የሚገባውን መልካም ነገር በዜሮ አባዝቶ ትላንትን ያጣጥላል። ታሪክን ሲወቅስ እርሱም በታሪክ ፊት መሆኑን ይዘነጋል። ትውልዳችን አሁንም ትልቅ ችግር፣ ችግሩን መፍታት የሚፈልገው ችግሩን በወለደው አስተሳሰብ ነው። በአዲስ አስተሳሰብ ውስጥ እስካልሆነ ችግሩን መፍታት አይችልም። ለዚህ መፍትሔው ቆም ማለት፣ መጸለይ፣ ሊቃውንትን መጠየቅና የተቀደሱ ጽሑፎችን ማገብብ ያስፈልጋል። ትውልዳችን ግን ወደ አይጠይቅም፤ ወደ አይጠየቅም። ራሱን ዝቅ አድርጎ ሊቃውንትን መጠየቅ ቢጠላ እንኳ ዓይኑን ገልጦ መጻሕፍትን ቢያነብ መልካም ነበር። በዚህ ምክንያት ትውልዳችን ወደ ማያውቀው ግብ እየተጓዘ፤ መንገድ ሁሉ የሚያደርስ እየመሰለው ወደ ተሰበረ ድልድይ እየነገደ ነው። አንዳንድ ሰዎች ሳይነቁ ከመኝታቸው ተነሥተው በራቸውን ከፍተው ሩቅ መንገድ ይሄዱና አንድ አስደንጋጭ ድምፅ ሲሰሙ ወይም ከሕልማቸው ሲነቁ ይደነግጣሉ። እየተጓዙ ቢሆንም ጉዞአቸው ግብ የለውምና መልካም አይደለም፤ ሲነቁ ራሳቸውን በሚያገኙበት ስፍራ ደስተኞች አይደሉም። እንዲሁም ጠልቆ ባልገባቸው፣ ዘመን በወለደው ነገር የተታለሉ፣ አዲስ ነገር ሁሉ መልካም ነው ብለው የነገሩ ሰዎች የነቁ ቀን ያዝናሉ። ስላለፈው ረጅም መንገድ፣ ስለ ከንቱ ልፋታቸው ይጸጸታሉ። ዘመንን ወደሚከሰው አምላክ ካልተመለሱ በቀር ሀዘናቸው ቅጥ የለውም።

ከዓይናማ ሊቃውንትና ከደህና መጻሕፍት የተጣላ ትውልድ ከእውነትና ከእውቀት ብሉም ከእምነት እየራቀ ይመጣል። የዚያን ጊዜ ሕይወትን አቻቸው መምራት ያቅተዋል። የብርሃንና የጨለማን ፈረቃ መታገሥ እያቃተው በቶሎ ተስፋ ይቆርጣል። በአብዛኛው ትውልዳችንን ስናየው ምክርን የሚንቅ፣ በጊዜያዊ ስሜቱ፣ በገዛ ማስተዋሉ የሚደገፍ ነው። የራሱን አስተሳሰብ መልቀቅ ስለማይፈልግም ምክርን አይቀበልም።

የትውልድ መጠጊያ

ትውልዱ ከቤተሰቡ ጋር በጣም እየተራራቀ ነው። ወላጆችና ልጆች እየተጓተቱ ያለው ገመድ ዕለት ዕለት እየከረረ በመሆኑ

ሲበጠስ አንዱ ወገን መውደቁ ሌላኛው ወገን በገመዱ መመታቱ አይቀርም። ወላጆችም የእነርሱ ቀጣ ብቻውን የሚለውጥ እየመሰላቸው ለበሽታ ተዳርገዋል። ነገር ግን ለልጆቻቸውም መጸለይ ያስፈልጋቸዋል። አብያተ ክርስቲያናትም ስትውልዱ መጠጊያ መሆን አልቻሉም። የመጀመሪያው ችግር ትውልዱን በቋንቋው ሲያናግሩት አለመቻል ሲሆን ሁለተኛውና እዚያ ጋ ያለው ጽንፍ ደግሞ የትውልዱን ቋንቋ ብቻ በመናገር ሃይማኖትን የጣሉ አብያተ ክርስቲያናት መብዛታቸው ነው። የአባቶችን ሃይማኖት በትውልድ ቋንቋ መግለጡ የቤቱ ክርስቲያን ተልእኮ ነው። የትውልድን ቁንጥ እየተከተሉ ሃይማኖትን መጣልም ከሲኒማ ቤት የተለየ ነገር የሌለው ቤተ ክርስቲያን መሳይ መድረክ መፍጠር ነው።

ባለፉት ዘመናት ስንመለከት አብያተ ክርስቲያናት የትውልድ መጠጊያ መሆን አልቻሉም። ቀይ ሽብርና ነጭ ሽብር እያሉ በአደባባይ ሲተላለቁ ተዉ ያለ የሃይማኖት መሪ፣ የገላገለ የሃይማኖት ተቋም የለም። ካሸነፈው ወገን ጋር መወገን የዘመናት ችግር ሆኗል። በዚህ ምክንያት የዚያን ጊዜ ወጣቶች የአሁን ጎልማሶችና ሽማግሌዎች አኩርፈው ከቤተ ክርስቲያን ርቀው ተቀምጠዋል። ትውልድም በተጨማሪ ዘመን ሁሉ ወደ አብያተ ክርስቲያናት ቢገለገሉም ገንዘቡን እንጂ እርሱን የሚፈልጉ አገልጋዮችን አጥቷል። ራእይ የሚገኝባት ቤተ ክርስቲያንም ራእይ ጠፍቶባት ስትደናበር ትውልዱ ለራሱ ማዘን ትቶ ለአገልጋዮች እያዘነ ነው። ጥቂት አገልጋይ መሳቶች፣ የሃይማኖት መልክ እንጂ ሃይማኖት የሌላቸው ክርስቲያን ፈሪሳውያን ሕዝቡ የወደደውን ሰባኪ፣ የተፈወሰበትን መዝሙር፣ ገመድ የጣለበትን መጽሐፍ እያወገዙበት የትውልዱን እርካታ ሲዋጉ ይኖራሉ። ልክ ያልሆነውን መናገር እንጂ ልክ የሆነውን ማቅረብ አለመቻል የቀናተኞች መገለጫ ነው። ከሕዝቡ ረሀብ ጋር የሚመጣጠን የሕይወት ምግብ ሳይሆን የእርያ አሠር የሆነ ተረትና ቧልት ስለሚያወሩ ትውልዱ የቱን መስማት እንዳለበት ግራ ገብቶት፣ ለጥያቄዬ መልስ አገኛለሁ ብሎ ሌላ ጥያቄ ይዞ ይመለሳል። በአገራችን በተወሰነ ዓመታት ከባድ ድርቆች እንደሚከሰቱ እንዲሁም በተወሰነ ዓመት ርቀት ትውልድ በታላቅ የመንፈስ ረሀብ ወደ ቤተ ክርስቲያን ይጎርፋል። በዚህ ሰዓት አዝኖ ከቤተ ክርስቲያን የተመለሰ ትውልድ እስከ መቼውም አይመጣም።

ትውልዳችን በብዙ ነገሮች ተወጥሯል። ብዙ አሳዳጅም አለበት። ያለፈው ጥፋቱ ይከለዋል፤ እንደ ቀልድ የጀመረው ሱስ አለቃ ሆኖበታል፤ ማገበራዊ ግንኙነቱን አበላሽቷል፤ ከመንግሥት ጋር በብዙ ወንጀሎች ተቀያይሟል፤ በአጠቃላይ ካለበት ሕይወት የተሻለ ነገር አልታይ እያለው፤ በተበሳ ጣራው ሰማይን እያየ

የሰማይ መጠኑ በቀዳዳው ልክ እየመሰለው፤ በጨለምተኛ አስተሳሰብ ተይዞ፤ በገዛ ድንኳኑ ታስሮ የሚኖር ነው። ታዲያ የትውልዱ መጠጊያ ማን ነው? ስንል የትውልድ መጠጊያ እግዚአብሔር ነውና ትውልዳችን ትንሣኤና ሕይወት ወደ ሆነው አምላክ መገስገስ አለበት። እርሱ ስምና ታሪክን ይለውጣል፤ ከጫካ ሕይወት አውጥቶ ከሰው ቀጥር ይደምራል፤ የመንገድ ካርታን ይሰጣል፤ ራእይን ያስጨብጣል። ነቢዩ ሙሴ፡- «አቤቱ፣ አንተ የትውልድ ሁሉ መጠጊያ ሆንህልን» በማለት አመስግኗል (መዝ. 89፡1)። እግዚአብሔር ለዚያ ትውልድ ታዳጊነቱን ገልጦ ከግብፅ በማውጣት፤ የሥነ ምግባር ሕግን ሰጥቶ መንፈሳዊ መልክን በመቅረጽ፤ የአምልኮ ሕግን ሰጥቶ ኃይልን በማስታጠቅ፤ የአስተዳደር ሕግን ሰጥቶ ማገበራዊ ሰላምን በማስፈን፤ ከዚያ ሁሉ በላይ ወደ ተስፋይቱ ምድር በመምራት ባለ ርስት በማድረግ መጠጊያ ሆኖለታል። እግዚአብሔር እገር ለሌላቸው እንኳ እገር በመስጠት መጠጊያ መሆኑን ሙሴ አስተውሏል። ታዲያ ምንድነው የጎደለን? ሁሉ ከእግዚአብሔር ይገኛል። ወደ ትውልድ መጠጊያ እንገስግስ!

እናስተውል

- በከፍታ ሆኖ ካልተጠየቀ፣ በዝቅታ ሆኖ ካልጠየቀ አስቸጋሪ ነው።
- የተለዋወጠ ዋጋ ይዞ መቆየት የሰዓታት እንጂ የዕለታት ዕድሜ እንኳ የለውም።
- ብርሃን ሲገለጥ ሁሉም ስፍራ ስፍራውን ይይዛል። ውድ ነኝ ያለው ርካሽ መሆኑ፣ ርካሽ ነው የተባለውም ውድ መሆኑ ይታወቃል።
- ሌላውን እንደ ራስ ያለ ማየት ኃጢአት እንዴት ትልቅ ነው!
- እግዚአብሔርንና ራሳችንን ካወቅን ግን ያልተቀበልነውን ለመስጠት መነሣሣት አለብን።
- ወደ ላቀው የኑሮ ደረጃ፣ እግዚአብሔር ወዳየልን ከፍታ መድረስ አለብን። እርሱም በራእይ መገለጥ ነው።
- ራሱን መሆን ለአእምሮ ጤንነት፣ ለሊኮኖሚ ዕድገት ወሳኝ ነው። ራሱን ያልሆነ ራሱንም ያጣል።
- መሠረቱን ለቆ ዕቃ ላውርድ የሚል ዕቃውን ይዞ እንደሚወድቅ እንዲሁም ማንነቱን ጥሎ ከሌሎች ልማር የሚል ትምህርቱ ለመቆም አይረዳውም።
- የስህተት መካሸው ትምህርት ነው። ካለፈው መማር ያለ መበደል ያህል ነው።

- ችግሩ በፈጠረው አስተሳሰብ ውስጥ ችግሩን መፍታት አይቻልም። አስተሳሰብ መለወጥ አለበት።
- በታችንን ለቅቀን የምንሰማው እግዚአብሔርን ብቻ ነው።
- ሁሉን በዕድሜአችን ለማረጋገጥ ብንፈልግ ዕድሜአችንም አይበቃም።
- እግዚአብሔር ምኞታችንን ሳይሆን ራእያችንን ይባርካል።
- ራስ ወዳድ እግዚአብሔርን ማምለክና ባለ ራእይ መሆን አይችልም።
- የአባቶችን ሃይማኖት በትውልድ ቋንቋ መግለጡ የቤተ ክርስቲያን ተልእኮ ነው።

ምዕራፍ ስምንት

ወዴት ነህ?

በአሜሪካ አገር አንዲት ወጣት በደረሰባት የሞተር ሳይክል አደጋ እግሯን አጣች። እጅግ ውብና አስተዋይ የነበረችው ዳግመኛም ቤተሰብዋ ትልቅ ተስፋ የጣለባት ያች ልጅ በዐሥራ ሰባት ዓመቷ የደረሰባትን ጉዳት ረስታ ትኖራለች ብሎ ማንም አልገመተም ነበር። ወደ መንፈሳዊው ዓለም ያነቃቋት ቤተሰቦቿም ከዕንባቸው ወጥተው የልጃቸው ጉዳት ለእግዚአብሔር ክብር ይሆናል ብለው አልገመቱም ነበር። ያችን ልጅ ግን ከጉዳቷ በፊት የሰማችው የእግዚአብሔር ፍቅር ሁሉንም አስረሳት። ልጅነቷ እንዴት እንደሚሄዱ በሚጨነቁ ወጣቶች ቂንጥ የተሰበ ነበር። አሁን ግን ወዴት እንደምትሄድ ያለው ተስፋዋ ብቻ ቀረሳት።

ወጣቷ ጉዳቷን በማንጎራጎር፤ ጉዳቷን መለወጥ እንደማትችል ገባት። የቀናት መለዋወጥ፤ የሁኔታዎች መደፍረስ የማይቀንሰው፤ በሽክላ ልቧ ውስጥ የተቀመጠው የእግዚአብሔር ፍቅር ለትልቅ ዓላማ ቀስቀሳት። አንድ ቀን ሰዎች ልዩ ችሎታቸውን በሚያሳዩበት መድረክ ላይ እርሷም በድንገት ተነሥታ ቆመች። ምን ታሳየናለች? ብለው ሲጠብቁ እርሷም ከሁሉ የሚበልጠውን ችሎታ መናገር ጀመረች። ሁሉም በዕንባ እየታጠቡ ይሰሟት ነበር። እርሷም፡- «አውነቱን ለመናገር የእኔ ልዩ ችሎታ ምን እንደሆነ እንኳን አላውቅም። ግን ይህን አጋጣሚ በመጠቀም አንድ ነገር ልነግራችሁ ፈለግሁ። በደረሰብኝ የሞተር ሳይክል አደጋ አንድ እግራን አጥቻለሁ። ዶክተሮች ለሰባት ወራት ባደረጉልኝ ልዩ እንክብካቤ ልተርፍ ችለዋል። በዚህ ዕድሜዬ የተማርኩት አንድ ልዩ ችሎታ አለኝ። አደጋው በደረሰብኝ ጊዜ እምነቴ ይበልጥ እየጨመረ ሄደ። ብዙዎቻችሁ በነጻነት ስትራቴጂ አይቻችኋለሁ። እኔም እንደ እናንተ ልራመድ ብችል ደስ ይለኝ ነበር። ነገር ግን እዚህ የቀምኩት በዚህ ዕድሜዬ የተማርኩትን ትልቅ ነገር ልነግራችሁ ነው። ዋናው ነገር እንዴት እንደምትራመዱ ማወቅ አይደለም። ከማን ጋር እንደምትራመዱና ማን አብሯችሁ እንዳለ ማወቅ ነው። እግዚአብሔር ከእኔ ጋር ነው። አብሮኝ ይራመዳል፤ ያዋራኛል። እኔም የእርሱ እንደ ሆንኩ ይነግረኛል። ወዴት እንደምትሄዱ ባወቃችሁ ጊዜ እግር ምንም ማለት እንዳልሆነ ትረዳላችሁ» በማለት ስትናገር ሁሉም በዕንባ ማዕበል ተመቱ። እንዴት እንደሚራመዱ የሚጨነቁ ሁሉ ወዴት እንደሚሄዱ ማሰብ ጀመሩ። ትልቁን ችሎታ ተረዱ።

- ትልቁ ችሎታ የቀና አካሄድ ሳይሆን የቀና ፍጻሜ ነው።
- ትልቁ ችሎታ የቀንጅና አሸናፊነት ሳይሆን የግብረ ገብ ውበት ነው።
- ትልቁ ችሎታ የገመድ ዝላይ፣ የጦር ውርወራ ሳይሆን ከእኔ የሚጠበቀው ምንድነው? ማለት ነው።
- ትልቁ ችሎታ ማስተማር ሳይሆን የተናገሩትን መኖር ነው።
- ትልቁ ችሎታ ሌሎችን ማጋለጥ ሳይሆን ራስን መመርመር ነው።
- ትልቁ ችሎታ የሌሎችን ታሪክ መቀጠር ሳይሆን ታሪክ መሥራት ነው።

በልጅነታችን በልዩ አረማመድ፣ በልዩ ቁንጥ የሚሄዱ ብዙ ወንዶችና ብዙ ሴቶች የልጅነታችንን አእምሮ ይማርኩት ነበር። እንደ እነርሱ ለመሄድ መከራ እናደርግ ነበር። ስናድግም በመጀመሪያ ከምናከናውናቸው ነገሮች የመጀመሪያው የአረማመድ ቁንጥ እንደሆነ እናስብ ነበር። አንዳንድ ጊዜ አንክስ እያሉ በሚሄዱ ሰዎች ማንክስም ቁንጥ እየመሰለን እንደ እነርሱ ለመራመድ ስንል አንካሳ እንሆን ነበር። ልጅ ሳለን እንደ ልጅ እናስብ ነበርና። ሕይወት ግን በአውራ ጎዳናው፣ በሹል ጫማው፣ በአረማመድ ቁንጥ የምትዘለቅ ሳትሆን ሕይወት የራሷ መንገድ አላት። የሕይወት መንገድ ረቂቅ ነው።

ዋናው ነገር እንዴት እንደምንራመድ ማቀድ ሳይሆን ወዴት እንደምንሄድ ማወቅ ነው። ዘመናዊነት ሁሉ እንዴት እንደምንራመድ የሚያግዝ ነው። ወዴት እንደምንሄድ የሚያሳውቀን ራእይ ግን እየጠፋ ነው። እንዴት እንደሚራመዱ ይጨነቁ የነበሩ ዛሬ በትልቅ የሕይወት ኪሣራ ውስጥ ናቸው። እንዴት እንደሚራመዱ የሚጨነቁ ደስታቸው ጊዜያዊ፣ ዓለምን ያልጠገቡ፣ ታሪክን ያልመረመሩ፣ አዲስ ግልብጦች ናቸው። ልጅ እንደ ልጅ ቢያስብ ወጉ ቢሆንም አዋቂ ግን እንደ ልጅ ቢያስብ ውርደቱ ነው። ከአካሄድ ቁንጥ የማረ ፍጻሜ የተሻለ ነው። ትልቁ ችሎታ የአለባበስ፣ የአነጋገር፣ የአረማመድ ቁንጥ አይደለም። ትልቁ ችሎታ መድረሻን ተምኖ ጉዞ መጀመር ነው። ሰዎች ስለ ቁንጅና፣ ስለ ልብስ፣ ስለ ስፖርት ለመናገር በሚጣደፉበት ዓለም ላይ ከጥበብ የሚበልጠውን ጥበብ ከርስቶስንና ራእይን የሚገልጥ ማን ይሆን? ዓላማውን አይቶ ዓላማ የሚያሳይ የታደለ ነው።

የመልካም ነገርና የእውነተኛው አኗኗር ዋጋ የረከሰ በሚመስልበት በዚህ ዘመን ራእይን ማስተማር ትውልድን እንደ ገና መፍጠር ነው። የተፈጠሩ ጫካዎችን ለማረፊያነት ማስተካከልና ማስዋብ እንደገና መፍጠር እንደሆነ ሁሉ እንደ ሰው ተፈጥሮ እንደ ሰው መኖር ያልቻለውን፣ ለሆድ ደሞዝ ብቻ እንደ ውሻ የሚኖረውን ትውልድ ባለ ራእይ ማድረግ ትልቅ አባትነት ነው። ዓላማን ለማወቅ ግን ሁልጊዜ ከጉዳትና ከኪሣራ መማር አያስፈልገንም። የእግዚአብሔር ቀጥተኛ የማስተማሪያ ዘዴው ፍቅር ነው። ቢሆንም እግራችንን አጥተን እንኳ ዓላማን ማግኘት የተሻለ ነው። ከባለ እግር ይልቅ ባለ ራእይ ይደርሳልና። እግር ማድረስ እንጂ መድረሻውን መወሰን የእርሱ ሥልጣን አይደለም። ሎሌው እግር በመራን መሄድ ለአሽከር መገዛት ነው። ደግሞም ያሰብነው ጋ መራመድና፣ የተራመድንበትን ማሰብ የተለያየ ነገር ነው። ያሰቡት ጋ መሄድ ባለ ራእይነት ነው። የሄዱትን ማሰብ ግን መባኘን ነው።

የሕይወትን ሩጫ ያስጀመረ እግዚአብሔር ነው። እግዚአብሔር የሕይወት ባለቤትም ነው። እውነተኛው የሕይወት መምህርም እርሱ ነው። እርሱ በቃሉ የእርሱ መሆናችንን ነግሮናል። ማንም አብሮን ከሚሆን ይልቅም የሕይወትን በረሃ አብሮን የሚጓዝ የምድረ በዳ ጓደኛችን ነው። ትምህርት ቤቶች የሚያስተምሩን ጥቂት ነገሮችን ነው። እግዚአብሔር ግን በኑሮ ውስጥ ብዙ ነገሮችን ያስተምረናል። የእርሱን ትምህርት በልብ እንጂ በጆሮ የምንሰማው ስላልሆነ ማስተዋል ይጠይቃል። እግዚአብሔር በየዕለቱ እያስተማረ የክፉ ነገርን ዋጋ እየከፈለ ነው። ግን የሚያስተውል የሰም። በሕይወት መንገድ ላይ እግዚአብሔር አብሮን አለ። እርሱ ይመራናል። መልካም ፍጻሜም ከእርሱ ነውና ይሰጠናል። ወዴት እንደምንሄድ ባወቅን ቀጥሮ የእግር ድርሻ ጥቂት መሆኑ ይገባናል።

እንዴት እንደምንሄድ ያለን ጭንቀት ሲያበቃ ወዴት እንደምንሄድ ማሰብ እንጀምራለን። ማድረግ የማንችለው ነገር ሲገጥመን ማድረግ የምንችለውን ማሰብ ትልቅ ነገር ነው። ሕይወት የሚያስተምረን በትምህርት ቤት ውስጥ ከምናገኘው እውቀት ይልቅ ተጨባጭ ደግሞም የማይረሳ ነው። ከሁሉ የሚበልጥ ችሎታም ወዴት እንደምንሄድ ማወቅ ነው። ሰዎች ከሚተርኩልን ታሪክ ይልቅ መልካም ውሳኔያችን የበለጠ እርካታ አለው። ትልቅ ችሎታ ሕይወትን በራእይ መምራት ነው። ለሚማር ሰው ሕይወት በትምህርቶች የተሞላች ናት። ከጉዳታችን ውስጥ ወደ መጉዳት የሚሄዱትን የሚመልስ ብርሃን ሲወጣ ይገባዋል። ሰዎች ወድቀው ይማሩ ማለት ትልቅ ጭካኔ ነው። በእኔ ይብቃ ማለት የዓለምን

ስቃይ ይቀንሳል። ደስታችን የግላችን ሊሆን ይችላል፤ መከራችን ግን የጋራ ነው። የሌላው ጉዳት በግድ ሳይነካን አይቀርምና መምከር ይገባል። ሰው ስለ ገደልን ብቻ ሳይሆን ሲገደል ሰላየንም በየፍርድ ቤቱ እንዝክራተታለን። በታወለን ቍጥር እናዝናለን።

ከጉዳታችን ስንማር፡- «ከደረሰብኝ ነገር የደረሰልኝ እግዚአብሔር ይበልጣል» ማለት እንጀምራለን። የላይ ችሎታዎቻችን ሲወሰዱ፤ ሀብታችንና ጉልበታችን ሲያልቅ የውስጡ ሰውነታችን እየጠነከረ ይመጣል። መከራዎች መካሪ ሆነው ራእይ ያስጨብጡናል። ተምሮ መቅረት ብቻ ሳይሆን ተምሮ ለተግባር መነሣትን ያድሱናል። ስለ እውነት የሚመጣ መከራ እውነተኛ ማንነትን ያጎናጽፈናል። ከጉኔ ያለው ማነው ማለት ተገቢ ነው። እግዚአብሔር ነው ብለን ለራሳችን መመለስ ከቻልን ሺህ ሠራዊት ከከበን በላይ ድፍረት ይሰጠናል። እኔስ ከማን ጋር ነኝ? ማለት ትልቅ ምርምር ነው። ከእግዚአብሔር ጋር መሆናችንን ለራሳችን መናገር ከቻልን ራእይ ይታየናል። ያየውንም እንወርሳለን።

ነጻነት

እግዚአብሔር አምላክ የሰውን ልጅ ከነጻ ፈቃድ ጋር ፈጥሮታል። ይህ ነጻ ፈቃድም እግዚአብሔር ለሰው ያለውን ፍቅርና አክብሮት ያመለክታል። ከነጻ ፈቃድ ጋር የተፈጠሩት ፍጥረታት ሰውና መላእክት ናቸው። ይህን ነጻ ፈቃድ እግዚአብሔር አይጋፋም። ለሰው ልጅ መንገዱን ይመራዋል እንጂ አይነዳውም። ብዙ ሰዎች እግዚአብሔር እንዳልበደል አድርጎ ለምን አልፈጠረኝም? ይላሉ። በርግጥ እግዚአብሔር እንዳንበድል አድርጎ አልፈጠረኝም። በተቃራኒው ደግሞ ከበደል ጋር አልፈጠረኝም። እርሱ እንዳንበድል አድርጎ ቢፈጥረንና የእኛ ፍላጎት መበደል ቢሆን የእርሱን ውሳኔ መሻር እንዴት እንችላለን? አቅም ሰላጣ ያልበደለስ እንዴት ንጹሕ ይሆናል? እውነተኛ መታዘዝ የፈቃድ /የውስጥ/ ነው። እውነተኛ ቅድስና እየቻሉ አለመበደል ነው።

ከፊት ለፊታችን የምናየው ቍስ ካለበት ቦታ ራሱን ለምን እልፍ እያደርግም? ብለን ብንጠይቅ ዕቃ ስለሆነ ነው። እግዚአብሔርም እንደ ዕቃ ስላልቆጠረን እንደ ሰው ስላከበረን ነጻ ፈቃድ ያለን አድርጎ ፈጥሮናል። ነጻ ፈቃድ ባይኖር ኖሮ እግዚአብሔር ፍቅር መሆኑ ይቀራል።

ነጻ ፈቃድ ግን የሚጠቅመው ትክክለኛ ምርጫ ሲደረግ ነው። ትክክለኛ ምርጫ ካልተደረገ ነጻነት ከባርነት ይልቅ ይጎዳል።

ነጻነት የፈለጉትን የማድረግ መብት ሳይሆን የሚጠቅመንን የማድረግ መብት ነው።

እግዚአብሔር ለኃጢአት እንደ ወሰናቸው የሚያስቡና ከዚህ ውስጥ ለመውጣት ምርጫ የለንም የሚሉ ወገኖች ብዙ ናቸው። እግዚአብሔር ግን ኃጢአተኝነትን ወስኖብን እንዴት ኃጢአተኛ ብሎ ይፈርድብናል? ሰይጣን ሰዎችን ባሪያ የሚያደርገው በእግዚአብሔር ፍቅር ላይ እንዲጠራጠሩ በማድረግ ነው። እንተን ሊቀበል የሚችል የለም እያለ ባሪያ ያደርጋቸዋል። እግዚአብሔር ግን ከዓለም የመጨረሻ ክፉ ለሆኑትም የፍቅር ልብ አለው። ጌታችን ዳግመኛ ሲመጣ ጸድቃንን፡- «እናንተ የአባቴ ቡሩካን? ኑ ዓለም ከተፈጠረ ጊዜ ጀምሮ የተዘጋጀላችሁ መንግሥት ውረሱ» ሲላቸው፤ ኃጥአንን ጣን፡- «እናንተ ርጉማን ለሰይጣንና ለመላእክቱ ወደ ተዘጋጀ ወደ ዘላለም እሳት ሂዱ» ይላቸዋል (ማቴ. 25+34. 41)። ከዚህ አገላለጽ የምንረዳው ለእኛ የተዘጋጀው መንግሥተ ሰማያት ሲሆን የዘላለም እሳት ግን ለሰይጣንና ለሠራዊቱ የተዘጋጀ ነው። ስለዚህ እግዚአብሔር ለኃጢአት እንደ ወሰናቸው የሚያስቡ ተሳስተዋል ማለት ነው። ነጻነት ግን ሰጥቶናልና እርሱን መምረጥ ይገባል።

ነጻነት ተጠያቂነት ነው። የእግዚአብሔር ልጆች በግብፅ ሳሉ ሕግ አልተሰጣቸውም። ነጻ ከወጡ በኋላ ግን ሕግና ሥርዓት ተሰጥቷቸዋል። ነጻነታቸው ተጠያቂነት/ኃላፊነት/ ነበረው። በየትኛውም ዘመንና አገር ነጻነት ተጠያቂነት አለው። ነጻነትም ትክክለኛ ሰነድን የማድረግ መብት ነው። ክፉ ነገርን በነጻነት ስም ማድረግ ብተዘዋዋሪ ባርነት ነው። የደቡብ አፍሪካ ሕዝቦች በባርነት ሳሉ ብዙ ወንጀሎችን ቢፈጽሙም የሚወቀሰው ግን አፓርታይድ እንጂ እነርሱ አልነበሩም። ነጻ ከወጡ በኋላ ግን ይወቀሳሉ፤ ይጠየቃሉ። ሕነጻነታቸው የሚጠበቅ ግብረ ገብነት አለ።

ባለገበት ዘመን የነጻነት አስተሳሰብ መሪዎችን ከመሳደብ፤ ተቃውሞ ከማለማት፤ እኩል ነን ከሚል መገፋፋት እልፍ አላለም። ነጻነት ግን፡-

- መልካሙን ለማድረግ መፈታት፤
- ፍቅር በተሞላ ልብ ሌላውን መመልከት፤
- የራስን ድርሻ ፈጽሞ የሌሎችን መፈጸም፤
- መልካሙን መልካም ማለት፤
- እንድ ነገርን ለዓለም አበርክቶ ማለፍ፤
- ማንንም ለመጥላት አልኖርኩም ብሎ ለራስ መናገር መቻል . . . ነው።

ትክክለኛ ነጻነት ራእይን ያመጣል። ትክክለኛ ያልሆነ ነጻነት ግን ራእይን ያጨልማል። ራእይን የሚያጨልም የዛሬው ነጻነት ዘመናዊ ባርነት ነው።

አምላካዊ ጥያቄ

አዳም የእግዚአብሔርን ሕግ በተላለፈ ጊዜ እግዚአብሔርን ይቅርታ ከመጠየቅ የማይሸሽጉ ሦስት መደበቂያዎችን ሠርቷል። እነዚህ መደበቂያዎች የቅጠል ልብስ፣ የገነት ጫካዎች፣ ምክንያተኝነት ናቸው። አዳም እንደ ጊዜ ንስሐ ቢገባ ሦስት መደበቂያዎችን ከማሰናዳት በዳነ ነበር። መደበቂያዎቹ ሦስት ቢሆኑም አልደበቁትም። ንስሐ መገለጥና መሸፈን ነው። በድያሱ ስንል ራሳችንን እንገልጣለን፤ የእግዚአብሔር ምሕረት ደግሞ ወዲያው ይሸፍናል።

ኃጢአት ለመሥራት ምርጫ ይኖራል፤ የኃጢአትን ውጤት ለመቀበል ግን ምርጫ የለም። እግዚአብሔር ኃጢአተኛው ሲበድል ወዲያው ሰላሙን ይወስድበታል። ምክንያቱም እግዚአብሔር የኃጢአተኛውን ሰላም ባይወስድበት ኃጢአተኛው በኃጢአቱ ይገፋበት ነበር። ያለ እግዚአብሔር ጸጋ ራቀታችንን መሆናችንን የምንረዳው በውድቀታችን ሰዓት ነው (ዘፍ. 3+7)። ኃጢአት ኃፍረትን ያስከትላል። አዳም ምንም እንኳን ሔዋን እንደ እርሱ ኃጢአተኛ ብትሆንም በፊቷ ለመቆም አልቻለም። ኃጢአት እንኳን በሰው ፊት በሕሊና ፊትም የመቆምን ነጻነት ያሳጣናል። ሌባው ያለ አባራሪ የሚደጠው ለምንድነው? ስንል «ሌባ፣ ሌባ» የሚለውን የኅሊና ድምፅ ማጥፋት ስላልቻለ ነው።

ከኃጢአት የምንድነው ኃጢአትን በማመን ነው። ኃጢአትን በሌላ መልካም ነገር መሸፈን አይቻልም። ቆሻሻ ሰውነት ላይ ሽቲ መርጨት ይበልጥ ያከፋዋል። በአሮጌ (በተበጫጨቀ) ጨርቅ ላይ አዲስ ጨርቅ መጣፍ መቀደዱን ያብሰዋል። እንዲሁም ኃጢአት ባስቀመጥናቸው የጽድቅ ሪከርዶች አይሸፈንም። እውነት ብቻ ነጻ ታወጣናለች። አዳም ከኃጢአተኝነት ስሜት ለመዳን የቅጠል ልብስ እንደ ሰፋ ዛሬም የማይሸፍን የቅጠል ልብስ ብዙዎች ይሰፋሉ። ቤተ ክርስቲያን መምጣት ጠንቋይ ቤት መሄድን የሚከስ፣ ማመንዘርም ጸልዩልኝ በምትል መደለያ የምትቀደስ፣ ሌብነትም በምጽዋት ካባ የምትሸፈን ይመስላቸዋል። ኃጢአት ግን ድምፅ ነውና በየትኛውም ካባ አይሸፈንም።

የሰበሰብናቸው ሪከርዶች አላሳልፍ ሲሉን መልካም የሚባሉትን ሰዎች ጨርቅ ይዘን ከእግዚአብሔር ለማምለጥ እንሞክራለን። በራሱ በእግዚአብሔር ውስጥ ካልሆነ በቀር ከእግዚአብሔር መደበቅ አይቻልም። እርሱ ጨክኖብንም ማንም አይራራልንም። አዳም ከቅጠል ልብስ በኋላ ያደረገው በገነት ጫካዎች መደበቅ ነው። እግዚአብሔር ግን ምሽጉን አፍርሶ ተገናኘ ው።

ቃሉ እንዲህ ይላል፡- «እግዚአብሔር አምላካም ጠርቶ፡- ወዴት ነህ? አለው» (ዘፍ. 3+10)። ከዚያን ጊዜ ጀምሮ «ወዴት ነህ?» የሕይወት ጥያቄ ሆነ። እግዚአብሔር አዳምን መንገድ ስተሃል ማለቱ ነው። ኃጢአት የሚለው ቃል ብሉይ ኪዳን በተጻፈበት በመጀመሪያው ቋንቋ በዕብራይስጥ «ዓላማ መሳት» ማለት ነው። ሰው በኃጢአት በወደቀ ጊዜ የተፈጥሮ ዓላማውን ሳት። ምርጫው ሞትን ያመጣበት አዳምን እግዚአብሔር «ወዴት ነህ?» አለው። አዳም ግን ኃጢአቱን ሳይሆን ምክንያቱን ተናዘዘ። እንደውም እግዚአብሔርን ጥፋተኛ ሊያደርግ ፈለገ። ዛሬ በየአዳም ልጆች ራሱን ኃጢአትን መቼ ይናዘዙታል? እንደውም እግዚአብሔርን ለስህተታቸው ተጠያቂ ያደርጉት የለምን? «ጌታ ሆይ አንተ የማታውቀው ምን አለ? ምንም ማድረግ አልቻልንም» ይሉታል።

አዳም ከዚህ በፊት የሚያውቀው የእግዚአብሔር ባሕርይ ፈጣሪነት፣ መጋቢነት፣ ኃያልነት . . . ነበር። አሁን ግን ኃጢአተኛን የሚፈልግ ቸርነት እንዳለው አወቀ። «ወዴት ነህ?» ሲለው ይህን የቸርነት ባሕርይን ተረዳ። ቢሆንም ግን ፍቅሩ ለንስሐ አላለዘበውም። ዛሬም ብዙዎች እግዚአብሔር እኔን ይወደኛል፤ ይህን የሰጠኝ እርሱ ነው . . . ይላሉ። ነገር ግን እርሱን ከመበደል አያርፉም። በሠሩት ኃጢአት ይቅርታ ከመጠየቅ እንዳልተሠራ ለማሰብ በሱስ፣ በመጠጥ፣ በጭፈራ ውስጥ ተደብቀዋል። ለዚህ ኃጢአታቸውም ክርስቶስ እንደሞተላቸው አያውቁምና እኔ አልድንም ይላሉ። እግዚአብሔርን የሚከብደው ኃጢአታችንን ይቅር ማለት ሳይሆን ንስሐን የሚጠላው ደንዳናው ልባችን ነው።

ራእይን ለመጀመር፣ ያቋረጥነውንም ጉዞ ለመቀጠል፣ ዓላማችን ከነቀፋ የፀዳ እንዲሆን ንስሐ አስፈላጊ ነው። የመጣገበት መንገድና የትላንት ታሪካችን በራእይ ለመቆም እንቅፋት እንዳይሆንብን፤ ሰዎችም ባለፈው ታሪካችን የታሰረ አስተሳሰብ እንዳይዙ ይቅርታ መጠየቅ ተገቢ ነው። ያለ ነጻ ሕሊና ራእይን ማስቀጠል ከባድ ነው። ሰዎቹ እውነቱን ይግፉ እንጂ የእኛ ክፉ ታሪክና ስህተት ሊገፋቸው አይገባም። በራእይ ውስጥ

እንሠራለን/እንታነጻለን/ እንጂ ባለ ራኢይ ስለሆንን ፍጹም ነን ማለት አይደለም። ሰዎች ብቻ ሳይሆኑ እኛም ራሳችንን መረዳት እያቃተን በውድቀታችን ስፍራ ላይ ስናለቅስ መኖር የለብንም። ስለዚህ ከውድቀት በኋላ ያለው ጉዞአችን የተማርንበት በመሆኑ ዋጋውን እያሰብን መንስንስ ያስፈልገናል።

ባለንበት ዘመን «ወዴት ነህ?» የሚያሰኝን ስህተት አለ። ይህም ስህተት ከስህተት በላይ የሆነ ሲሆን እርሱም ስህተትን አለማመን ነው። ኅሊናችንንና ሰዎችን በምክንያት ለማሳመን እንጥራለን። ስህተት ስህተት የሚባልበትን የእውነት መመዘኛ ጥለን፤ ኃጢአትን በሚያቆነጅ ሥልጣኔ ተቃለን፤ መብት በሚል ስም ብርሃኑን ጨለማ ጨለማውን ብርሃን ብለን ለመኖር እየወሰንን ነው። ሥልጣኔው የግብረ ገብ ሳይሆን የክፋት ማፍጠኛ መሆኑን እያየን ነው። የሌሎችን ስህተት ለማጋለጥ ወይም ሲጋለጥ ለመስማት እናነፈንፈለን። የራሳችንን ስህተት ግን ነጭ ሐር እናሰብሰባለን። በዓለም ትልቅ ባሕል ቢኖር ስህተትን የሚያምንና ይቅርታ የሚጠይቅ ባሕል ነው። ይህ ባሕል የሚማርክ እንዳሸነፈ የሚኖር ነው። በብዙ ነገር እየሳትን ነው። ግን ምክንያት አለኝ በሚል ዘይቤ ይቅርታ መጠየቅን እየጣልን ነው። «ወዴት ነህ?»

ትራፊኩ መንገድ ስንስት፡- «ወዴት ነህ?» ብሎ ይጠይቀናል። መንገድ ሊመራን ሳይሆን ሊቀጣን ነው። እግዚአብሔር ግን «ወዴት ነህ?» የሚለን መንገድ ሊያሳየን ነው። የዘመን ፍልስፍና አደንቀሮን የፈጠረንን እንደ ጠላት እያየን፤ እርሱ እንደቻለን ረስተን ተቀይሜዋለሁ የምንል፤ ፍርድ ፈላጊ መስለን፡- «እግዚአብሔር እያለ ይህ ሁሉ ለምን ሆነ?» የምንል ምስኪኖች ነን።

የምንናዘዘው ኃጢአታችንን ሳይሆን ወደ ኃጢአት የወሰዱን ምክንያቶች ነው። ይህ በተዘዋዋሪ ራስን የማጽደቅ ኃጢአት ነው። እውነተኛ ንስሐ ሰውዬው የራሱን ስህተት ራሱ እንዲሸከመው ታደርገዋለች። ራሳቸውን የሚያጋልጡ ብቻ ይጸድቃሉ። ምክንያቱም ንስሐ ለሚገቡ የክርስቶስ ደም ለምሕረት ቆሟልና ነው። ብዙ ሰዎች ንስሐን ሌሎችን በመጠበቅ ያዘገዩታል። ይህ ግን ሌሎች ቤታቸውን እስኪያጸዱ የእኔን ቤት አላጸዱም እንደ ማለት ነው። አንዳንዶችም ኃይላቸው በወደቀ ጊዜ በደቂቃ ማድረግ የሚችሉት እየመሰላቸው ስለ ንስሐ ያስባሉ። ንስሐ ግን ዕድል ነውና በጊዜው ካልተጠቀምንበት ያልፋል። ልክ በወደቁ ሰዓት ንስሐ መግባት ቢቻል ኖሮ ፈርዶን በኤርትራ ባሕር እየሰጠመ ስለ ንስሐ በገባ ነበር። ይልቁንም በዚህ እርግጠኛነቱ ባልታወቀ ኑሮ እየኖርን የሚወቅሰንን የመንፈስ ቅዱስን ድምፅ መስማት ይገባናል።

ኃጢአት አስተሳሰብን ያዘጋል። ራኢይን ያሳጣል። ስለዚህ በንስሐ አዲስ መንፈስንና ልብን መገናጸፍ ያስፈልገናል። በነቢዩ በሕዝቅኤል፡- «...ንስሐ ግብ ኃጢአትም እንቅፋት እንዳይሆንባችሁ ከኃጢአታችሁ ሁሉ ተመለሱ።... አዲስ ልብና አዲስ መንፈስም ለእናንተ አድርጉ» ይላል (ሕዝ. 18+30-31)።

ወዴት ነህ?

በየመሥሪያ ቤቱ በር ላይ ቆሞ የምናየው ዘበኛ ለመግባት ስንፈልግ፡- «ወዴት ነው?» ይለናል። መድረሻችንን ካልነገርነው በነጻነት አይለቀንም። ሕይወትም ግባችንን ትጠይቀናለች። ዛሬ ወጣቶች፤ ሽማግሌዎች፤ ቡድኖች፤ አብያተ ክርስቲያናት፤ መንግሥታት፡- «ወዴት ነህ?» የሚለው አምላካዊ ጥያቄ ቀርቦባቸዋል። ዓላማ የሌላቸውን ወጣቶችን ብቻ ሳይሆን ዓላማ የሌላቸውን ሽማግሌዎችንም እናያለን። ራኢይን የጣሉ ብዙ አብያተ ክርስቲያናት የዘመኑን ቋንቋ እንደ ድምፅ ማጉያ እያስተጋቡ ሲኖሩ እናያለን። ነገሥታትም የሚጨነቁት የዜጎች ምግባር እየፈረሰ ሕንፃዎችን ለመገንባት ብቻ ነው። ያልተለወጠ ትውልድ የተለወጠን አገር እንደሚያጠፋ ረስተዋል። ምሁራኑም ትውልድ ሞቷል እያሉ ይናገራሉ። ትውልዱን ሞቷል የሚሉም ትውልዱን የገደሉ መት ሰዎች መሆናቸውን በብዙ አይተናል። የትውልዳችን ትልቁ ቀውስ ራስን ያለ መሆን የማንነት ቀውስ ነው።

እግዚአብሔር በዓላማ ፈጥሮናል። በአጋጣሚ ወይም በስህተት አልተፈጠርንም። የተፈጠርንበት ዓላማ እኛ ዓላማ ከምንለው ከመውለድ፤ ከመክበድ ያለፈ ነው። የክርስትናው ዓለም ጉልህ ነጥብ ራስን መቀበልና እግዚአብሔርን መቀበል ነው። ይህ ነው ባለ ዓላማ የሚያደርገን። ብዙዎች ራሳቸውን ሳይቀበሉ እግዚአብሔርን ተቀብለናል ስለሚሉ በክርስትናቸው የተረጋጋ ማንነት የላቸውም።

ማንነታችንን ልንለውጠው የማንችለው የእግዚአብሔር ስጦታ ነው። በዓለም ላይ እኔን የምመስል እኔ ብቻ ነኝ። አንተን የምትመስልም አንተ ብቻ ነህ። እግዚአብሔር ግልባጭ የሌለን ኦርጅናል አድርጎ ፈጥሮናል። ስለ ጠባያችን እንጂ ስለ ዘራችንና ስለ አፍንጫችን አንጠየቅም። ስለዚህ በሆነው ደስ ሊለን ይገባል። ሌሎችን ላንሆን ራሳችንን አናጣጥል። እኔ ራሴን ስሆን አንተ ራስህን ስትሆን እግዚአብሔር ከላይ ወደ ታች ሊያየው የፈለገው ኪነ ጥበብ ይሟላል።

ማይክል ጃክሰን ቆንጆ ጥቁር ነበር። ራሱን ግን መቀበል ባለመቻሉ የመፍረስ አደጋ በቁሙ እንደ ገጠመው አይተናል። ራስን አለመቀበል ፈረንጅም ያልመለሰው ጥያቄ ነው። በምዕራቡ ዓለም እኔ ሂትለር ነኝ እያሉ እንደ ሂትለር የሚለብሱና የሚናገሩ አሉ። ራስን አለመቀበል ዓላማ የለሽ ያደርጋል። አልሞ ተኳሾችን በአሜሪካ የወለደው ራስን አለመቀበል ነው። ኃይለ ሥላሴን የሚያመልኩ ራስ ተፈሪያን ለዚህ የዳረጋቸው የማንነት ቀውስ ነው። አሺሽ የሚያጨሱ የትምህርት ችግር ያለባቸው አይደሉም። እንደውም ብዙዎቹ የተማሩ ናቸው። የማንነት ጥያቄ ነው። የማንነትን ጥያቄ የሚመልሰው እግዚአብሔር ብቻ ነው። ዓላማዬ ምንድነው? አትበል እግዚአብሔር በእኔ ላይ ያለው ዓላማ ምንድነው? በል ትልቁን ዓላማህን ያኔ ታገኘሃለህ።

ጳውሎስ ለምን እንደሚኖር ያውቃል፤ ወዴት እንደሚሄድም ያውቃል (ፊልጵ. 1+23)። ይህ ነበር ሁልጊዜ በጌታ ደስ እንዲለው ያደረገው (ፊልጵ. 4+4)። ራሳችንን ስንቀበል ቅንዓት ይቀርና በሆነነው መደሰት እንጀምራለን። እግዚአብሔር አገርህን፤ የመልክህን ቀለም፤ ወላጆችህን ሲመርጥ ያውቃል። ለአጋጣሚ ምንም ቦታ ሳይተው ፈጥሮሃል። ምናልባት ዲቃላ ልትሆን ትችላለህ። እንተ በወላጆችህ ሳይሆን በእግዚአብሔር የታቀደህ ነህና ደስ ይበልህ። ታላቁ ሰሎሞን የሰርቆሽ ልጅ እንደ ነበረ አስብ።

እግዚአብሔር ፍቅርን አልፈጠረም፤ ፍቅርንም አልተለማመደም። ራሱ ፍቅር ነው (1ዮሐ. 4+8)። እኛን ለመፍጠርም መነሻው ፍቅር ብቻ ነው። እግዚአብሔር ዓለም ሳይፈጠር ያለበው ያደጉ አገሮችን ሳይሆን እኛን ነው (ኤፌ. 1 +4)። ራሳችንን እየሸሸን ነውና ወዴት ነን?

በምድር ላይ ትልቁ ኃይል የት ያለ ይመስላችኋል? መቃብር ውስጥ ነው። በምድር ላይ ካሉት ጀግኖች በመቃብር ውስጥ ያሉት ይበልጣሉ። በምድር ላይ አሁን ካሉት ጠቢባን በመቃብር ውስጥ ያሉት ይበልጣሉ። ብዙ ያልተሳኩ ምኞቶች፤ ብዙ ያልተፈጸሙ ውጥኖች፤ ብዙ ያልተጨረሱ ሥራዎች በመቃብር ውስጥ አሉ። እነርሱ ሥራቸውን በሚገባ ጨርሰው ቢሆን ኖሮ የዛሬው ስቃይ በግማሽ በቀነሰ ነበር። የምንኖርበት ዕድሜ ተሰፍሯል (የሐዋ. 17+26)። ሞት የጊዜ ሰሌዳ ሆኖ ተሰጥቶናል። ስለዚህ ሥራችንን ቶሎ መጨረስ ይገባናል። ነቢዩ ዳዊት፡- «የዘመኔን አነስተኛነት ንገረኝ» (መዝ. 101+23) ብሏል። ዳዊት፡- ብዙ ዘመን ያለኝ መስሎኝ እንዳልዘናጋ አስታወሰኝ ማለቱ ነው። የምንኖረው እስከ ዛሬ ማታም

ሊሆን ይችላልና የቀረን ዘመናችን በጣም አጭር ነው። አምላካዊው ጥያቄ ወዴት ነህ? ይለናል። ዋናው ነገር እንዴት እንደምንሄድ ሳይሆን ወዴት እንደምንሄድ ማወቅ ነው።

እናስተውል

- ዋናው ነገር እንዴት እንደምንራመድ ማቀድ ሳይሆን ወዴት እንደምንሄድ ማወቅ ነው።
- ትልቁ ችሎታ መድረሻን ተምኖ ጉዞ መጀመር ነው።
- ዓላማውን አይቶ ዓላማ የሚያሳይ የታደለ ነው።
- ዓላማን ለማወቅ ግን ሁልጊዜ ከጉዳትና ከኪሳራ መማር አያስፈልገንም። የእግዚአብሔር ቀጥተኛ የማስተማሪያ ዘዴው ፍቅር ነው።
- ከባለ እግር ይልቅ ባለ ራእይ ይደርሳልና።
- ያሰቡት ጋ መሄድ ባለ ራእይነት ነው። የሄዱትን ማለብ ግን መባኘን ነው።
- ወዴት እንደምንሄድ ባወቅን ተጥር የእግር ድርሻ ጥቂት መሆኑ ይገባናል።
- ማድረግ የማንችለው ነገር ሲገጥመን ማድረግ የምንችለውን ማለብ ትልቅ ነገር ነው።
- ትልቅ ችሎታ ሕይወትን በራእይ መመራት ነው።
- ደስታችን የግላችን ሊሆን ይችላል፤ መከራችን ግን የጋራ ነው።
- ከእግዚአብሔር ጋር መሆናችንን ለራሳችን መናገር ከቻልን ራእይ ይታየናል። ያየነውንም እንወርሳለን።
- ትክክለኛ ነጻነት ራእይን ያመጣል። ትክክለኛ ያልሆነ ነጻነት ግን ራእይን ያጨልማል።
- ራእይን ለመጀመር፤ ያቋረጥነውንም ጉዞ ለመቀጠል፤ ዓላማችን ከነቀፉ የፀዳ እንዲሆን ንስሐ አስፈላጊ ነው።
- በዓለም ትልቁ ባሕል ቢኖር ስህተትን የሚያምንና ይቅርታ የሚጠይቅ ባሕል ነው።
- ትልቁ ቀውስ ራስን ያለ መሆን የማንነት ቀውስ ነው።
- እኔ ራሴን ስሆን አንተ ራስህን ስትሆን እግዚአብሔር ከላይ ወደ ታች ሊያየው የፈለገው ኪነ ጥበብ ይሟላል።
- የማንነትን ጥያቄ የሚመልሰው እግዚአብሔር ብቻ ነው።